


جلد  
۲۳

# جديد فہمی مبحث



- \* میدیکل انشورنس فقہ اسلامی کی روشنی میں
- \* جبری شادی کا شرعی حکم

بحث و تحقیق

اسلامک فرقہ اکیڈمی ائمیا

بانی

مولانا مجاهد الاسلام قادری صاحب

تأثرات

مفکر اسلام حضرت مولانا سید ابو الحسن علی ندوی رحمۃ اللہ علیہ  
مفکر اعظم پاکستان حضرت مولانا مفتی محمد رفیع عثیانی مدظلہ العالی  
شیخ الاسلام حضرت مولانا جسٹس مفتی محمد تقی عثیانی مدظلہ العالی

اوارة القرآن واسلام الایامیہ

گلشن اقبال کراچی فون: 34965877

# جدید فقہی مباحث جبری شادی کا شرعی حکم

بحث و تحقیق

اسلام فقہ اکیڈمی انڈیا

بانی

حضرت مولانا قاضی مفتی مجاہد الاسلام قاسمی صاحب رحمۃ اللہ علیہ

جلد (۲۳)

ناشر

ادارۃ القرآن والعلوم الاسلامیہ کراچی

## جملہ حقوق محفوظ ہیں

مجمع الفقه الإسلامي (القاهرة)

**Islamic Fiqh Academy (India)**

احزات نامه سلسلہ مطبوعات اسلامی فقا کیڈمی

دعاۓ عافیت دارن اللہ تعالیٰ آپ حضرات کی دینی و علمی خدمات کو قبول فرمائے اور دینی و دنیاوی ترقیات سے نواز س، آمین۔

اسلامی نشر اکیڈمی کی جملہ مطبوعات کی باکستان میں اشاعت و طباعت تقسیم کے لیے آپ کے ادارے "ادارۃ القرآن والعلوم"

الاسلامیہ، کو بازت دی جاتی ہے، اور پاکستان میں یعنی صرف آپ کے ادارے کو حاصل رہے گا۔ تمام پر سان ادوانیں کو میر اسلام

پہنچا، سے۔  
والسلام: مجاہد الاسلام قاسمی

صدر اسلامی فقہ اکڈمی

با هتمام ..... نعیم اشرف نور

..... ناشر اقبال گلشن القرآن ادارہ

کراچی، فون: 021-34965877

اشاعت ۲۰۰۹

شہری بیوٹرز

☆مکتبۃ القرآن، بنوری ناؤن کرایجی 021-34856701

021-32624608 مرکز القرآن اردو بازار کراچی

ملنے کے تے

۰۴۲-۳۷۳۵۳۲۵۵ اداره اسلامیت

021-32631861 | www.alsharq.com

021-32630744 - آنلاین ارگانیک

042-37334228

021-35032020 - www.aljdu.com

2668657

031-35031565-6 تکمیلی آنلاین

## فہرست مضمون

# جبری شادی

۷	مولانا خالد سیف اللہ رحمانی	ابتدائیہ:
۱۱		سوالنامہ:
۱۵		فیصلے:
۱۷	مولانا عبد اللہ اسعدی	عرض مسئلہ:
۲۲۱-۳۱		مقالات:
۳۳	مولانا برهان الدین بن جعلی	-۱
۳۶	مولانا زبیر احمد قاسمی	-۲
۴۰	مفہیم احمد قاسمی	-۳
۴۷	مولانا قاضی عبدالجلیل قاسمی	-۴
۵۳	مفہیم انور علی عظیمی	-۵
۵۵	مولانا آخر امام عادل	-۶

۲۵	مفتی محبوب علی وجیہی	-۷
۲۷	ڈاکٹر مروان محمد محروس المدرس العظی	-۸
۸۸	مفتی محمد صدر عالم قاسی	-۹
۹۰	مولانا خورشید انوار عظی	-۱۰
۹۷	مولانا محمد ظفر عالم ندوی	-۱۱
۹۹	مولانا ابو سعیدان مفتاحی	-۱۲
۱۰۲	مولانا ظفر الاسلام عظی	-۱۳
۱۰۵	مولانا سید اسرار الحق سبیلی	-۱۴
۱۱۶	ڈاکٹر عبداللہ جوہم	-۱۵
۱۱۹	ڈاکٹر عبدالعزیم اصلاحی	-۱۶
۱۲۱	مفتی احمد نادر قاسی	-۱۷
۱۳۷	مولانا عبد الاحمد تاراپوری	-۱۸
۱۳۹	مفتی محمد عبدالرحیم قاسی	-۱۹
۱۴۱	مولانا محمد ابو بکر قاسی	-۲۰
۱۴۶	مولانا محمد اقبال قاسی	-۲۱
۱۵۷	مفتی عبدالرحیم، بارہمولہ کشمیر	-۲۲
۱۶۸	مولانا ابوالعاص وحیدی	-۲۳
۱۷۲	مفتی عزیز الرحمن بخاری	-۲۴
۱۷۵	مولانا محمد انظار عالم قاسی	-۲۵

۱۸۳	مولانا اعجاز احمد قاسمی	-۲۶
۱۸۷	مولانا خورشید احمد عظی	-۲۷
۱۸۹	مولانا بہاء الدین ندوی	-۲۸
۱۹۲	شیخ عبدالقدوس عبد اللہ القادری	-۲۹
۱۹۵	مولانا نیاز احمد عبد الحمید طیب پوری	-۳۰
۱۹۷	مولانا محمد عظی	-۳۱
۲۰۰	مولانا سلطان احمد اصلاحی	-۳۲
۲۰۲	قاضی محمد کامل قاسی	-۳۳
۲۱۳	ڈاکٹر سید قدرت اللہ باقوی	-۳۴
۲۱۶	مفتش شیر علی گجراتی	-۳۵
۲۱۸	مولانا محمد یعقوب قاسی	-۳۶



## جلس لولرن

- ١ - مولانا مفتی ظفیر الدین مقنّعی
- ٢ - مولانا برہان الدین سنبھلی
- ٣ - مولانا محمد رضوان القاکی
- ٤ - مولانا خالد سیف اللہ رحمانی
- ٥ - مولانا عقیق احمد بستوی
- ٦ - مولانا عبد اللہ اسعدی
- ٧ - مولانا فہیم اختر ندوی

## ابتدائیہ

احکام شریعت کی بنیاد عدل پر ہے، ”إن الله يأمر بالعدل والإحسان“ (سورہ نحل: ٩٠)۔ اس نے تمام انسانی طبقات کو انصاف فراہم کیا ہے اور دنیا کے مختلف مذاہب اور نظام ہمارے حیات میں جو نا انصافیاں روا کر کی گئی تھیں، ان کو دور کیا ہے، اور جیسے شفیق باپ اور درودند ماں کا اپنے بچوں میں اس کی طرف زیادہ جھکاؤ ہوتا ہے جو کسی پہلو سے کمزور ہو، اسی طرح پیغمبر اسلام جناب محمد رسول اللہ ﷺ یوں تو تمام عالم کے لئے رحمت تھے، لیکن اس وقت دو طبقات جو سب سے زیادہ مظلوم تھے: ”عورتیں اور غلام“، ان پر آپ کی نگاہ الفتاویں سب سے زیادہ تھی اور آپ ﷺ نے زندگی کے آخری اوقات تک ان کے بارے میں حسن سلوک کی ہدایت فرمائی۔

اسلام سے پہلے عورت کے بارے میں تصور تھا کہ وہ بھی ایک جائداد ہے، جو چیز خود جائداد ہواں میں مالک بننے کی صلاحیت نہیں ہوتی، یہاں تک کہ وہ اپنے وجود کی بھی مالک نہیں ہوتی، اسی لئے ایک طرف عورت کو میراث سے محروم کیا گیا اور دوسری طرف شادی سے پہلے اسے باپ کی اور شادی کے بعد شوہر کی ملکیت سمجھا گیا، نہ اسے اپنے مال میں کوئی اختیار حاصل تھا اور نہ وہ اپنی ذات کے بارے میں خود مختار تھی، اسی لئے وہ خود اپنا نکاح نہیں کر سکتی تھی، اولیاء اس کی مرضی کے بغیر اس کا نکاح کر دیتے تھے، اور مہر جو عورت کا حلت ہے، اس پر بھی خود قابض ہو جایا کرتے تھے۔

اسلام نے عورت کو عزت و احترام کا مقام دیا، اسے مالکانہ حقوق عطا کئے، میراث کے حق سے نوازا، اور بتایا کہ وہ اپنی ذات کے بارے میں خود فیصلہ کرنے کا حق رکھتی ہے، اولیاء اس پر کوئی رشتہ مسلط نہیں کر سکتے اور اپنی خواہش و مرضی کو اس پر زبردستی تھوپنے کا حق نہیں رکھتے، رسول اللہ ﷺ کے ارشادات میں بڑی وضاحت کے ساتھ اس حقیقت کو بیان کیا گیا ہے، دوسری طرف لڑکیوں کو اس بات کی تلقین بھی کی گئی کہ اولیاء کی رائے ان پر لازم نہیں ہے، لیکن وہ اس کو اہمیت دیں اور اس کو ملحوظ رکھنے کی کوشش کریں، کیونکہ ان کی رائے تجربہ اور بہی خواہی پر مبنی ہے۔

مغربی ممالک میں مقیم مسلمانوں کی طرف سے یہ صورتحال سامنے آئی کہ وہاں اس سلسلہ میں ایک گونہ بے اعتمادی پائی جاتی ہے، ایک طرف اولیاء کی طرف سے لڑکیوں پر رشتہوں کے لئے جر کیا جاتا ہے، اس کا نتیجہ یہ ہے کہ بعد کو زوجین کے درمیان تعلقات میں ناہمواری پیدا ہوتی ہے اور طلاق اور خلخ تک نوبت آ جاتی ہے، دوسری طرف مغربی تہذیب کے اثر سے لڑکوں اور لڑکیوں میں اولیاء کی رائے کو اہمیت نہ دینے کا رجحان بڑھتا جا رہا ہے اور بعض اوقات نوجوان لڑکے اور لڑکیوں کے جذباتی نیچلے آئندہ خودان کے لئے دشواری کا باعث بن جاتے ہیں۔

اسی پس منظر میں اسلام کفہ اکیڈمی کے تیرہویں سمینار منعقدہ ۱۳ اپریل ۲۰۲۰ء، جامعہ سید احمد شہید کٹوی میں ”جری نکاح“ کا موضوع بھی شامل تھا، سمینار میں جواہم مقالات اہل علم کی طرف سے آئے اور باتفاق رائے جو فیصلہ ہوا، ان کا مجموعہ اس وقت آپ کے سامنے پیش ہے، جو عالمی زندگی کے ایک اہم پہلو کو مجھے میں معاون بھی ہو گا اور شخصی آزادی کے سلسلہ میں اسلام کی روشن تعلیمات کی تصویر بھی لوگوں کے سامنے آسکے گی، اس موقع سے مجھے سنگھ پریوار سے تعلق رکھنے والے سینئر سیاستدان اور سابق وزیر اعظم ہند جناب اہل بھاری و اچھائی کی بات یاد آتی ہے جسے اردو کے علاوہ انگریزی اخبارات نے نمایاں طور پر شائع کیا تھا کہ ”مجھے اسلام کی یہ بات بہت اچھی لگتی ہے کہ لڑکی سے اجازت لئے بغیر اس کا نکاح نہیں

کیا جاسکتا،”۔ افسوس نہ ہمارے برادران وطن نے محدثے دل سے اسلامی تعلیمات کو سمجھنے کی کوشش کی اور نہ ہم مسلمانوں نے ان تک اس امانت کو پہنچانے ہی کی سنجیدہ کوشش کی ہے، ورنہ اسلامی تعلیمات قانون فطرت سے ہم آہنگی، عقل و مشاہدہ سے موافقت اور انسانی زندگی کے تقاضوں کی تکمیل کی صلاحیت کی جہت سے نہ صرف امت مسلمہ، بلکہ پوری انسانیت کے لئے نجات و فلاح کی کلید ہے اور اس سے نہ صرف آخرت کی کامیابی متعلق ہے، بلکہ دنیا میں سکون و طہائیت کا باعث بھی ہے۔ اور شاعر کے اس شعر کا مصداق ہے:

زفرق تابقدم ہر کجا کہ می گرم  
کرشمہ دامن دل می کشد کہ جا ایں جاست  
دعا ہے کہ اللہ تعالیٰ اسلامک نقہ اکیڈی (ائٹیا) کے باñی حضرت مولانا قاضی  
مجاہد الاسلام قاسمیؒ کو اجر جزیل عطا فرمائے، اکیڈی کو دوام و استحکام بخشنے اور اس کی یہ پیش کش  
عند اللہ و عند الناس مقبول ہو۔ واللہ ہو المستعان۔

خالد سیف اللہ رحمانی

(خادم اسلامک نقہ اکیڈی، ایٹیا)

۱۲ ارجن ۲۰۰۵ء، مطابق ۲۳ ربیع الثانی ۱۴۲۶ھ



## سوالنامہ:

آپ کی خدمت میں بريطانیہ اور بعض دوسرے مغربی ممالک کے مسلم سماج کی بعض مشکلات و مسائل کا شرعی حل دریافت کرنے کے لئے یہ تحریر تیجی جاری ہے، امید ہے کہ آپ حالات کی نزاکت اور پیچیدگی کو سامنے رکھتے ہوئے کتاب و سنت، مقاصد شریعت اور فقہاء کرام کی تصریحات کی روشنی میں ایسا حل تجویز فرمائیں گے جو قابل عمل ہوگا۔

آپ کو یہ بات معلوم ہو گی کہ بريطانیہ، دوسرے مغربی ممالک نیز امریکہ میں ایشیا اور افریقہ سے گئے ہوئے مسلمانوں کی بہت بڑی تعداد آباد ہے اور اس آبادی میں تیزی کے ساتھ اضافہ ہوتا جا رہا ہے۔ بہت سے خاندان ایسے بھی ہیں جو دو تین پستوں سے ان ممالک میں آباد ہیں۔ جن مسلمان بچوں کی پیدائش، نشوونما اور تعلیم و تربیت ان ہی مغربی ممالک میں ہوئی، انہیں ان ملکوں سے کوئی زیادہ لگاؤ اور دلچسپی نہیں ہوتی جہاں سے ان کا خاندان ترک وطن کے مغربی ملکوں میں آباد ہوا ہے۔ مغربی ممالک میں پلنے اور بڑھنے والے مسلمان بچے اور بچوں کا مزاج و مذاق بھی بڑی حد تک مغربی سانچے میں داخل چکا ہوتا ہے۔ ان ممالک کے مسلمان لڑکے اور لڑکیوں میں یہ رجحان تیزی کے ساتھ بڑھتا جا رہا ہے کہ ان کا ازدواجی رشتہ ان ہی ملکوں میں پیدا ہونے والے اور تعلیم و تربیت حاصل کرنے والے مسلمان لڑکے اور لڑکیوں سے کرایا جائے۔

دوسری طرف بسا اوقات والدین کی خواہش اور کوشش یہ ہوتی ہے کہ ازدواجی رشتے اپنے خاندان میں کئے جائیں، یعنی ہندوستان یا پاکستان سے بريطانیہ منتقل ہونے والے ماں باپ یہ چاہتے ہیں کہ اپنی بہو اور امامہ ہندوپاک میں آباد اپنے خاندان سے حاصل کریں۔ یہ کشاکش بسا اوقات بہت ناپسندیدہ صورت اختیار کر لیتی ہے، خصوصاً لڑکیوں کے

مسئلہ میں۔ برطانیہ میں قائم شرعی پنجاچیوں اور شرعی کوںلوں کے سامنے ایسے بہت سے واقعات آتے رہتے ہیں کہ عاقله بالغ لڑکی کے والدین یا بھائی وغیرہ لڑکی کو اپنا قدیم وطن دکھانے یا سیر و فتوح کرنے کے عنوان سے ہندوستان یا پاکستان لے جاتے ہیں اور لڑکی کی شادی اپنے کسی عزیز و قریب سے کرنے کی ہوش کرتے ہیں۔ لڑکی کسی طرح اس نکاح پر رضامند نہیں ہوتی اور صاف کہہ دیتی ہے کہ اس نوجوان کے ساتھ کسی طرح زندگی نہیں گزار سکتے۔ اس کے باوجود اولیاء اسے نکاح کرنے پر مجبور کرتے ہیں، جب و اکراہ کی شکلیں اختیار کرتے ہیں، اسے نکاح پر آمادہ کرنے کے لئے زد کوب کرتے ہیں۔ یہ دھمکی دیتے ہیں کہ اگر تم نے اس شخص سے نکاح نہیں کیا تو تمہارا پاپ سورث جلا دیں گے، برباد کر دیں گے اور تم کو برطانیہ کی شہریت سے محروم کر کے نہیں سڑا دیں گے۔ مجبور و بے بس لڑکی اس طرح کی دھمکیوں اور جب و اکراہ سے مجبور ہو کر نکاح پر رضامندی کا زبانی اٹھا کر دیتی ہے، حالانکہ وہ دل سے اس نکاح پر ہرگز آمادہ نہیں تھی۔ اس جبری نکاح کا ایک بڑا مقصد اس نوجوان کو برطانیہ کی شہریت دلوانا اور برطانیہ میں بسانا ہوتا ہے جس کے ساتھ نکاح کرنے پر لڑکی کو مجبور کیا گیا۔

اس طرح کی لڑکیاں برطانیہ واپس جانے کے بعد ان نوجوانوں کو اپنا شہر تسلیم کرنے اور ان کے ساتھ ازدواجی زندگی بسر کرنے سے انکار کر دیتی ہیں۔ ان میں جودیدار ہوتی ہیں، خدا کا خوف رکھتی ہیں وہ مسئلہ معلوم کرنے اور نکاح فتح کرنے کے مقصد سے شرعی کوںلوں کی طرف رجوع کرتی ہیں۔

یہ واقعات اتنی کثرت سے ہونے لگے ہیں کہ حکومت برطانیہ نے اس پر رپورٹ مرتب کروائی اور ان واقعات کا سخت نوٹس لیا۔ پریس میں ایسے واقعات آنے سے مسلمانوں اور اسلام کی تصویر بھی خراب ہوئی اور آزادی نوساں نیز حقوق انسانی کی تنقیموں کو یہ کہنے کا موقع ملا کہ اسلام میں آزادی رائے اور عورتوں کے حقوق اس حد تک پا مال ہیں کہ عاقله، بالغ، تعلیم یافتہ، باشمور لڑکی کو جرأتی کی اپسندیدہ شخص کے نکاح میں رہنے پر مجبور کیا جاتا ہے۔

یہ نکتہ بھی ملحوظ خاطر رہنا چاہئے کہ شریعت نے اولیاء کو نیچے اور بچیوں کے معاملات میں

تصرف کا جو بھی اختیار دیا ہے، اس کی بنیاد ان کے ساتھ شفقت اور ان کے مفادات کی رعایت و حفاظت ہے، لہذا اولادیت کی بنیاد پر انہیں ایسے ہی تصرفات کا اختیار ہونا چاہئے جن میں بچوں کا فائدہ اور ان کے مفادات کی حفاظت ہو۔

ہندوستان میں بھی اب اس طرح کے واقعات مسلسل رومنا ہونے لگے ہیں، جس میں جربر کے ساتھ نکاح کر دیا جاتا ہے۔

اس پس منظر میں آپ درج ذیل سوالات کے جوابات تدریجی تفصیل کے ساتھ تحریر فرمائیں:

۱- عاقلہ بالغ لڑکی کے نکاح میں شریعت نے اس کی رضامندی کو بہت اہمیت دی ہے، جیسا کہ احادیث نبویہ سے واضح ہے۔ کیا وہ صورت رضامندی میں شامل ہو گی جب کہ لڑکی کو ذرا دھمکا کریا زد و کوب کر کے یا پا سپورٹ ضائع کر دینے کی سخت دھمکی دے کر اس سے نکاح کے لئے ہاں کہلوالیا گیا ہو جب کہ دل سے وہ اس نکاح پر راضی نہیں ہے؟

۲- مکرہ کا نکاح شرعاً منعقد ہو جاتا ہے یا نہیں؟ کیا اس سلسلے میں اکراہ ملجمی اور اکراہ غیر ملجمی کے درمیان کوئی فرق ہے؟

۳- قاضی یا شرعی کوںل کے سامنے اگر اس طرح کا کیس آتا ہے اور قاضی یا شرعی کوںل کو فریقین کے بیانات وغیرہ کے بعد اس بات کا یقین ہو جاتا ہے کہ جبراً اکراہ سے مجبور ہو کر لڑکی نے رضامندی کا اظہار کیا تھا اور لڑکی کسی طرح اس شوہر کے ساتھ رہنے پر راضی نہ ہو تو کیا شرعی کوںل یا قاضی اس نکاح کو فتح کر سکتے ہیں؟

۴- اور جس قسم کے نکاح کا ذکر ہوا، اس کے بعد کبھی تو ایسا ہوتا ہے کہ دونوں کے درمیان زن و شوئی تعلقات بھی قائم ہوجاتے ہیں اور کبھی زن و شوئی تعلقات قائم ہونے کی نوبت نہیں آتی، دونوں صورتوں کا حکم یکساں ہے یا الگ الگ تحریر فرمائیں۔



## فیصلے:

### جبدی شادی

برطانیہ اور بعض مغربی ممالک کے سماجی حالات کے پس منظر میں اولیاء کی جانب سے لڑکوں کو رشتہ نکاح کے سلسلے میں مجبور کئے جانے کے واقعات پر اسلامک فقہ اکیڈمی انڈیا کے تیرہویں سمینار منعقدہ جامعہ سید احمد شہید کٹوی، بیچ آباد میں غور کیا گیا اور حسب ذیل فیصلے کئے گئے:

۱- لڑکا یا لڑکی جب بالغ ہو جائیں تو شریعت نے انہیں اپنی ذات کے بارے میں تصرف اور نکاح کے سلسلے میں رشتہ کے انتخاب کا حق دیا ہے۔ یہ حریت شخصیہ شریعت اسلامیہ کے امتیازات میں سے ہے، بلکہ آج مغرب و مشرق کی بہت سی قوموں نے عورتوں کو جو حقوق دیئے ہیں وہ انہی اسلامی تعلیمات سے متاثر ہونے کا نتیجہ ہے۔

اویلیاء کی جانب سے بالغ لڑکی یا لڑکے کو ان کی خواہش اور رضا کا خیال کئے بغیر کسی رشتہ پر مجبور کرنا قطعاً جائز نہیں، لہذا اویلیاء کا اپنی رائے پر اصرار اور اس پر مجبور کرنے کے لئے طرح طرح کی دھمکیاں دینا اسلام کے دیئے ہوئے حقوق سے محروم کرنے کی نارواکوش ہے، جو کسی طرح درست نہیں ہے۔

لڑکوں اور لڑکیوں کو بھی چاہئے کہ اپنے اویلیاء کے انتخاب کردہ رشتہ کو ترجیح دیں، کیونکہ اویلیاء کی شفقت و محبت اور ان کے تجربہ کی وجہ سے عموماً یہی امید ہے کہ اویلیاء نے ان کے لئے رشتہ کا انتخاب کرتے وقت ان کے مفادات کا پورا پورا لحاظ کیا ہو گا۔

-۴

نکاح کے منعقد ہونے یا نہ ہونے کا تعلق نکاح کے وقت رضا مندی کے اظہار سے ہے، لہذا اگر بالغ لڑکے یا لڑکی نے نکاح کے وقت رضا مندی کا اظہار کر دیا تو نکاح منعقد ہو جائے گا۔

-۵

اگر قاضی شرعی اور قضاء کے کام کرنے والے اداروں و ذمہ داروں کے سامنے یہ بات تحقیق ثابت ہو جائے کہ اولیاء نے بالغہ لڑکی کے نکاح کے سلسلے میں جبر و زبردستی سے کام لیا ہے اور اس کو مجبور کر کے بوقت نکاح ہاں کرالیا ہے اور لڑکی رشتہ ہو جانے کے بعد اس رشتہ کو باقی و برقرار رکھنے کے لئے کسی طرح تیار نہیں ہے اور فتح کا مطالبہ کرتی ہے اور شوہرنہ بطور خودا سے جدا کرتا ہے اور نہ خلع و طلاق پر آمادہ ہے تو قاضی شرعی کو دفع ظلم کی غرض سے فتح نکاح کا حق حاصل ہو گا۔



## عرض مسئلہ:

# جبri شادی

مولانا محمد عبید اللہ اسعدی

سکریٹری برائے سمینار اسلامک فقہ اکیڈمی (انڈیا)

استاذ حدیث جامع عربیہ آئشور، باندہ

اسلامک فقہ اکیڈمی (انڈیا) نے اپنے تی ہویں فقہی سمینار کا ایک موضوع جبری شادی رکھا ہے۔ اس سے متعلق عرض، خلاصہ اور تجزیہ و جائزہ پیش کرنے کا احقر کو مکلف بنایا گیا ہے۔ بنیادی طور پر اس مسئلہ کا تعلق ”ولایت و کفاءت“ کے موضوع سے ہے اور ان دونوں امور کے سلسلہ میں اکیڈمی کی طرف سے سمینار ہو چکا ہے اور تجویز بھی آچکی ہیں۔ اس کے بعد برطانیہ وغیرہ کے حالات کے پس منظر میں وہاں مقیم فکرمند علماء کے تقاضے کے تحت اس موضوع کو اختیار کیا گیا ہے۔ بہر حال پہلے تو اس سے متعلق موصول ہونے والی تحریروں کا خلاصہ ملاحظہ فرمائیے اور اس کے بعد احقر کا جائزہ و تجزیہ پیش خدمت ہے۔

اس موضوع سے متعلق مرسل و تیار کردہ سوال نامہ کے جواب میں اکیڈمی کو کل ۳۳ تحریریں عرض کی تجویز و تحریر کے وقت تک موصول ہوئیں جن میں اکثر تو مختصر ہیں اور چند مبسط ہیں۔ جواب دینے والوں میں اکیڈمی کے مستقل معاونین و شریک کار، نیز اہم حضرات یہ ہیں: مفتی عزیز الرحمن بجنوری، مولانا تابریان الدین سنجھی، مولانا ظفر عالم ندوی، مولانا اسرار الحق

سنبھلی، مولانا ابوسفیان مفتاحی، مولانا قادرت اللہ باقوی، مولانا اقبال احمد قاسمی، مولانا ابوالعاص  
وحیدی، مولانا عبدالعزیز اصلحی۔

جوابات کی نوعیت یہ ہے کہ بعض حضرات نے ابھالی جواب پر اکتفا کیا ہے اور ہر ہر  
دفعہ کا جواب نہیں دیا ہے اور نہ ان کے کلام سے اس کا اخذ کرنا ممکن ہے، اور بعض حضرات نے ہر  
دفعہ کاوضاحت و صراحت سے جواب دیا ہے، خلاصہ میں کوشش کی گئی ہے کہ کوئی رائے چھوٹنے نہ  
پائے اور نہ کسی رائے کے اخذ کرنے میں غلطی ہو، مگر براءت کا دعویٰ نہیں کیا جاسکتا۔

پہلا سوال:

قبل عقدِ بھر "ہاں" کرنا۔ کیا رضا شمار کیا جائے گا؟  
مولانا ظفر عالم ندوی، مولانا اقبال قاسمی اور مولانا نعیم اختر صاحب کا جواب ہے کہ  
اس کو رضا شمار کیا جائے گا اور اکثر حضرات کا خیال ہے کہ نہیں۔

دوسرा سوال:

بوقت عقدِ بھر "ہاں" کرنا کیا قبول عقد ہے اور نکاح ہو جائے گا؟  
مولانا برہان الدین سنبھلی، مولانا اسرار الحسن سنبھلی، مولانا ظفر عالم ندوی، مولانا محمد ظفر  
، مولانا نعیم اختر، مولانا اقبال قاسمی، مولانا مصطفیٰ قاسمی اور مولانا نیاز احمد کا خیال ہے کہ نکاح  
ہو جائے گا، جبکہ مفتی عزیز الرحمن بجوری، مولانا ابوالعاص وحیدی، مولانا ابوسفیان مفتاحی، مولانا  
قدرت اللہ باقوی اور مولانا محمد عظیمی کا خیال ہے کہ نہیں ہو گا۔ بعض حضرات نے یہ فرق کیا ہے کہ  
اگر بھر دستخط کرایا گیا ہے اور زبان سے نہیں کھلایا تو نہیں ہو گا اور نہ ہو جائے گا۔

تیسرا سوال:

برطانیہ و ہندوستان وغیرہ کامعاشرتی فرق کیا کفاعت کے تحت آتا ہے؟

اس کے تحت بصراحت جواب دینے والے متفق ہیں کہ کفاءت کی نسبت سے اس کا کوئی اعتبار نہیں اور اڑکی کوکوئی حق نہیں، البتہ مولانا ظفر عالم ندوی نے کہا ہے کہ خلع کر لے۔

### چوتھا سوال:

مذکورہ صورت میں تفرقی کے لئے دخول و عدم دخول کا فرق؟

اس کے تحت کئی آراء ہیں:

۱- بہر صورت حق ہے (مولانا اسرار الحق سمیلی، مولانا اقبال احمد قاسمی، البتہ اقبال صاحب کہتے ہیں کہ اگر دخول میں بھی جبر ہو تو بعد دخول بھی حق ہے)۔

۲- بہر صورت حق نہیں (مولانا نعیم اختر)۔

۳- بعد دخول حق نہیں (مولانا عبد العظیم اصلاحی، مولانا محمد ظفر، مولانا مصطفیٰ قاسمی، مولانا عبد القادر عبد اللہ)۔

۴- اگر جبر ہو تو حق ہے ورنہ نہیں (شوکت صبا)۔

### پانچواں سوال:

جبرا کراہ کا تحقق ہونے پر شرعی کوسل وغیرہ وحق تفرقی ہے یا نہیں؟

اس کے تحت مولانا برہان الدین سنبلی، مولانا اقبال قاسمی اور مولانا نعیم اختر کی رائے ہے کہ کوئی حق نہیں اور بقیہ وہ حضرات جنہوں نے اس پہلو کی صراحت کی ہے سب متفق ہیں کہ شرعی کوسل کو یہ حق ہے۔ ان حضرات میں مفتی عزیز الرحمن بخاری، مولانا ابوسفیان مفتاحی، مولانا اسرار الحق سمیلی، مولانا ظفر عالم ندوی اور مولانا ابوالعااص وحیدی وغیرہ ہیں۔

مفتی عزیز الرحمن صاحب بخاری اس قسم کے نکاح کے انعقاد کے قائل نہیں ہیں اور وہ فرماتے ہیں کہ قاضی شرعی یا شرعی پیشگایت کو بلا جھٹک نکاح فتح کر دینا چاہئے، یہ اختیاط ہے، ورنہ جب نکاح کا وجود ہی تسلیم نہیں تو فتح کی بھی ضرورت نہیں ہے۔

یہ مقالہ نگار حضرات کی آراء کا خلاصہ تھا۔ اب احقر کا تجزیہ سامعت فرمائیں۔

پہلی بات تو یہ کہ جبری شادی کی ایک صورت یہ ہے کہ باپ، دادا وغیرہ بھی یا بچے کی شادی خالص اپنی مرثی ہے کریں اور ان کے بلوغ کے باوجود یا تو ان سے استفسار نہ کریں یا استفسار کریں تو ان کے انکار کا لحاظ کئے بغیر خود ہی ایجاد و قبول کر لیں۔ سوانحہ میں یہ صورت شامل نہیں ہے اور اس کا حکم یہ ہے کہ اگر عقد اور ایجاد و قبول کا علم ہونے پر بڑی کی یا لڑکا خاموش رہے، کچھ نہ بولے تو نکاح نافذ ہو جائے گا ورنہ رد ہو گا۔

دوسری صورت یہ ہے کہ بڑی کی کے انکار کی صورت میں اس سے بوقت ایجاد و قبول، باصرار اور باجبارہاں اور قبول کہلایا اور کروایا جائے۔ اسی کی بابت سوال کیا گیا ہے تو اکرا جبار کے ساتھ تحریری لگتی، دستخط یا انگوٹھا، تو یہ غیر معتبر ہے۔ اور اگر ہاں کرایا گیا تو حفیہ کے نزدیک یہ نکاح ہو جاتا ہے، اور اس نکاح کی صحبت کی وجہ بعض وہ تو سیعات ہیں جو شریعت نے انعقاد نکاح اور طلاق کی بابت رکھی ہیں جن کی بنیاد ترمذی وغیرہ کی معروف حدیث ہے: ”ثلاث جدهن جد و هزلهن جد“ (جامع ترمذی، کتاب الطلاق۔ امام ترمذی نے اس حدیث کو حسن غریب کہا ہے اور تمام اہل علم کا عمل اس کے موافق ذکر فرمایا ہے)۔ اس حدیث کے مطابق مذاق کے طور پر کہے جانے والے ایجاد و قبول کے الفاظ بھی صحبت نکاح کے لئے کافی ہیں اور جب مذاق سے نکاح ہو جاتا ہے تو اکراہ و اجبار کی صورت میں بدرجہ اولی ہو جائے گا۔ کیونکہ مذاق کی صورت میں جانبین کا سرے سے رشتہ کرنے کا کوئی ارادہ ہی نہیں ہے اور آپس میں گفتگو بس ایک تفریخ اور دل لگی ہے اور اکراہ کی صورت میں ایک فریق تو پورے طور پر آمادہ و سخیدہ ہی ہے، رہا و دوسرا فریق جس پر جبراہے تو وہ بھی اپنے نفع و نقصان کو سوچ کر ہی فیصلہ کر رہا ہے اور ہاں کر رہا ہے یعنی بڑی، لہذا بڑی کی طرف سے بھی عقد کا قصد و ارادہ پایا گیا، اگرچہ یہ ارادہ بادل ناخواستہ انتہائی ناپسندیدگی اور ناگواری کے ساتھ ہے مگر بڑی اس لئے ہاں کر رہی ہے کہ اس کے سامنے انکار کی مصنفوں کم از کم فی الحال قبول کی مصنفوں سے بڑھ کر ہیں تو ہاں کر کے وہ خود کو فی الحال سبھی بعض مصنفوں سے بچا رہی ہے۔

لہذا یہ نکاح تو ہو گیا جبکہ نکاح باپ دادا نے کرایا ہے اور بظاہر انہوں نے لڑکی کے حق میں کسی برائی کا ارادہ نہیں کیا ہے اور نہ اپنی کسی ذاتی غرض و منفعت کے حاصل کرنے کا، کہ کہا جائے کہ اپنی غرض پر لڑکی کو ہمینٹ چڑھا دیا۔

اور یہ نکاح حفیہ کے علاوہ۔ بقیہ تینوں مذاہب و ائمہ کی رائے کے مطابق بھی منعقد درست ہو گا جبکہ نکاح باپ دادا نے کیا ہو۔ کیونکہ ائمہ شیعہ کے نزدیک باپ کو بالغہ کر کہ پر بھی ولایت اجباری حاصل ہے اور امام شافعی اور امام احمد حنبل کے نزدیک دادا کو بھی۔

اب رہایہ مسئلہ کہ اس کے بعد لڑکی رشتے کو بنانے کی بھی پابند اور اس پر مجبور ہے یا یہ کہ اس کو رشتے کے ختم کرنے کے مطالبے و سعی کا حق حاصل ہے۔

تو اس میں کوئی شبہ نہیں کہ جب نکاح صحیح ہوا اور بظاہر حال اس میں لڑکی کی بہتری و مصلحت کا ہی لحاظ کیا گیا تو لڑکی سے یہی کہا جائے گا کہ اس رشتے کو باقی و برقرار رکھے اور صبر واشیار سے کام لے، والدین کی خوشی اور ان کے پسند کردہ مستقبل کو اپنے حق میں بہتر سمجھے جن مضرتوں سے بچنے کے لئے اس نے مجبور ہو کر نکاح کو قبول کیا ہے، رشتے کو ختم کرنے کی صورت میں اس قسم کی مضرتوں کا سامنا کرنا پڑے گا اور پھر اس کو مطلوب خوشیاں پورے طور پر حاصل نہ ہو سکیں گی۔

لیکن اگر وہ خود کو اس پر کسی طرح آمادہ نہ کر سکے تو اس کو رشتے کے ختم کرنے کے مطالبے کا حق حاصل ہے۔

یہ حق اس کو اس وجہ سے حاصل ہے کہ لڑکی نے اگرچہ ہاں کر دی ہے مگر خود کو انتہائی مجبور پا کر اور اس حال میں کہ اس کا دل اس رشتے پر کسی طرح آمادہ نہ تھا، اس لئے ہاں کرنے بلکہ خود کو شوہر کے سپرد کرنے کے باوجود بھی بسا اوقات وہ شوہر کو اپنے دل میں وہ جگہ نہیں دے پاتی اور اپنے دل میں اس کے اندر وہ احساسات و جذبات پیدا کرنے سے عاجز رہتی ہے جو ازدواجی زندگی کی حقیقی مصروف کے لئے درکار ہیں بلکہ شوہر کے لئے معاندانہ جذبات اس میں

برابر برقرار رہتے ہیں اور فروع پاتے رہتے ہیں۔ ظاہر ہے کہ اس عظیم و تازک رشتے میں یہ بدمگ کامیاب مستقبل اور اچھے نتائج کا پیش خیمہ نہیں بن سکتی بلکہ زوجین کے لئے ہر اعتبار سے مسائل کو جنم دینے والی ہوگی اور صورت حال وہ ہوگی جس کو قرآن و فقہ کی تعبیر میں "شقاق" سے تعبیر کیا گیا ہے، خواہ یہ ہو کہ یہ صورت حال پیدا ہو چکی ہو یا یہ کہ دونوں بذریع اس کی طرف جا رہے ہوں۔

اس لئے لڑکی کو حق ہے کہ وہ شرعی حدود میں اس رشتے کو ختم کرنے اور اپنی آزادی کا مطالبہ کرے۔ اور ایسی صورت میں اس کے مطالبے کو ان احادیث کا مصدقہ نہیں قرار دیا جاسکتا جن میں بغیر کسی معقول وجہ کے طلاق و خلع یعنی علاحدگی کے مطالبہ کی نہ مت اور وعدہ آئی ہے، کیونکہ وعدہ نا حق مطالبے پر ہے اور یہاں مطالبہ بہر حال معقول اور بحق ہے۔

اور اس کی دلیل وہ قرآنی آیات و ہدایات ہیں جن میں زوجین کے درمیان باہمی شدید اختلافات اور ایک دوسرے کی حقوق کی ادائیگی میں شدید اور موجب نزع کوتاہی کے پائے جانے یا اس کے قوی اندیشے پر رشتے کو ختم کر دینے کی بات کہی گئی ہے:

"فَإِنْ خَفْتُمْ أَنْ لَا يَقِيمَا حَدُودَ اللَّهِ فَلَا جُنَاحَ عَلَيْهَا فِيمَا افْتَدْتُ

بِهِ" (سورہ بقرہ ۲۲۹)۔

"وَإِنْ خَفْتُمْ شَقَاقَ بَيْنَهُمَا فَابْعُثُوا حُكْمًا مِنْ أَهْلِهِ وَحُكْمًا مِنْ أَهْلِهَا" (سورہ ناء ۳۵)۔

ان آیات کے خطاب میں حکام و اولیاء اور شوہرو اقرباء سب داخل ہیں کہ شقاق کے حال اور اس کے قوی اندیشے میں کیا کریں، ہر تابعی مفسر حضرت طاؤس پہلی آیت کے تحت فرماتے ہیں:

اس آیت میں حدود اللہ کو قائم نہ کرنے سے مراد ہے ایک دوسرے کی معاشرت و صحبت کے معاملات و حقوق کی اچھی طرح انجام دہی نہ کرنا (بخاری مع فتح الباری ۳۹۳/۶)۔

اور سب سے اہم اور واضح دلیل صحیحین وغیرہ کی روایت ہے کہ حضرت ثابت بن قیس کی بیوی حاضر خدمت ہوئیں اور عرض کیا: اے اللہ کے رسول! مجھ کو ثابت بن قیس سے ان کے دین و اخلاق کے اعتبار سے کوئی شکایت نہیں ہے (کیونکہ اس اعتبار سے تو وہ مناسب آدمی ہیں) لیکن میں اس کو پسند نہیں کرتی کہ اسلام سے وابستگی کے ساتھ کسی کی بیوی رہوں اور اس کے ساتھ دل سے محبت نہ کروں۔ اس کے حقوق کو پورے طور پر ادا نہ کروں اور اس طرح میں ناشکری یا کفر کے کاموں کی مرتبک ہوں یا یہ کہ عین کفر تک پہنچ جاؤ۔

شوہر سے ان کی نفرت و بد دلی کا کیا سبب تھا؟ اس بابت اگرچہ بعض روایات میں اس کا تذکرہ آتا ہے کہ وہ بہت مارتے تھے حتیٰ کہ اس سے کچھ جسمانی نقصان بھی ہوا تھا مگر محققین نے اس کے بجائے اہمیت اس کو دی ہے کہ شوہر نہایت بد صورت تھے، کیونکہ خاتون نے دین و اخلاق میں کمی کی صاف لفی کر دی۔ وہ شوہر سے اتنی تنفس تھیں کہ ساتھ رہنے کے باوجود وہ خود کو شوہر سے پورے طور پر غسلک نہ کر سکیں اور وہ روز اول سے نفرت کا شکار تھیں، حتیٰ کہ ابن ماجہ کی روایت میں آیا ہے کہ انہوں نے عرض کیا: اگر خوف خدا نہ ہوتا تو جس وقت وہ میرے پاس پہلی مرتبہ داخل ہوئے، میں ان کے منہ پر تھوک دیتی۔

آپ ﷺ نے ان کی گفتگوں کر معلوم روایات کے مطابق مزید کوئی استفسار نہیں فرمایا اور نہ تا پسندیدگی کی وجہ معلوم کی، اندازہ یہ ہے کہ کچھ نہ کچھ علم تھا، نبی اکرم ﷺ نے بس یہ فرمایا کہ کیا تم مہر واپس کرنے کو تیار ہو، جب انہوں نے ہاں کہا تو آپ ﷺ نے رشتہ ختم کر دیا (روایت کی بابت تفصیلات کے لئے عمدة القاری اور فتح الباری سے رجوع کیا جائے۔  
كتاب الطلاق بباب الخلع).

ایک روایت ابو داؤد وغیرہ کی معروف ہے کہ ایک صحابی نے اپنی بیٹی کا نکاح اپنے بھتیجے سے کیا، مگر بھتیجے کے حالات کچھ ایسے تھے کہ جس کی وجہ سے وہ بیٹی کو پسند نہ تھے، خدمت الدنس

میں آ کر عرض کیا تو آپ ﷺ نے ان کو علاحدگی کا اختیار دیا جس پر انہوں نے عرض کیا کہ میں علاحدگی نہیں چاہتی مگر حق کو واضح کرنا چاہتی تھی۔

ایک واقعہ اور ہے جس کو محدثین، امام بخاری وغیرہ نے اس سیاق میں ذکر کیا ہے کہ حضور اقدس ﷺ کے علم میں جب یہ بات آئی کہ حضرت علیؓ دوسرے نکاح کرنا چاہتے ہیں تو آپ نے اس سے منع فرمایا بلکہ یہاں تک فرمایا کہ اگر دوسرے نکاح کرنا ہی ہے تو فاطمہ کو طلاق دے دیں۔ اس کی کیا وجہ تھی؟ شراح حدیث اور شراح بخاری نے اس بابت یہ توجیہ پسند کی ہے کہ حضرت فاطمہؓ کو کن کی وجہ سے دوسرے نکاح کو پسند نہیں کر سکتی تھیں اور نتیجتاً اس کی وجہ سے باہم شدید اختلاف اور شقاق کا اندیشہ تھا (بخاری مع الفتح۔ کتاب الطلاق ۹/۲۰۳)۔

اب علاء محققین اور اہل بصیرت علماء راحمین کی تحقیقات و تصریحات سنئے:

حافظ ابن حجر نے ثابت بن قیس والے قصہ کے تحت ”فواند“ میں لکھا ہے: خلع و فدیہ اس وقت بھی جائز ہے جبکہ عورت شوہر کے ساتھ رہنے پر راضی نہ ہو اگرچہ شوہر اس کو ناپسند نہ کرے اور شوہر کو اس سے کوئی شکایت نہ ہو (فتح الباری ۹/۲۰۱) اور حضرت فاطمہ و الی حدیث کے تحت لکھا ہے کہ مذکورہ آیت (آیت سے ”وان خفت شقاق بینهما“ مزاد ہے) اور اس حدیث سے معلوم ہوتا ہے کہ سد باب کے طور پر بھی ایسا کرنا درست ہے، کیونکہ اللہ تعالیٰ نے شقاق کے ذوق سے پہلے بھنیں اس کے خوف و اندیشے کے حال میں حکمین کو متعین کرنے کا حکم دیا ہے، جبکہ خوف کا مطلب یہ بھی ہو سکتا ہے کہ شقاق تو فی الحال موجود نہیں لیکن مستقبل تکدر اور باہمی بد معاملگی اور بد مرگی پیدا کرنے والے شقاق و اختلاف کے قرائیں و علامات موجود ہیں (فتح الباری ۹/۲۰۲)۔

مولانا عبد الصمد رحمانی اولین نائب امیر شریعت بہار واڑیہ نے موضوع سے متعلق اپنی معروف کتاب ”کتاب الفتح والتفریق“ میں اس سلسلے کی ایک اصل ”زن و شوہیں شقاق“ کو بھی قرار دیا ہے، اور شقاق کے متعدد اسباب ذکر کئے ہیں، کچھ صراحتاً اور کچھ اجمالاً۔ اس کے تحت

علماء امارت کا معمول ہے کہ وہ جب قرآن سے یہ محسوس کرتے ہیں کہ رشتے کو زبردستی باقی رکھنے میں زیادتی فساد کے علاوہ اور کچھ نہیں ہو گا تو اسی اصل کے مطابق وہ زوجین کے درمیان تفریق کی راہ کو اختیار کرتے ہیں (اگرچہ تفریق خلع و طلاق کی صورت میں ہو)۔

نیز مولانا ابوالمحاسن سجاد صاحب علیہ الرحمہ اپنے متعدد فتاویٰ میں یہوی کی طرف سے بعض اہم شکایتوں کی بنیاد پر تحریر فرمایا ہے کہ اگر عورت صبر و تحمل سے کامنہ لے سکتے تو طلاق و خلع کے ذریعہ علاحدگی اختیار کر لے۔ اور وہ شکایات ان معروف صورتوں کے تحت نہیں آتیں جن کا تذکرہ اس سیاق میں عموماً کتابوں کے اندر ملتا ہے اور جن کو فتح و تفریق کے تحت ذکر کیا جاتا ہے (فتاویٰ امارت شرعیہ ۱۸۵، ۱۹۱، ۱۹۵، ۱۷۷) مثلاً ایک فتویٰ میں تحریر فرماتے ہیں: اگر زوجین میں موافقت ناممکن ہے تو ایسی صورت میں برضائے طرفین خلع ہو سکتا ہے، بلکہ ایک مفصل فتویٰ میں عدم موافقت کی بنیاد پر خلع کا ذکر کرتے ہوئے حضرت ثابت بن قیم کی یہوی کے حال و قصہ اور حدیث سے استدلال کیا گیا ہے نیز آیت خلع سے بھی۔ یہ فتویٰ ایک دوسرے عالم کا تحریر کردہ ہے مگر مولانا تصدیق و تصویب میں فرماتے ہیں:

عورت کو ناموافقت مزاج یا دیگر مجبور یوں کی وجہ سے خلع کے مطالبہ کا شوہر سے حق ہے (فتاویٰ امارت شرعیہ ۱۷۵، ۱۷۶)۔

مولانا سجاد صاحب نے خلع وغیرہ کا حکم جن صورتوں میں ذکر کیا ہے، ان میں زوجین کی عروں میں عدم تناسب اور اس کی وجہ سے مرد کا ناکارہ ہونا بھی آیا ہے، جیسے کہ مولانا عبدالصمد رحمانی صاحبؒ نے کتاب ”لفظ“ میں عنین ہونے کی بنیاد پر تفریق کے لئے اس صورت کو بھی ذکر و اختیار کیا ہے جبکہ مرد کو اس قسم کا عارضہ شادی کے ایک عرصہ کے بعد لاحق ہو۔ رہائی مسئلہ کہ لڑکی اپنے حق کو کس طرح حاصل کرے اور شرعی کوںل وغیرہ اس بابت کیا کر سکتے ہیں تو گذشتہ سطور میں کچھ نہ کچھ صورت کا ذکر آ گیا ہے اور وہی ان مواقع میں عموماً نہ کر جن کا حوالہ دیا گیا ہے اور وہ یہ کہ لڑکی شوہر سے علاحدگی کے لئے طلاق یا خلع کے حصول کی

سمی و تدبیر کرے، خواہ وہ خود شوہر سے گفتگو کر کے اس کو آمادہ کرے، یا متعلقین و اعزہ یا شرعی کو نسل و شرعی پنچایت وغیرہ کے لوگ شوہر کو تیار کریں اور سمجھائیں کہ جانبین کی بہتری اسی میں ہے کہ اس رشتہ کو خوش اسلوبی کے ساتھ ختم کر دیا جائے۔

شرعی کو نسل وغیرہ جیسے اداروں کا کام صرف یہیں کہ وہ اپنی طرف سے علاحدگی کا حکم کر کے نکاح کے فتح و تفریق کا کام کریں بلکہ باہمی نزاعات کو حل و ختم کرنے کی حق الامکان سمی کے بعد شوہر کی طرف سے خلخ و طلاق کا معاملہ طے کرانا اور بہ مجبوری خود تفریق کا فصلہ کرنا، یہ سب ان اداروں کا کام ہے، ایسی بعض صورتوں میں مولا ناصجاد صاحب<sup>ؒ</sup> نے قاضی کی طرف سے فتح و تفریق کا انکار کیا ہے۔

البتہ شرعی کو نسل کی طرف سے فتح و تفریق کی صورت اس بنیاد پر ہو سکتی ہے کہ اس نوع کے نکاح و قصیہ کو مسئلہ کفاءت کے تحت لایا جائے اور اس پہلو سے اس کو دیکھا جائے۔

اور واقعہ یہ ہے کہ یہ پہلو بھی یہاں قابل غور ہے، کیونکہ کفاءت کا مفہوم اور مقصد بہت وسیع ہے یہی وجہ ہے کہ تفصیلات و جزئیات میں اختلاف کے باوجود تمام علماء و ائمہ نے نکاح کے اندر اس کی رعایت کو اختیار کیا ہے اور اس کو اہمیت دی ہے (الفقہ الاسلامی و ادلت ۷/۲۳۰، ۲۳۲، حاشیہ رد المحتار در مختار ۲۰۳/۲۰۴)۔

اس موقع پر کفاءت کی مناسبت سے گفتگو کو طول نہیں دیا جاسکتا، البتہ کفاءت کی وضاحت اور امور کفاءت کی بابت چند باتیں عرض کرنا ضروری معلوم ہوتا ہے تاکہ اس کی روشنی میں اس مسئلہ پر غور کیا جاسکے۔

کفاءت کیا ہے؟ اس بابت اکیدی کے گیارہویں سمینار کی تجاویز کا ایک حصہ پیش خدمت ہے:

”اسلام نکاح کو پائیدار و استوار دیکھنا چاہتا ہے اور ایسی ہدایات دیتا ہے جن پر عمل کرنے سے نکاح اپنے مقاصد کو پورا کرے اور میاں یہوی تاحیات خوشنگوار زندگی گذار سکیں۔

کفاءت کی حقیقت (زو جین میں) مماثلت اور یگانگت ہے۔ میاں یوی کے درمیان فکر و خیال، معاشرت، طرز رہائش، دینداری وغیرہ میں یکسانیت یا قربت ہونے کی صورت میں زیادہ امید ہوتی ہے کہ دونوں کی ازدواجی زندگی خوشنگوار گذرے اور شرستہ مستحکم ہو۔ بے جوڑ نکاح عموماً ناکام رہتے ہیں اور اس ناکامی کے برے اثرات ان دونوں شخصوں سے متباوز ہو کر دونوں کے گھروں اور خاندانوں تک پہنچتے ہیں، اس لئے احکام نکاح میں شریعت نے کفاءت کی رعایت کی ہے۔

یہ تو اکیدیٰ کی تجویز کا ایک حصہ ہے، مولانا محمد یوسف صاحب لدھیانوی شہید علیہ الرحمہ نے ایک موقع پر فرمایا: لڑکا ہر حقیقت سے لڑکی کے برابر ہو، مراد یہ ہے کہ دین دیانت، مال، نسب، پیشہ اور تعلیم میں لڑکا لڑکی سے کم تر نہ ہو۔

امور کفاءت کیا ہیں؟ اس بابت فقہاء نے عموماً چند متعین امور کا تذکرہ کیا ہے۔ حفیہ نے بھی اور دوسرے حضرات نے بھی۔ لیکن قدیم و جدید فقہاء محققین اس کے ساتھ یہ بھی کہتے ہیں کہ کفاءت میں ذکر کئے جانے والے امور کی بنیاد عرف و عادات پر ہے۔ صاحب فتح القدر اور علامہ شامی وغیرہ نے اس کی صراحة کی ہے اور اسی بنا پر کفاءت کی بحث و جزئیات میں علم و عقل وغیرہ کا ذکر و شمار کیا ہے ورنہ کتب فقہ میں عمومی طور پر مذکور امور میں یہ چیزیں شامل نہیں ہیں، اور اسی کے تحت عمر میں تناسب کو بھی مؤثر مانا گیا ہے، جس کو بعض مسلم ممالک میں اختیار کیا گیا ہے اور بعض اہل نظر علماء کی صراحة کے مطابق قدیم فقہاء نے بھی اس کا ذکر کیا ہے (اسن الفتاوی ۱۲۳/۵، بحوالہ شرح مہذب)۔ آج علم و تعلیم کی معاشرہ میں جواہیت ہے، وہ کسی سے مخفی نہیں، اس لئے فقہاء عصر اس کو بھی ذکر کیا کرتے ہیں (آپ کے مسائل ۲۱/۵، الفقه الاسلامی و ادلة ۷/۱، یعنی علم سے کورا ہونا اور جہالت یا علم میں فروٹر ہونا ان کے نزدیک کفاءت میں مؤثر ہے۔

جیسے کہ بعض اہم پیاریوں کو بعض ائمہ مجتهدین بلکہ بعض ائمہ حنفیہ اور بعد کے علماء محققین نے اس فہرست میں شمار کیا ہے (ملاحظہ ہوا الحیۃ الناجزة و کتاب الفتح و التفریق، نیز الفقہ

الإسلامی وادالتہ رے ر ۳۰۳) حتیٰ کہ عنین کے مسئلہ کو بھی بعض حضرات نے کفاءت کے مسئلے کے تحت داخل کیا ہے (رداختار ۲۰۹/۲ طبع زکریا)۔

عام اسلام کے ممتاز فقیہ شیخ وہبہ زحلی نے کفاءت سے متعلق گفتگو میں ان ہی امور پر اتفاق کیا ہے جن کا ذکر معروف ہے اور دوسرے امور کے حق میں فتحی کی ہے مگر اسی کے ساتھ وہ فرماتے ہیں:

لیکن ان اوصاف میں تناسب کی رعایت بہتر ہے، بالخصوص عمر و علم کی رعایت، کیونکہ زوجین کے درمیان ان دونوں چیزوں میں تناسب کا پایا جانا دونوں کے درمیان زیادہ توافق پیدا کر سکے گا اور ان کا لحاظناہ کرنے سے برا فساد و انتشار ہو گا (الفتحۃ الإسلامی وادلتہ رے ر ۳۲۷، ۳۲۸)۔

حکیم الامت مولانا اشرف علی تھانویؒ ایک فتویٰ میں فرماتے ہیں: کفاءت کا اعتبار رفع عارکے لئے ہے اور مدار عارکا عرف پر ہے اور عرفًا فلاں خاندان فلاں خاندان کے برابر سمجھا جاتا ہے، متفقین کے زمانے میں مساوات نہ ہو گی۔ اس لئے اختلاف زمان سے یہ حکم بدل گیا (امداد القتاوی ۳۷۱/۲)۔

ایک فتویٰ میں کچھ عبارتیں نقل کرنے کے بعد فرماتے ہیں کہ ان روایات حدیثیہ و فقہیہ سے ثابت ہوا کہ قول عمر و کا صحیح ہے (جو جم کے خاندانوں میں بھی کفاءت کی رعایت کا قائل ہے) اور یہ کہ بنی اس کا عرف پر ہے، جس کا حدیث میں بھی اعتبار کیا گیا ہے اور یہ بھی معلوم ہوا کہ باہم عجم میں جو نبأ کفاءت کا معتبر نہ ہونا فقہاء نے لکھا ہے یہ بھی مقید ہے اس کے ساتھ، جبکہ عرف میں اس تفاوت کا اعتبار نہ ہو ورنہ ان میں بھی اعتبار نسب و تو میت کا معتبر ہو گا۔

کچھ آگے چل کر فرماتے ہیں: اور نسب نسبت الی الاباء ہے اور حسب لغۃ عام ہے، کماں القاموس، لیکن عرفًا خاص ہے شرف نفس کے ساتھ خواہ دنیوی ہو یا دینی اور کفاءت میں یہ بھی معتبر ہے، مثل نسب کے، چنانچہ فقہاء کا دینیہ و مالا و حرفة کہنا اس کی صریح دلیل ہے اور مدارس

کا بھی عرف ہی پر ہے (امداد الفتاویٰ ۲/۳۶۸، ۳۶۹)۔

مفتي رشید احمد لدھیانوی صاحب احسن الفتاویٰ ایک مبسوط فتویٰ کے آخر میں فرماتے

ہیں:

مذکورہ عبارات کے علاوہ بھی شامی اور دوسری کتب میں بھی بہت سی عبارات ہیں جن سے ثابت ہوتا ہے کہ مشائخ نے کفاءت کو امور مردی عن الائمه میں منحصر نہیں سمجھا بلکہ زمانہ کے حالات و عرف کے لحاظ سے اس میں مزید غور و فکر کی گنجائش ہے (حسن الفتاویٰ ۵/۱۳۲)۔

اس کے بعد مفتی رشید احمد صاحب نے حکم ذکر فرمایا ہے۔ مفتی صاحب کے بیان اور

بعض دیگر حضرات کی تحریروں سے یہ واضح ہوتا ہے کہ زوجین کے درمیان جب کسی بیان پر شدید عدم تناسب اور عدم توافق پایا جائے تو اس کو بھی امور کفاءت کے تحت شمار کر کے دار القضاۓ وغیرہ سے رجوع کیا جائے اور دار القضاۓ وغیرہ کے لوگ علاحدگی کی ضرورت محسوس کر کے اڑ کے کو خلع و طلاق پر آمادہ نہ کر سکیں اور ضرورت محسوس کریں تو وہ نکاح کو فتح کر کے تفریق کر سکتے ہیں جیسا کہ کفاءت کے معاملات کا عام حکم ہے۔

خلاصہ یہ کہ کفاءت سے مقصود زوجین میں مزاجی ہم آہنگی کی رعایت ہے اور اس سے انکار نہیں کیا جاسکتا کہ انسان کے مزاج کے بنانے میں بہت سے امور موثر ہوتے ہیں، دین و مذہب، عمل و کردار، دولت و غربت، پیشہ و کاروبار، علم و جہالت، رہن، کہن حتیٰ کہ شہرو دیہات کا بھی فرق واشر ہوتا ہے اور فقہاء کی صراحت کے باوجود کہ شہرو دیہات کے فرق کا کوئی اعتبار نہیں ہے، اس کا قائل ہونا مشکل ہے کہ شہرو دیہات کی بودو باش کے فرق کے وجہ سے سے مزاجوں میں فرق نہیں ہوتا۔ ایک مشہور حدیث ہے: "من سکن البدایہ جفا"۔



# **مقالات** =



## جبری شادی

مولانا بہان الدین سنبھلی

دار الحکوم ندوۃ العلماء لکھنؤ

والد اور اس کے نہ ہونے کی صورت میں دادا کی ولایت سے نابالغ لڑکی اور لڑکے کو  
نکاح منعقد اور لازم ہو جاتا ہے کہ بالغ ہونے کے بعد اختیار بھی نہیں رہتا، خواہ اس نے یہ نکاح  
غیر کافی میں یا مہر میں سے کم پر ہی کر دیا ہو (اگر وہ ماحم نہیں ہے)۔

اگر لڑکا یا لڑکی بالغ ہوں اور نکاح کے وقت اجازت دے دی ہو اگرچہ جبراہی دی ہو تو  
نکاح منعقد اور لازم ہو جاتا ہے کہ بعد میں اختیار نہیں رہتا، خواہ وہ دونوں انگلتان کے رہنے  
والے ہوں یا ان میں سے ایک وہاں رہتا ہو وہ سراویں یا کہیں بھی رہتا ہو۔

والد اور دادا کی شفقت کا مطلب اور تقاضا یہی ہے، اسی لئے شریعت نے اسے یہ  
امتیاز دیا ہے کہ وہ اپنی اولاد کے لئے مستقبل کے اعتبار سے جو بہتر ہو وہ اقدام کرے، چاہے  
لڑکوں، لڑکیوں کو اپنی تاجر بہ کاری، یا جذباتیت، جنسی اناکرکی اور بے راہ روی کی وجہ سے یہ رشته  
پسند نہ آئے۔

جن لوگوں کی یورپ اور امریکہ کے حالات پر نظر ہے وہاں کی جنی آزادی اور  
آزادانہ اخلاقیات کے مشاہدات ہیں ان کے لئے یہ سمجھتا کہ والدین اپنی اولاد بالخصوص لڑکیوں کے

لئے یورپ و امریکہ میں رشته کرنے کے بجائے ایشائے مثلاً ہندو پاک وغیرہ میں رشته کرنا کیوں پسند کرتے اور ترجیح دیتے ہیں، اس پسند میں یقیناً اولاد بالخصوص لڑکوں کی خیرخواہی، ان کے دین و اخلاق کی حفاظت ہی مقصود ہوتی ہے، حالانکہ انگلستان وغیرہ (یورپ و امریکہ) میں پلنے والے لڑکے لڑکیاں دین و اخلاق سے بے بہرہ بلکہ بے زار ہونے کی وجہ سے ان رشتتوں کو پسند نہ کریں تو تعجب کی بات نہیں، مگر ان کی پسند کا اعتبار کرنا خود ان ہی کے اخلاق و دین کو تباہ کرنے کے مراد ہو گا، ایسی صورت میں والد کو موردا لازم قرار دینا اور بے راہ رو لڑکوں، لڑکیوں کی طرف داری کرنا شریعت ہی کے نہیں پدرانہ شفقت کے بھی خلاف ہے، یہ ایسا ہی ہو گا کہ جیسے کوئی ناسجھ بچہ یا ماری یا لاغری کی حالت میں مٹھائی کھائے یا کسی اور مضر صحبت یا مہلک چیز کے استعمال کی ضد کرنے لگے اور والدین یا طبیب شفقت یا ہمدردی کی بنیاد پر اس سے روکتے ہوں تو کیا کوئی ذی ہوش والدین کی مخالفت اور ضدی ناسجھ بچے کی حمایت کرے گا! یورپ وغیرہ میں پلی لڑکیوں کا ہندوستانی لڑکوں کا کفونہ ہوتا مضمکہ خیز بات معلوم ہوتی ہے کہ محض اس فرق کی بنیاد پر اگر کفاءت بدلت جائے تو پھر دیہاتی و شہری کے فرق کی وجہ سے بھی بدلت جانی چاہئے، اس لئے یہ محض نہانہ لگتا ہے، عذر شرعی نہیں معلوم ہوتا۔

اور اگر بالفرض اسے کفاءت کا فرق تسلیم کر بھی لیا جائے تو بھی بالغ لڑکی کی اجازت سے اور والد کی رضا مندی سے ہونے والا نکاح منعقد اور لازم ہو جاتا ہے، یعنی محض اس بنیاد پر فتح کا حق نہیں ہوتا۔

کیونکہ نکاح ان عقود میں سے ہے کہ جو ازروئے حدیث نبوی شریف 'جد' اور 'ہزل'، دونوں صورتوں میں منعقد اور لازم ہوتا ہے۔ حدیث صحیح کی مشہور کتابوں ابو داؤد اور ترمذی میں ہے:

”ثلاثة جدهن جدو هز لهن جد: النكاح والطلاق والرجعة.“

اسی بنیاد پر فقهاء معتبرین کے نزدیک جبری طور پر کیا ہوا نکاح (اگر اجازت جبراً دی

ہو) بھی منعقد ہو جاتا ہے، مثلاً ہندوستان کے بلکہ ایشیاء کے سب سے بڑے مرکز دار الافتاء دارالعلوم دیوبند کے مفتی اعظم مولانا مفتی عزیز الرحمن عثمانی کا یہ فتویٰ ہے: ”زبردستی کی اجازت سے نکاح منعقد ہو جاتا ہے“<sup>(۱)</sup>، علاوہ ازیں فقہ و فتاویٰ کی اہم مرجع کتاب ردا الحکمار میں بھی یہی حکم مذکور ہے<sup>(۲)</sup>۔

اس لئے کسی شرعی کوسل یا قاضی کو شرعاً حق نہیں کہ محض اس بنیاد پر کسی جوڑے کا نکاح فتح کر دے کہ لڑکی یا لڑکے نے نکاح کی اجازت جبراً دی تھی۔

(۱) مجموع فتاویٰ دارالعلوم دیوبند، ناشر مکتبہ امدادیہ دیوبند، ۳/۸۳، ۸۲، ۸۰، ۱۰۰۔

(۲) ۱/۲۷ مکتبہ نعمانیہ، دیوبند۔

## جری شادی کا مسئلہ

مولانا زبیر احمد قاسمی

جامعہ اشرف اطہوم، کھوائی سیتا مری

میری نظر میں ان ممالک کے مسلم سماج کی اس خاص پیچیدہ صورت کا صحیح شرعی حل تو  
یہی ہے کہ ایسے گارجینوں پر قانون سازی کر کے تجزیی سزا میں جاری کی جائیں، تاکہ کم از کم  
آندرہ ایسی صورت حال پیش ہی نہ آسکے جو حکام شریعت کی شبیہ بگاؤ نے بلکہ مسخ کرنے تک  
مفہومی ہو جاتی ہے اور نہ ہب اسلام کی جگہ ہنسائی ہوتی ہے۔

۱۔ إکراہ علی النکاح ہو یا إکراہ علی التوکیل بالنکاح ہر دو اکراہ فقہ خفی کے اعتبار سے غیر  
مؤثر ہیں اور دونوں صورتوں میں نکاح منعقد اور صحیح ہو جاتا ہے، "الإکراہ علی التوکیل  
بالنکاح یصح و یتعقد"<sup>(۱)</sup>۔ "وحقیقة الرضاة غير مشروطة في النكاح لصحته  
مع الإکراہ"<sup>(۲)</sup>۔

۲۔ جب نکاح کا انعقاد و صحت حقیقت رضا کے ساتھ مشروط ہی نہیں ہے تو صورت رضا  
کے پائے جانے کے بعد خواہ یہ صورت رضاۓ بیکل زبانی اقرار بلفظ "ہاں" ہو، یا بیکل و سخت  
و تحریر بہر حال اذن نکاح یعنی توکیل بالنکاح محقق و موجود ہو جائے گا۔

(۱) شامی ۵/۸۲۔

(۲) شامی ۲/۲۷۱۔

۳۔ بريطانية وغیرہ مغربی ممالک میں رہنے والی اڑکی معاشرتی سطح پر، خواہ کتنی ہی اوپنجی ہو مگر چونکہ اس نے اس محلی سطح کے معاشرہ کے ایک فرد کے ساتھ اذن نکاح دے کر توکیل بالنکاح کا معاملہ کر لیا ہے تو اسے معاشرتی عدم کفاعت کی بنیاد پر دعویٰ تقریق کا حق ہرگز نہیں ملے گا۔

ہاں اس سلسلہ میں ائمہ خلاش رحمہم اللہ کامسلک چونکہ اکراہ علی النکاح یا اکراہ علی التوکیل بالنکاح کے موثر ہو جانے کا ہے اور نتیجتاً ان حضرات کے مسلک کے مطابق بصورت اکراہ نہ نکاح منعقد ہوتا ہے اور نہ نکاح کی توکیل صحیح ہو پاتی ہے تو پھر جو حضرات شافعی، مالکی، یا حنبلی المسلک ہیں ان کے لئے مسئلہ آسان ہے لیکن حنفی المسلک فریقین کے لئے مسئلہ بہر حال دشوار و پیچیدہ ہی کہا جائے گا۔

اب اگر نفس مسئلہ کے مجہد فیہ ہونے کی بنیاد پر حنفی قاضی، یا شرعی کوںل کے حنفی مبران باتفاق رائے عدم انعقاد نکاح کا فیصلہ کر دیں تو شاید گنجائش ہو سکتی ہے، کیونکہ فقہ حنفی کا بھی یہ معروف اصول ہے۔

۴۔ اگر نکاح یا توکیل بالنکاح اکراہ کے ساتھ ہو تو اس کے بعد زن و شوئی تعلقات کے قائم ہو جانے اور نہ ہونے کی دو مختلف صورتیں ہیں۔ مہر کے متعلق احکام یقیناً مختلف اور الگ الگ ہوں گے، جو مندرجہ ذیل ہیں:

الف۔ جبکہ نکاح میں ایک ہے نفس نکاح پر رضاہ اور عدم رضاہ کا مسئلہ، دوسرا ہے تسمیہ مہر عند النکاح اور اس کی مقدار پر راضی ہونے یا نہ ہونے کا مسئلہ۔ اور چونکہ بلاحقیقت رضا اکراہ سے نکاح منعقد ہوتا طے شدہ ہے، اس نے انعقاد نکاح تو بہر صورت ہو ہی جائے گا، مگر دین مہر چونکہ عوض بعض ہوتا ہے اس طرح یہ حقوق مالیہ اور عقد معاوضہ مالی کے قبیل سے سمجھا جاتا ہے، اس نے فریقین کا مقدار مسکی پر حقیقتاً اور واقعی راضی ہونا ضروری ہے اور اکراہ سے حقیقی رضا فوت ہو جایا کرتی ہے، اس نے تسمیہ گویا کا العدم ہی رہتا ہے۔

ب۔ فقہ کا معروف مسئلہ ہے کہ ملک بعض بوقت دخول فی الملک متقوم ہوتا ہے اور اس کا

شرعی اور حقیقی عوض مہر مثل ہی ہوا کرتا ہے لایہ کہ فریقین مہر مثل سے کسی کم یا زیادہ مقدار مہر پر اپنی حقیقی رضا مندی ظاہر کر دیں جو یقیناً کراہی النکاح کی صورت میں نہیں پائی جاتی۔

ج۔ اب اگر مرد پر اکراہ علی النکاح ہوا ہو گا تو ظاہر ہے وہ نفس نکاح کے ساتھ اس میں جو تسمیہ مہر ہو رہا ہے اس پر بھی راضی نہ ہو گا، گرچہ عدم رضا کے باوجود انعقاد نکاح ہو جائے گا مگر قدر مہر مثل سے زائد دین مہر تولا زم نہ ہو گا۔

د۔ اس کے بعد اگر یہ ہو کہ قبل ولی عورت اپنے دین مہر کا مطالبہ کرنے لگے تو مرد پر لازم ہو گا کہ وہ یا تو بقدر مہر مثل اسے دے کر اپنی ملکیت بعض کو باتی رکھے یا اسے جدا کر دے۔ اگر مرد نے دوسری صورت اختیار کی اور طلاق دے کر جدا کر دیا تو کچھ لینا دینا نہیں ہو گا، معاملہ صاف ہو چکا، لایہ کہ عورت قدر مسکی اقل من مہر مثل پر بخوبی تیار ہو۔

ہ۔ لیکن اگر نکاح پر مرد کو نہیں عورت ہی کو مجبور کیا گیا ہو گا تو اس عورت کے حق میں بھی تسمیہ اور قدر مہر پر اس کی رضا کراہ کے سبب فوت ہو جانے کی بنیاد پر تسمیہ اور قدر مسکی کا عدم کھلانے گا، اور مسکی اس کے بعض کا عوض نہیں بن سکے گا بلکہ عوض شرعی مہر مثل کو بدل بعض قرار دیا جائے گا۔

اب اگر قبل ولی وہ اپنے مہر کا مطالبہ کرے گی تو مرد یا تو مہر مثل کے بقدر دے کر اس کو اپنی زوجیت میں رکھے اور استئناع کا راستہ کھلا رکھے یا پھر اسے جدا کر دے گا تو اس کے ذمہ کچھ نہیں ہو گا۔ یہاں بھی اگر خود عورت مہر مثل سے کم قدر مسکی ہی کو لینے پر راضی ہو جائے تو یہ بھی ہو سکتا ہے۔

و۔ اگر عورت کی جانب سے مطالبہ مہر بعد اولیٰ ہو رہا ہو تو اس کی دو صورتیں ہوں گی: اگر بوقت ولی عورت کی طرف سے تمکین علی نفس برضا و غبت ہوئی ہو گی تو یہ گویا فریقین کی طرف سے قدر مسکی پر رضا ہو گی۔ مرد تو راضی تھا ہی کہ اس پر اکراہ نکاح ہوا ہی نہ تھا اور عورت کی

طرف سے اب برضاء و رغبت تکین علی انفس قدر مگر پہنچی برضاء کی دلیل کہلانے گی، اس لئے عورت اس صورت میں قدر مگری ہی پائے گی۔

لیکن اگر عورت کی برضاء کے بغیر زبردستی اس سے وطی کی گئی ہوگی تو پھر مرد کو مہر مثل ہی دینا ہوگا۔

۵۔ اس سلسلہ میں یا تو دیگر ائمہ شلاشر حبهم اللہ کے مسلک کے مطابق عدم انعقاد کا فیصلہ کیا جائے، گویا عدول کیا جائے، یا پھر مسلکہ مجہد فیہ ہونے کی بنابر پدفع ضرر اور رفع نزاع کی نیت سے عدم انعقاد نکاح کو ترجیح دے کر نزاع کو ختم کیا جائے۔

# جبری شادی کا شرعی حکم

مفہومیں احمد تاگی

امارت شرعیہ، پکلواری شریف، پشاور

نکاح ایک مقدس رشتہ اور عبادت ہے، جس کے ذریعہ مرد و عورت کے مابین محبت والافت اور سکینت و طمأنیت کے جذبات فروغ پاتے ہیں۔ دونوں جائز اور حلال طریقہ سے اپنی جنسی خواہشات کی تکمیل کر کے نسل انسانی کی افزائش اور بقا کا ذریعہ بنتے ہیں اور دونوں کے ملап اور اختلاط سے پاکیزہ معاشرہ وجود میں آتا ہے۔ یہوی اپنے شوہر کے لئے سکون و اطمینان کا ذریعہ، اس کے غم اور رنج میں شریک اور اس کی رفیقة سفر ہوتی ہے۔

قرآن کریم میں ارشاد خداوندی ہے: "وَمِنْ أَيْثَنَّا أَنْ خَلَقْنَاكُمْ مِنْ أَنفُسِكُمْ أَزْوَاجًا لتسكُنُوا إِلَيْهَا وَجَعَلْنَاكُمْ مُوَدَّةً وَرَحْمَةً" (۱)

اور نبی کریم ﷺ نے نیک یہوی کے بارے میں ارشاد فرمایا ہے: الدنیا کلہا متاع و خیر متاع الدنیا المرأة الصالحة" (۲) (پوری دنیا فائدہ اٹھانے کی چیز ہے اور دنیا کی سب سے بہتر چیز جس سے انسان فائدہ اٹھاتا ہے وہ نیک یہوی ہے)۔

اور نبی ﷺ کا ارشاد گرامی ہے: مَوْمَنَ اللَّهِ كَتَقْوَى كَبَعْدِ نِيكَةِ يَهُويِ سَيْزِيَادَهِ کسی

(۱) سورہ نہر ۲۵۶۔

(۲) روایہ مسلم، مشکاة، ۲۶۷۱، ۲۶۷۰۔

چیز سے فائدہ نہیں اٹھاتا ہے، اگر وہ اسے حکم دیتا ہے تو وہ اس کی اطاعت کرتی ہے۔ اگر وہ اس کی طرف دیکھتا ہے تو اسے خوش کر دیتی ہے اور اگر اس پر قسم کھاتا ہے تو سچ کر دکھاتی ہے، اور اگر وہ اس سے غائب رہتا ہے تو وہ اپنے نفس اور اس کے مال کے بارے میں خیرخواہی کرتی ہے<sup>(۱)</sup>۔

نکاح کے ذریعہ انسان اپنے نصف دین کی تکمیل کر لیتا ہے اور اپنے نفس کو حرام میں بتانا ہونے سے بچا لیتا ہے۔ ارشاد نبوی ہے:

”إِذَا تَزَوَّجَ الْعَبْدُ فَقَدْ أَسْتَكْمَلَ نَصْفُ الدِّينِ فَلَيْقِقُ اللَّهُ فِي النَّصْفِ الْبَاقِي“<sup>(۲)</sup> (جب انسان نکاح کر لیتا ہے تو نصف دین کی تکمیل کر لیتا ہے تو اسے باقی نصف کے بارے میں اللہ سے ڈرتے رہنا چاہئے)۔

اسلام نے نکاح کے سلسلہ میں نہ تو بالغ لڑکیوں کو آزاد رکھا ہے کہ وہ جہاں چاہیں اولیاء کی مرضی اور رضامندی کے بغیر نکاح کر لیں اور نہ تو اولیاء کو اس کی اجازت دی ہے کہ وہ بالغ لڑکیوں کی اجازت و رضامندی کے بغیر جہاں چاہیں ان کا نکاح کر دیں، بلکہ نکاح کی مصلحت اس میں ہے کہ یہ رشتہ دونوں کے باہمی اعتماد اور ان کی رضامندی سے انجام پائے۔ عموماً لڑکیاں ناجربہ کار ہوتی ہیں اور جذبات میں آ کر غلط لڑکوں سے رشتہ کر لیتی ہیں اور اپنی نادانی اور ناتعلقی کی وجہ سے غلط ماحول میں جانے پر آمادہ ہو جاتی ہیں، اس لئے اولیاء سے کہا گیا ہے کہ ان کی اجازت اور مرضی سے مناسب جگہ رشتہ طے کریں، تاکہ رشتہ میں پائیداری ہو، اور اس کے مفید اور بہتر نتائج ظاہر ہوں۔

چنانچہ نبی کریم ﷺ نے نکاح کے معاملہ میں ولی کی اہمیت بیان کرتے ہوئے ارشاد فرمایا:

(۱) مشکاة ۲۶۸/۔

(۲) مشکاة ۲۶۸/۔

”أَيْمَا امْرَأَ نَكِحْتُ نَفْسَهَا بِغَيْرِ إِذْنٍ وَلِيهَا فَنِكَاحُهَا باطِلٌ، فَنِكَاحُهَا باطِلٌ فَنِكَاحُهَا باطِلٌ فَإِنْ دَخَلَ بِهَا فَلَهَا الْمَهْرُ بِمَا اسْتَحْلَلَ مِنْ فِرْجِهَا، فَإِنْ اشْتَجَرُوا فَالسُّلْطَانُ وَلِي مِنْ لَا وَلِي لَهُ“<sup>(۱)</sup> (جس عورت نے اپنا نکاح اپنے ولی کی اجازت کے بغیر کر لیا تو اس کا نکاح باطل ہے، اس کا نکاح باطل ہے، اس کا نکاح باطل ہے، پھر اگر اس کے ساتھ دخول کر لیا تو اس کے لئے مہر ہو گا، اس بنا پر کہ اس نے اس کی شرمگاہ کو حلال کیا ہے، پھر اگر اولیاء کا اختلاف ہو تو سلطان اس کا ولی ہے جس کا کوئی ولی نہیں ہے)۔  
اس حدیث میں بطلان سے مراد حقیقی بطلان نہیں ہے، بلکہ حدیث کا مطلب یہ ہے کہ اس صورت میں ولی کو اعتراض کا حق ہو گا۔

اور جناب نبی کریم ﷺ نے بالغہ لڑکی کی اجازت کو نکاح میں ضروری قرار دیتے ہوئے ارشاد فرمایا:

”لَا تنكح الأيم حتى تستأذن ولا تنكح البكر حتى تستأذن قالوا: يا رسول الله وكيف إذنها؟ قال: أَنْ تَسْكُتَ“<sup>(۲)</sup> (شیبہ بالغہ کا نکاح اس کے مشورہ کے بغیر نہیں کیا جائے گا اور باکرہ کا نکاح اس کی اجازت کے بغیر نہیں کیا جائے گا، صحابہ نے عرض کیا: اے اللہ کے رسول ﷺ! اس کی اجازت کیسے ہو گی؟ آپ ﷺ نے فرمایا یہ کہ وہ خاموش رہ جائے)۔

اور حضرت ابن عباسؓ کی روایت میں ہے:

”الأيم احق بنفسها من ولیها والبكر تستأذن في نفسها وإذنها صماتها“<sup>(۳)</sup> (بالغ شیبہ اپنے نفس کی اپنے ولی سے زیادہ حق دار ہے، اور باکرہ سے اس کے

(۱) مشکاة الرءوف ۲۷۰۔

(۲) حوالہ بالا۔

(۳) حوالہ بالا۔

نکاح کے بارے میں اجازت لی جائے گی اور اس کی اجازت اس کا خاموش رہنا ہے)۔

نبی کریم ﷺ نے بالغہ لڑکی کے نکاح کو جو اس کی اجازت کے بغیر کیا گیا، مسترد فرمادیا  
چنانچہ بخاری کی روایت ہے : خسابنت خدام کا نکاح ان کے والد نے ان کی رضامندی کے  
بغیر کر دیا حالانکہ وہ شیبہ تھیں، انہوں نے اس کو ناپسند کیا اور پھر اس معاملہ کو لے کر نبی ﷺ کی  
خدمت میں تشریف لا کیں تو آپ ﷺ نے ان کے نکاح کو مسترد فرمادیا<sup>(۱)</sup>۔

اور حضرت ابن عباسؓ کی حدیث میں ہے :

”ان جاریۃ بکرا أتت رسول الله ﷺ فذکرت أن أباها زوجها وهي  
کارهةة فخیرها النبی ﷺ (رواہ ابو داؤد)“<sup>(۲)</sup> (ایک باکرہ خاتون نبی کریم ﷺ کی  
خدمت میں آئی اور ذکر کیا کہ اس کے باپ نے اس کا نکاح کر دیا حالانکہ یہ اسے ناپسند کر رہی تھی  
تو نبی ﷺ نے اسے اختیار دیا)۔

عورتوں کو اولیاء کی اجازت اور ان کی رضامندی کے بغیر نکاح کرنے سے منع کیا گیا  
ہے، ارشاد نبوی ہے : (عورت، عورت کا نکاح نہ کرے، اور نہ عورت اپنا نکاح خود کرے، اس  
لئے کہ وہ زانی ہے جو اپنا نکاح اپنے طور پر کر لیتی ہے) <sup>(۳)</sup>۔

یہ واضح رہے کہ شریعت اسلامی نے اولیاء کو لڑکیوں کے معاملات میں تصرف کا جو  
اختیار لایا ہے اس کی بنیاد ان کے ساتھ محبت و شفقت اور ان کے مفادات کی رعایت و حفاظت  
ہے، لہذا اولادت کی بنابر اُنہیں ایسے ہی تصرفات کا اختیار ہو گا جن میں لڑکیوں کے مفادات کا  
تحفظ ہو۔

(۱) مشکاتہ / ۲۷۰۔

(۲) حوالہ بالا۔

(۳) حوالہ بالا۔

۱۔ عاقلہ بالغہ لڑکی کو ڈر اور ہمکا کریا نفیا تی دباو میں لا کر نکاح کے لئے تیار کرنا:

یہ صورت اکراہ اور جرکی ہے۔ حالت اکراہ کی طلاق اور نکاح کے قوع اور عدم قوع کے بارے میں فقہاء کا اختلاف ہے۔ ائمہ اربعہ میں سے امام ابوحنیفہ قوع کے قائل ہیں۔ امام شعبی، نجعی اور شوری کا بھی یہی قول ہے۔ یہ حضرات اس معاملہ میں اکراہ کو موثر نہیں مانتے ہیں جبکہ ائمہ ثلاثہ امام مالک، امام شافعی اور امام احمد بن حنبل عدم قوع کے قائل ہیں اور اکراہ کو نکاح و طلاق کے معاملہ میں موثر و معتبر قرار دیتے ہیں۔

ائمہ ثلاثہ نے نبی کریم ﷺ کے ارشاد گرائی: "لا طلاق فی إغلاق"<sup>(۱)</sup> سے استدلال کیا ہے، یعنی اکراہ کی طلاق معتبر نہیں ہے۔

حنفیہ نے ارشاد نبوی: "ثلاث جد هن جدو هزلهن جد: الطلاق والنکاح، والرجعة"<sup>(۲)</sup> سے استدلال کیا ہے، یعنی تین چیزیں ایسی ہیں جن میں سنجیدگی بھی سنجیدگی ہے، اور بھی مذاق بھی سنجیدگی ہے۔ بھی مذاق کی صورت میں شریعت نے نکاح اور طلاق کو معتبر مانا جبکہ ایسی حالت میں عاقل بالغ انسان صریح الفاظ کا استعمال کرتا ہے، صرف اس کے حکم پر رضامند نہیں ہوتا ہے تو شریعت نے اس کا اعتبار کیا اور اس کو نافذ و معتبر قرار دیا۔ اکراہ کی حالت میں مکرہ اپنے اختیار و ارادہ سے نکاح و طلاق کے الفاظ کا تلفظ کرتا ہے جو سب میں کامل ہے، مگر یہ کہ وہ اس کے حکم پر راضی نہیں ہے، اس لئے اکراہ کو غیر موثر مانا جائے گا اور اس کی طلاق و نکاح کو درست قرار دیا جائے گا<sup>(۳)</sup>۔

(۱) مشکاة الرؤوف ۲۷۰/۱۔

(۲) مشکاة الرؤوف ۲۷۰/۱۔

(۳) مرقة الفاتح۔

علامہ کاسانی نے ”بدائع الصنائع“ میں حالت اکراہ کی طلاق اور نکاح کے وقوع پر

بحث کرتے ہوئے لکھا ہے:

”تصرفات شرعیہ کی دو قسمیں ہیں، انشاء اور اقرار، پھر انشاء کی دو قسمیں ہیں: ایک قسم ہے جو شخص کا احتمال نہیں رکھتی ہے، اور دوسری قسم وہ ہے جو شخص کا احتمال رکھتی ہے، وہ چیزیں جو شخص کا احتمال نہیں رکھتی ہیں، یہ ہیں: طلاق، عتق، رجعت، نکاح، بیان، نذر، ظہار، ایلاء، فی فی الایلاء، تبرع اور قصاص میں معانی، یہ تصرفات ہمارے نزدیک اکراہ کے ساتھ جائز ہیں“<sup>(۱)</sup>۔

### ۲- نکاح میں اکراہ موثر نہیں ہے:

یہ بھی اکراہ کی صورت ہے۔ لڑکی اپنی حقیقی رضا کے بغیر بھی اگر وہ کسی دباؤ اور جبرا اکراہ کی وجہ سے ”ہاں“ کہہ دیتی ہے اور زبان سے نکاح کا اقرار کر لیتی ہے تو اس کا قول اور تصرف معتبر قرار پائے گا، اور نکاح صحیح درست ہو جائے گا۔ صحبت نکاح پر اکراہ کا کوئی اثر نہیں پڑے گا، لیکن اگر لڑکی نے زبان سے اقرار اور الفاظ نکاح کے ظہار کے بجائے کسی تحریر پر صرف اپنا دستخط کر دیا، مثلاً یہ کہ میں نے قبول کر لیا، یا مجھے منظور ہے تو یہ معتبر نہیں ہو گا<sup>(۲)</sup>۔

### ۳- معاشرتی فرق کا لحاظ:

نقہاء نے جن چیزوں میں کفاءت کا اعتبار کیا ہے، ان میں سب سے اہم اور متفق علیہ چیز دین داری اور تقویٰ ہے، لہذا اگر دیندار اور متفق لڑکی کا رشتہ اس کے گھروالے کسی فاسق و فاجر لڑکے سے کرنا چاہیں تو وہ لڑکا اس لڑکی کے حق میں کفوئیں قرار پائے گا، اور اس صورت میں عدم

(۱) بدائع الصنائع، ۱۹۷۳ء، شرح المقايم، ۵۲۹، ۲، الحجر الرائق، ۱۲۷، بدائع الصنائع، ۱۸۳، در رہنمای

فی شرح غرر الأحكام، دریافت علی ہاشم الرد، ۵، ۸۶۔

(۲) دریافت علی ہاشم الرد، ۲۱، ۳۔

کفاءت کی وجہ سے اڑکی کو حق تفریق حاصل ہوگا، مگر سوال سے یہ واضح نہیں ہو رہا ہے کہ برطانیہ اور ہندوستان کے ماحول سے کیا مراد ہے، اور کس چیز کو بنیاد بنا کر معاشرتی فرق کی بات کہی جا رہی ہے۔ واضح رہے کہ ماحول کی آزادی، عربیانیت، بے حیائی اور اس طرح کی دیگر چیزوں میں کفاءت کا اعتبار نہیں کیا جائے گا، اور نہیں اسے معاشرتی فرق کی بنیاد پر اور دیا جاسکتا ہے۔

۲- حالت اکراہ میں کئے گئے نکاح کو فتح کرنے کا حق قضی شریعت کو ہے:  
ثبوت اکراہ کے بعد قضی شریعت یا اس کی عدم موجودگی میں شرعی کو نسل کو فتح نکاح کا حق حاصل ہوگا۔

## جبری شادی

مولانا قاضی عبدالجلیل قاسمی

امارت شریعہ، پشاور

۱۔ نکاح ایسا عقد ہے جو زندگی بھر کے لئے کیا جاتا ہے، اسی لئے متعہ با تقاضہ حرام و ناجائز ہے اور وہی وجہ ہے کہ محروم عورتوں کی فہرست پیش کرنے کے بعد بقیہ تمام عورتوں سے نکاح کو جائز قرار دیا گیا ہے، لیکن اس سلسلے میں مزید ہدایات دی گئیں کہ ایسے دو افراد میں یہ رشتہ کیا جائے جن میں زندگی بھرا سے قائم رکھنے کی توقع ہو۔ بعض ہدایات کی رعایت ضروری ہے، جبکہ بعض کی رعایت بہتر و مناسب ہے، مثلاً عمر، تعلیم، معاشرت وغیرہ۔

۲۔ لڑکیوں کے اولیاء کو اچھی طرح یہ بات بتائی جائے کہ یہ رشتہ جن مقاصد کے لئے کیا جاتا ہے، ان میں کامیابی کے لئے ضروری ہے کہ یہ رشتہ باہمی رضامندی سے پوری طرح غور و فکر کر کے کیا جائے۔

۳۔ حنفیہ نے ناقوت اکراه کی دو قسمیں کی ہیں: ۱۔ اکراه ملجمی، ۲۔ اکراه غیر ملجمی۔  
اکراه ملجمی یہ ہے کہ جان مارنے یا کوئی عضوضائع کرنے یا سارا مال ضائع کرنے کی دھمکی ہو۔

اکراه غیر ملجمی یہ ہے کہ جان مارنے یا کسی عضو کے ضائع کرنے کی دھمکی نہ ہو، مثلاً کم بدست کی قیود، یا ایسی مارکی دھمکی ہو جس سے جان جانے یا کسی عضو کے تلف ہونے کا اندر یقینہ ہو۔

”تقسيم الإكراه إلى ملجمي و غير ملجمي يتفرد به الحنفية، فالإكراه الملجمي عندهم هو الذي يكون بالتهديد باتفاق النفس أو عضو منها أو باتفاق جميع المال أو بقتل من يهم الإنسان أمره…… والإكراه غير الملجمي هو الذي يكون بما لا يفوت النفس أو بعض الأعضاء كالحبس لمدة قصيرة ، والضرب الذي لا يخشى منه القتل أو تلف بعض الأعضاء“<sup>(۱)</sup>۔

حنفية کے علاوہ دوسرے فقهاء کے نزدیک اکراہ کی تقسیم نہیں ہے، لیکن انہوں نے اکراہ کے تحقیق اور عدم تحقیق سے بحث کی ہے۔ اس سے معلوم ہوتا ہے کہ ان کے نزدیک اکراہ صرف وہی ہے جس کو حنفیہ اکراہ بھی کہتے ہیں۔ جس اکراہ کو حنفیہ غیر ملجمی کہتے ہیں، ان کے بارے میں ان کے یہاں اختلاف ہے۔ امام شافعی اور امام احمد سے ایک روایت ہے کہ یہ اکراہ معتبر ہے۔

دوسری روایت ہے کہ یہ اکراہ معتبر نہیں ہے:

”اما غير الحنفية فلم يقسموا الإكراه إلى ملجمي وغير ملجمي كما فعل الحنفية، ولكنهم تكلموا عمما يتحقق به الإكراه وما لا يتحقق، ومما قرروه في هذا الموضوع يؤخذ أنهم جميعا يقولون بما سمّاه الحنفية إكراها ملجمنا، أما ما يسمى بالإكراه غير الملجم فإنهما يختلفون فيه. فعلى أحدى الروايتين عن الشافعى وأحمد يعتبر إكراها، وعلى الرواية الأخرى لا تعتبر إكراها“<sup>(۲)</sup>۔

- ۳ - فقهاء نے اکراہ کے تحقیق کی جو شرائط ذکر کی ہیں ان میں سے ایک یہ ہے کہ قتل یا کسی عضو کے ضائع کرنے کی دھمکی ہو، یا عضو کے باقی رہتے ہوئے اس کی منفعت کے اتفاق کی دھمکی ہو یا عزت و آبرو کے بر باد کرنے کی دھمکی ہو۔

(۱) الموسوعة الفقهية (بحث اکراہ) ۱۰۵/۶۔

(۲) الموسوعة الفقهية ۱۵۰/۶۔

”الشريطة الثالثة: أن يكون ماهدد به قتلاً أو إتلاف عضو ولو بذهاب قوته مع بقائه كإذهاب البصر أو القدرة على البطش أو المشي معبقاء أعضائها أو غيرهما مما يوجب غماً وعدم الرضا، ومنه تهديد المرأة بالزنبي والرجل باللواط“<sup>(۱)</sup>

۵ - عاقله بالغة لڑکی کو ڈر ادھر کاریا زد و کوب کر کے یانفسیاتی دباؤ میں لا کر یا پاسپورٹ خالع کر دینے کی سخت دھمکی دے کر اس سے نکاح کے لئے ہاں کہلوایا جاتا ہے۔ یہ دراصل حنفیہ کے یہاں اکراہ غیر ملحوظ ہے اور شافعیہ و حنبلہ کے یہاں ایک قول کے مطابق اکراہ نہیں ہے۔

۶ - حنفیہ کے یہاں فقه و فتاویٰ کی کتابوں میں اکراہ کے اثرات پر بحث کی گئی ہے۔ ان کا حاصل یہ ہے کہ وہ عقود جو قبل فتح نہیں ہوتے، یا جن میں خیار شرط صحیح نہیں ہے، ان میں اکراہ ملحوظ ہی کیوں نہ ہو، موئشر نہیں ہے، ان ہی میں نکاح بھی ہے، اس لئے اگر اکراہ کے ساتھ نکاح کیا جائے تو نکاح حنفیہ کے یہاں صحیح ہو گا۔

”ولكنتهم استثنوا من ذلك بعض التصرفات فقالوا بصحتها مع الإكراه ولو كان ملجننا، ومن هذه التصرفات: الزواج، والطلاق، ومراجعة الزوجة والنذر واليمين“<sup>(۲)</sup>۔

فقہاء حنفیہ نے اس کی علت یہ بیان کی ہے کہ شارع نے ان تصرفات میں صرف الفاظ کو ان کے معنی کے قائم مقام قرار دیا ہے، جب الفاظ پائے جائیں گے تو معنی پر ان کا اثر مرتب ہو گا، خواہ بولنے والا اس معنی کا ارادہ کرے یا نہ کرے، اس پر مرتب ہونے والے اثرات سے راضی ہو یا نہ ہو؟

(۱) الموسوعة الفقیریہ ۱۰۲، ۱۰۱/۲۔

(۲) الموسوعة الفقیریہ ۱۰۶/۶۔

”وعلوا هذا بأن الشارع اعتبر اللفظ في هذه التصرفات . عند القصد إليه . قائماً مقام إرادة معناه، فإذا وجد اللفظ ترتب عليه أثره الشرعي، وإن لم يكن لقائله قصد إلى معناه كما في الم Hazel، فإن الشارع اعتبر هذه التصرفات صحية إذا صدرت منه مع انعدام قصده إليها، وعدم رضاه بما يترتب عليها من الآثار“<sup>(١)</sup> -

٧- حتابله کے یہاں بھی اکراہ کے ساتھ اگر نکاح کیا جائے تو صحیح ہو گا:

”يختلف أثر الإكراه عند الحنابلة باختلاف المكره عليه، فالتصروفات القولية تقع باطلة مع الإكراه إلا النكاح، فإنه يكون صحيحاً مع الإكراه قياساً للمكره على الم Hazel“<sup>(٢)</sup> ، وإذا عقد النكاح هازلاً أو تلجنة صحيحة لأن النبي ﷺ قال: ثلاث هزلهن جد، وجد هن جد: الطلاق والنكاح والرجعة . رواه الترمذى . وعن الحسن قال: قال رسول الله ﷺ : من نكح لاعباً أو طلق لاعباً أو أعتق لا عبا جاز، وقال عمر: أربع جائزات إذا تكلم بهن: الطلاق والنكاح والعتاق والنذر . وقال علي: أربع لا لعب فيهن: الطلاق والعتاق والنكاح والنذر“<sup>(٣)</sup> -

٨- امام شافعی کے یہاں تو باکره بالغہ لڑکی پر ولی کو ولایت اجبار حاصل ہے، یعنی اس کا نکاح کرنے کے لئے ولی کو اس سے اجازت لینے کی ضرورت ہی نہیں ہے، ایسی صورت میں ان کے یہاں نکاح کے باب میں ولی کی طرف سے اکراہ کا کوئی سوال ہی نہیں ہے۔

(١) الموسوعة الفقهية ١٠٢/٦ -

(٢) الموسوعة الفقهية ١١٥/٦ -

(٣) المفتی ٣٣٥/٦ -

”ولا يجوز للولي إجبار البكر البالغة على النكاح خلافاً للشافعى، له الاعتبار بالصغرى، وهذا لأنها جاهلة بأمر النكاح لعدم التجربة، ولهذا يقىض الأب صداقها بغير أمرها<sup>(١)</sup>“.

ولا يجوز للأب والجد تزويج البكر من غير رضاها صغرى كانت أو كبيرة لماراوي عن ابن عباس أن النبي ﷺ قال: الشيب أحق بنفسها من ولتها. والبكر يستأمرها أبوها في نفسها . فدل على أن الولي أحق بالبكر وإن كانت بالغة فالمستحب أن يستأذنها للخبر<sup>(٢)</sup>“.

- ٩ - یہ امر بھی قابل غور ہے کہ برطانیہ اور دوسرے ممالک میں یعنی والے مسلمان وہاں کے معاشرہ میں پھیلی بے راہ روی، عریانیت، بے پردوگی، اور فاشی سے بچنے کے لئے تو نہیں اپنی بچیوں کی شادی ہندوستان و پاکستان کے دین دار گھرانوں میں کرنا چاہتے ہیں؟ اور لڑکیاں جو اس بے راہ روی کی عادی ہو چکی ہوتی ہیں وہ کسی بھی طرح یہ وارثیں کرتیں کہ اس گندے ماحول سے الگ کر کے اس ماحول میں ان کو لا یا جائے جوان کی نفسانیت کے بالکل خلاف ہے، اگرچہ ان کی ان خرابیوں کے ذمہ دار ان کے والدین اور اولیاء بھی ہیں، لیکن وہ اپنی غلطی پر نادم ہو کر اپنی بچیوں کو اس گندے ماحول سے نکالنا چاہتے ہیں اور اس کے لئے وہ جبراً اکراہ کا سہارا لیتے ہیں، تو اس کو اکراہ غیر مشروع کہنا میرے خیال میں صحیح نہیں ہو گا، کیونکہ اس اکراہ میں نتوکوئی ظلم ہے اور نکوئی گناہ ہے:

”الاكره بحق هو الاكره المشروع أي الذي لا ظلم فيه ولا إثم.“  
وهو ما توافق فيه أمران: الأول: أن يحق للمرأة التهديد بما هدد به. والثاني: أن

(١) مداری ٢٩٣/٢۔

(٢) الجموع ١٢٥/١٢۔

يكون المكره عليه مما يحق للمرتكب الإلزام به، وعلى هذا فإن إكراه المرتد على الإسلام وإكراه بحق حيث توافق فيه الأمران. وكذلك إكراه المدين القادر على وفاء الدين وإنكراه المولى على الرجوع إلى زوجته أو طلاقها إذا مضت مدة الإيلاء<sup>(١)</sup>۔

۱۰۔ برطانية ورد في مخرب مملوك میں رہنے والی لڑکیوں اور ہندوستان و پاکستان میں بنے والے لڑکوں کے درمیان جو معاشرتی فرق ہے، اگر اس سے مراد وہاں کی عریانیت و بے پر دگی وغیرہ ہے تو ظاہر ہے ان حالات میں یہ کہنا کہ لڑکا لڑکی کا کفونیں ہے، اس لئے بربانے عدم کفاءت نکاح کا حق ہے، صحیح نہیں ہے۔ دوسری بات یہ ہے کہ عدم کفاءت کی بنا پر اعتراض کا حق اولیاء کو ہوتا ہے، لڑکی کو نہیں، اس لئے اس پر مزید بحث کی ضرورت نہیں ہے۔

۱۱۔ البتہ اگر نکاح کے بعد قاضی کے سامنے یہ بات ثابت ہو جائے کہ یہ نکاح غیر شرعی اور ناقص اکراه کے ذریعہ کیا گیا ہے تو وہ اس نکاح کو فتح کر سکتا ہے، اس لئے کہ ناقص اکراه حرام ہے، گناہ کبیرہ اور دین کے معاملہ میں لاپرواہی ہے، اس لئے ظلم ہے اور فتح ظلم و جور قاضی کا فریضہ ہے۔

”الإكراه بغير حق ليس محرما فحسب بل هو أحد الكبائر، لأنه أيضا ينبي بقلة الاكتثار بالدين، ولأنه من الظلم وقد جاء في الحديث القدسي : يا عبادي إني حرمت الظلم على نفسي وجعلته بينكم محرما فلا تظالموا“<sup>(۲)</sup>۔

(۱) الموسوعة الفقهية ۱۰/۲ - ۱۰۳.

(۲) الموسوعة الفقهية ۱۰/۲ - ۱۰۱.

## جبری شادی

مفتی اور علیٰ عظیمی  
دارالعلوم منو

- ۱۔ جن فقهاء کے نزد یک اکراہ مؤثر ہے ان کے یہاں نکاح منعقد نہیں ہوگا۔ حنفیہ کے نزد یک حالت اکراہ انعقاد نکاح میں مؤثر نہیں ہے۔ فقهاء حنفیہ اکراہ کو ہزل کے ساتھ جوڑ کر اس حال کے تصرفات میں نکاح، طلاق اور عتق کو تنافذ کرتے ہیں، اس لئے ائمہ ثلاثہ کے برخلاف حنفیہ کے نزد یک نکاح منعقد ہوگا، البتہ امام ابوحنیفہؓ کے مشہور شاگرد اس مسئلہ میں الگ رائے رکھتے ہیں۔ ان کے نزد یک حالت اکراہ کا نکاح موقوف رہے گا، اکراہ کے زائل ہونے کے بعد اگر کرہ اجازت دے تو تنافذ ہوگا اور اگر باطل کر دے تو باطل ہو جائے گا<sup>(۱)</sup>۔
- ۲۔ دونوں کامعاشرتی فرق عدم کفاءت کے لئے کافی نہیں ہے، جب تک کہ کوئی دوسرا معتبر سبب موجود نہ ہو۔

- ۳۔ اگر زن و شوکی کے تعلقات قائم ہونے سے پہلے ہی زوجین میں تفریق ہوئی تو شوہر پر کچھ لازم نہیں ہوگا، مثلاً شوہر کفونیں تھا، لڑکی نے عدم کفاءت کا دعویٰ کیا اور قاضی نے تفریق کر دی یا نکاح مہر مثل سے کم پر ہوا تھا، شوہر سے مہر مثل پورا کرنے کا مطالبہ کیا گیا اور اس نے انکار کر دیا، دوسری طرف بیوی مہر میں کمی پر راضی نہیں ہے، پس قاضی تفریق کر دے تو اس طرح

(۱) بدائع ۷/۱۸۸، ہدایہ دالمختار، کوالمحلیہ حاشیہ المدخل، ۳۰۱۔

کی صورت میں شوہر پر کچھ لازم نہیں ہے، کیونکہ فرقہ عورت کی جانب سے آتی ہے<sup>(۱)</sup>۔ اور اگر زن و شوئی کے تعلقات قائم ہو چکے تھے تو پھر اس کی دو صورتیں ہیں یادِ دونل زبردستی شوہر کی طرف سے وجود میں آئے، عورت اس کے لئے بالکل رضامند نہ ہو یا اس کی رضامندی کے ساتھ یہ عمل ہو۔ زبردستی دونل کی صورت میں عورت کو عدم کفاءت اور مہر کے مہر مثل سے کم ہونے دونوں بنیادوں پر خیار تفریق حاصل ہے<sup>(۲)</sup>۔

۵۔ اس صورت میں قاضی یا شرعی کنسل کو فتح نکاح کا حق حاصل ہو گا۔  
اس کی واضح دلیل سنتِ نبوی میں موجود ہے۔ خسائے بنتِ خدام کا نکاح ان کے باپ نے کر دیا، وہ بالغ تھیں اور اس نکاح پر راضی نہیں تھیں اور اللہ کے رسول ﷺ کے پاس تشریف لا کیں پھر آپ ﷺ نے ان کا نکاح رد کر دیا<sup>(۳)</sup>۔

امام نسائی اور امام احمد نے حضرت عائشہ کی سند سے ایک دوسرے اعقده بھی ذکر کیا ہے کہ ایک جوان عورت کا نکاح اس کے باپ نے اپنے بھتیجے سے زبردستی کر دیا تھا، وہ اللہ کے رسول ﷺ کے پاس آئی، آپ ﷺ نے معاملہ عورت کے حوالہ کر دیا<sup>(۴)</sup>۔

اللہ کے رسول ﷺ کا عمل ہمارے لئے سب سے بڑی دلیل ہے۔ زبردستی کی صورت میں آپ ﷺ نے ایک موقع پر لڑکی کو اختیار دیا اور ایک موقع پر نکاح فتح کر دیا، ان دونوں صورتوں سے لڑکی کی مشکل کو دور کیا جا سکتا ہے۔

(۱) بدائع الصنائع / ۲۶۹۸۔

(۲) بدائع الصنائع / ۲۶۹۹۔

(۳) بنباری برداشت خسائے بنتِ خدام، نیز عبدالرازق برداشت ابن عمر، نصب الراہیہ بحوالہ الفقہ الاسلامی و ادلة

۳۰۳ / ۵

(۴) الفقہ الاسلامی / ۵۰۳ / ۵

# جبری شادی کا شرعی حکم

مولانا اختر امام عادل  
جامعہ ربانی منورا شریف، سستی پور

نکاح ایک ایسا رشتہ ہے جو دونوں شخصوں کو تاعر کے لئے ایک بندھن میں باندھ دیتا ہے اور دونوں کو تا حیات اس رشتہ کو نبھانا ہوتا ہے، اسی لئے اس کی بنیاد عاقدین کی رضا مندی اور خود مختاری پر رکھی گئی ہے اور اس معاملہ میں زور و وزیر دستی کرنے سے روکا گیا ہے۔ احادیث میں صاف ہدایت دی گئی ہے:

حضرت ابو ہریرہؓ روایت کرتے ہیں کہ نبی ﷺ نے ارشاد فرمایا: "لا تنكح الشیب حتی تستأمر ولا تنكح البکر حتی تستأذن و إذنها الصموم" <sup>(۱)</sup> (شیب کا نکاح اس کے مشورہ کے بغیر اور باکرہ کا نکاح اس کی اجازت کے بغیر نہ کیا جائے اور باکرہ کی خاموشی اجازت ہے)۔

حضرت ابن عباسؓ کی روایت ہے کہ رسول اللہ ﷺ نے ارشاد فرمایا: "الأیم أحق بنفسها من ولیها والبکر تستأذن و إذنها صماتها" <sup>(۲)</sup> (شیب اپنے معاملہ میں اپنے ولی سے زیادہ حق رکھتی ہے، اور باکرہ سے اس کے معاملے میں اجازت لی جائے اور اس کی خاموشی اس کی اجازت ہے)۔

(۱) ترمذی شریف ارج ۲۱۰ کتاب النکاح۔

(۲) ترمذی شریف ارج ۲۱۰۔

حضرت ابو ہریرہؓ حضور اکرم صلی اللہ علیہ وسلم کا فرمان نقل فرماتے ہیں:

”الیتمة تستأمور في نفسها فإن صمت فهو إذنها وإن أبٰت فلا جواز

عليها“<sup>(۱)</sup> (با کرہ لڑکی سے اس کے معاملے میں پوچھا جائے گا، اگر وہ خاموش رہے تو اجازت مانی جائے گی اور اگر انکار کرے تو کوئی گنجائش نہیں۔)

عہد نبوی میں ان والدین کی کبھی حوصلہ افزائی نہیں کی گئی جنہوں نے اپنی لڑکیوں کی شادی ان کی مرضی پکے خلاف کر دی۔

یہ رضامندی کا رشتہ ہے، زندگی بھر کا سودا ہے، زندگی ایک ساتھ لڑکے لڑکی کو گذارنا ہے، والدین کا آیا ہے اور نہ وہ بہت دنوں تک دنیا میں باقی رہیں گے، لیکن ان کے بچوں کی زندگی اجیرن بن کر رہ جائے گی، یا یہ مقدس رشتہ ثبوت کر بکھر جائے گا، اس لئے اس معاملہ میں ہرگز کسی جبر و اکراہ سے کام نہیں لینا چاہئے۔

### ایجاد و قبول اظہار رضامندی کے ذریعہ:

لیکن اس کے باوجود نکاح ایک معاملہ ہے اور اسی لئے دیگر معاملات کی طرح اس کو بھی بیٹھ کر باقاعدہ طے کرنا پڑتا ہے، اور زبانی طور پر ایجاد و قبول ہوتا ہے، اس لئے اس معاملہ کی بنیاد باطن امر پر نہیں بلکہ دلیل ظاہر پر رکھی گئی ہے۔ اندر کی پسند و ناپسند کو جانے کے لئے ہی ایجاد و قبول مشرع کیا گیا ہے، ورنہ اس کی ضرورت نہیں تھی، اس لئے ایجاد و قبول دراصل اندر کی پسند کا رسکی اظہار ہے، حقیقت میں پسند ہے یا نہیں دیگر بہت سے ابواب کی طرح نکاح میں بھی اس پر مدار نہیں رکھا گیا۔ ہر انسان اپنے اظہار اور الفاظ کا پابند ہے، اگر اس کو پسند نہیں تو پسند کا اظہار کیوں؟ کہا جا سکتا ہے کہ جبر و اکراہ یا بعض ناگزیر حالات کی بنابر پسند کا اظہار کرنا پڑتا ہے، مگر یہ بھی دراصل اضافی طور پر پسندیدگی ہی کا ثبوت ہے، کہ اس نے ناگزیر حالات کے

(۱) ترمذی شریف ۲۱۰ / ۱۔

مقابلے میں زیادہ آسان اس رشتہ کو سمجھا، بہر حال نفس رضامندی کا انکار ممکن نہیں، کی ویشی ممکن ہے، مگر حالت اکراہ میں بھی کسی نہ کسی درجہ میں پسند موجود ہوتی ہے۔ ہمیشہ آدمی بڑی مصیبت کے مقابلے چھوٹی مصیبت کو پسند کرتا ہے، جب کہ فی نفسه مصیبت کو کوئی بھی پسند نہیں کرتا۔ یہی حال جبرا اکراہ کے نکاح کا بھی ہے۔ ممکن ہے فریقین میں سے کسی فریق کو یہ رشتہ فی نفسه پسند نہ ہو، مگر سامنے جو خطرات متذکراتے ہیں ان سے بچنے کے لئے اس ناپسندیدہ رشتہ کو پسند کرنا پڑتا ہے، غرض پسندیدگی اور رضامندی بہر صورت موجود ہے، خواہ کسی درجہ کی ہو۔

### ایک حدیث سے رہنمائی:

اسی لئے فقد اسلامی میں عام ضابط کے طور پر ایجاد و قبول کو بنیاد بنا لیا گیا ہے اور رضامندی و پسندیدگی کو پیمانوں سے ناپنے سے گریز کیا گیا ہے، ایک حدیث میں بھی اس کی طرف رہنمائی کی گئی ہے:

”ثلاث جدهن جد، وهزلهن حد: النكاح، والطلاق، والرجعة“<sup>(1)</sup>  
(تین چیزیں ایسی ہیں جن میں ارادہ بھی ارادہ ہے اور مذاق بھی ارادہ ہے: نکاح، طلاق اور رجعت)۔

جبکہ مذاق کے وقت انسان مذکورہ تینوں چیزوں میں سے کسی چیز کے معاملے میں فی الواقع سنجیدہ نہیں ہوتا، اور نہ ان چیزوں کے ارتکاب کا اس کا کوئی حقیقی ارادہ ہوتا ہے، لیکن اس کے باوجود مغض الفاظ اس کی ادا یا گلی پر بنیاد رکھی گئی اور حکم سنجیدگی والا لگایا گیا، غور کیا جائے تو قصد واردہ کے باب میں ہرzel کا معاملہ اکراہ سے زیادہ کمزور ہے، اکراہ میں قصد تو ہوتا ہے، رضامندی نہیں ہوتی اور ہرzel میں کچھ نہیں ہوتا۔

(1) مشکاة الرزق ۲۸۳۔

نکاح کی بنیاد رضا پر نہیں، دلیل رضا پر ہے:

اسی طرح حدیث شریف کے اشارہ سے سمجھا جاسکتا ہے کہ نکاح کے باب میں حقیقی قصد و رضا کو کوئی دخل نہیں ہے، سارے احکام ظاہری الفاظ پر مرتب ہوتے ہیں، اسی لئے فقہاء نے اس میں رضا کا نہیں دلیل رضا کا اعتبار کیا ہے۔

علامہ شامی<sup>۱</sup> ”لیتحق رضاهما“ کی وضاحت کرتے ہوئے لکھتے ہیں:

”أي ليصدر منها مامن شأنه أن يدل على الرضا إذ حقيقة الرضا غير مشروطة في النكاح لصحته مع الإكراء والهزل“<sup>(۱)</sup> (رضا پر دلالت کرنے والے الفاظ و اعمال دونوں سے صادر ہوں، اس لئے کہ حقیقت رضا نکاح میں مشروط نہیں ہے، کیونکہ نکاح اکراہ اور ہزل کی صورت میں بھی درست ہو جاتا ہے)۔

علامہ کاسانی نے اس کی دو بنیادیں تحریر کی ہیں: ایک نقلی اور دوسرے عقلی۔

نقلی یہ ہے کہ ارشاد باری تعالیٰ ہے: ”وأنكحوا الأيمami منكم“<sup>(۲)</sup> (تم میں جو لوگ بے نکاح ہیں ان کا نکاح کراؤ)، اس آیت کے عوام میں بخوبی نکاح اور بالجبر نکاح دونوں داخل ہیں۔

عقلی بنیاد یہ ہے کہ یہ ایک قولی تصرف ہے، اس لئے قول پر اس کا مدار ہو گا، اکراہ اس میں موثر نہ ہو گا:

”ولأن النكاح تصرف قولي فلا يؤثر فيه الإكراء كالطلاق والعناق“<sup>(۳)</sup>۔

(۱) رواجع على الدر المختار ۸۲۰/۳ کتاب النكاح۔

(۲) سورہ نور ۳۲۔

(۳) بدائع الصنائع ۱۹۸۷/۶ کتاب الامکاہ۔

## جبری شادی کے دیگر مسائل:

فقہاء نے جبری نکاح کے ذیل میں دوسرے مسائل کو بنیاد بنا کر بحثیں کی ہیں، مگر فی نفسہ جبر کو بنیاد بنا نے سے گریز کیا ہے، اور دوسرے مسائل کو بھی بنیاد بنا نے کی ضرورت اس لئے پیش آئی کہ عام طور پر جبری شادی میں بنیادی طور پر دو چیزوں کا مکمل لحاظ نہیں ہو پاتا، مہر مثل اور کفاءت، یا یوں کہا جائے کہ جبر کا سبب بھی ان ہی دونوں چیزوں میں سے کسی ایک کا عدم توازن بتتا ہے اور فریقین میں سے کسی فریق کی جانب سے بالعموم انکار بھی اسی بنیاد پر ہوتا ہے کہ وہ فریق مقابل کو اپنا کفوتو صورت نہیں کرتا، یا مہر کی مطلوبہ مقدار میں کمی یا بیشی محسوس کرتا ہے، اسی لئے فقہاء نے جبری شادی کے ذیل میں ان دونوں امور پر بحث کی ہے اور حل کی مختلف صورتیں تجویز کی ہیں۔

علامہ کاسانیؒ نے اس پر بڑی بحث کی ہے، ہم اس کا خلاصہ پیش کرتے ہیں:

جبری نکاح کی دو صورتیں ہیں:

۱- جبری نکاح لڑکے کا کیا گیا ہو اور لڑکی راضی ہو، ایسی صورت میں اگر مقررہ مہر مہر مثل کے برابر یا اس سے کم ہے تو کوئی حرج نہیں، اس کو مہر مثل تو دینا ہی تھا اور اگر مہر مثل سے زیادہ ہے تب بھی نکاح درست ہے، البتہ مہر مثل کے برابر مہر واجب رہے گا اور اس سے زیادہ حصہ ساقط ہو جائے گا اور دونوں صورتوں میں جبر کرنے والے سے مہر کا بدلہ وصول نہیں کیا جائے گا، اس لئے کہ شوہر کا مال ضائع نہیں ہوا، بلکہ اس کا بدل مل گیا ہے۔

۲- اور اگر جبری نکاح لڑکی کا کیا گیا ہو اور لڑکا راضی ہو، اس صورت میں اگر مقررہ مہر مہر مثل کے برابر یا زیادہ ہے، تب تو کوئی حرج ہی نہیں اور اگر مہر مثل سے بہت کم ہو تو بھی نکاح جائز ہے، البتہ اس صورت میں دیکھنا یہ ہے کہ شوہر کفوٹے ہے یا نہیں، اگر کفوٹے ہے تو اس سے کہا جائے گا کہ مہر مثل پورا کرو، ورنہ دونوں کے درمیان تغیریق کر دی جائے گی، اگر شوہر مہر مثل پورا کر دے تو نکاح لازم ہو جائے گا، اور اگر انکار کر دے اور عورت بھی کم پر راضی نہ ہو تو تغیریق کر دی جائے گی

اور اگر دونوں کے مابین اب تک ازدواجی رشتہ قائم نہیں ہوا تھا تو شوہر پر کچھ واجب نہ ہو گا۔ لیکن اگر عورت صراحت یا دلالۃ مہر میں پر راضی ہو جائے، زبان سے انہار کر دے یا شوہر کو اپنے اوپر بخوبی قابو دے دے تو عورت کا حق تفریق باطل ہو جائے گا اور امام ابو حنینؓ کے نزدیک اس کے اولیاء کو بھی حق تفریق نہ رہے گا۔

اور اگر فیصلہ تفریق سے قبل شوہر عورت سے زبردستی وطی کر لے تو شوہر پر مہر میں کمکمل لازم ہو گی اور نکاح لازم ہو جائے گا۔

اور اگر شوہر لڑکی کا کفونہ ہو تو عدم کفاءت کی بنیاد پر لڑکی اور اس کے اولیاء کو حق تفریق حاصل ہو گا، اور اگر لڑکی راضی بھی ہو جائے تو اس کے اولیاء کو بہر حال حق تفریق حاصل رہے گا۔ عدم کفاءت کی صورت میں اگر شوہرنے بیوی سے جماعت نہ کیا ہو اور تفریق ہو جائے تو شوہر پر کچھ بھی واجب نہیں<sup>(۱)</sup>۔

### جری نکاح علی الاطلاق درست ہے:

غرض فتنہ میں جرمی نکاح کی صحبت کا مسئلہ کبھی زیر بحث نہیں رہا، علامہ شامیؓ کے دور میں بعض حضرات کی جانب سے قہستانی کے حوالے سے یہ خیال پیش کیا گیا تھا کہ فقهاء کے یہاں اس باب میں لڑکا اور لڑکی کے درمیان فرق ہے، لڑکے کی جرمی شادی درست ہے، لڑکی کی نہیں۔ علامہ شامی نے اس کی بحث سے تردید کی اور اس کو حض و ہم قرار دیا۔ اور کہا کہ قہستانی یا کسی بھی فقد کے کلام میں اس قسم کی کوئی تقسیم نہیں کی گئی ہے، بلکہ علی الاطلاق مرد اور عورت دونوں کے لئے جواز نکاح کا حکم لگایا گیا ہے۔

”وَأَمَّا مَا ذُكِرَ مِنْ أَنْ نَكَاحَ الْمُكْرَهِ صَحِيحٌ إِنْ كَانَ هُوَ الرَّجُلُ، وَ إِنْ كَانَ هُوَ الْمَرْأَةُ فَهُوَ فَاسِدٌ فَلَمْ أَرْ منْ ذُكْرَهُ وَإِنْ أَوْهِمْ كَلَامَ الْقَهْسَنَى السَّابِقَ“

(۱) بدائع الصنائع ۱۹۸/۲۶۱ کتاب الکرایہ۔

ذلك بل عبارتهم مطلقة في أن نكاح المكره صحيح، كطلاقه وعتقه مما يصح مع الهزل ولفظ المكره شامل للرجل والمرأة، فمن ادعى التخصيص فعلية إثباته بالنقل الصريح<sup>(۱)</sup> -

### أولياءِ کراہ کی بحث:

بلکہ فقهاء کے مباحث پر غور کرنے سے ایک بات اور محسوس ہوتی ہے کہ جبری شادی کے تعلق سے تمام تر مباحث کا رخ اس جبرا کراہ کی طرف ہے جو غیروں کی طرف سے یا غیر متعلق اشخاص کی جانب سے پیش آیا ہو، اگر خود اولیاء پس لڑکے یا لڑکی پر جبر کریں اس سے فقهاء نے بحث نہیں کی ہے اور جبرا کراہ کی عام صورتوں پر اکتفاء کیا ہے، غالباً اس کی دو وجہات ہیں:

۱- جب غیروں کا اکراہ صحت نکاح میں مؤثر نہیں جن سے بالعموم ہمدردی و خیر خواہی کی امید نہیں کی جاسکتی تو اپنے اولیا کا اکراہ بدرجہ اولی مؤثر نہیں ہوگا، جن میں شفقت و خیر خواہی کا پہلو غالب ہوتا ہے۔

۲- لڑکا یا لڑکی اولیاء کے جس اصرار کو جبرا کراہ کا نام دے رہے ہیں، ممکن ہے فی الواقع وہ ان کی ناقبت اندیشی اور درحقیقت اولیاء کا منشاء ان کے اچھے مستقبل کی تغیر ہو۔ آج کے بچوں کی نگاہ ان بارکیوں تک کہاں پہنچ سکتی ہے جہاں تک ان کے بڑوں کی پہنچ سکتی ہے، اس لئے قاضی اور مفتی کو محض بچوں کی تیخ و پکار پر توجہ نہیں دینی چاہئے، بلکہ ان حقائق تک پہنچنے کی کوشش کرنی چاہئے جو اس باب میں ممکنہ حد تک ملحوظ ہو سکتے ہیں۔

ان تفصیلات سے درج ذیل مسائل پر بخوبی روشنی پڑتی ہے:

۱- اسلامی تعلیمات اور عقد نکاح کے مزاج کا تقاضا یہ ہے کہ نکاح کا معاملہ لڑکا اور لڑکی کی پوری رضامندی سے طے کیا جائے، اور اس باب میں کسی قسم کے جبرا کراہ کو راہ نہ دی جائے،

(۱) روایت ابی الدر الخمار ۸۷ کتاب النکاح۔

ورنہ ایک تو یہ اسلامی تعلیمات کے خلاف ہوگا، دوسرے اس نکاح سے وہ مقاصد حاصل نہ ہوں گے جونکاح میں بنیادی اہمیت رکھتے ہیں۔

- ۲ لیکن اگر کوئی شخص ان تعلیمات اور منشائناح کا لحاظ نہ کر کے لڑکا لڑکی سے بھر واکراہ کسی رشتہ کے بارے میں ہاں کرائے اور لڑکا اور لڑکی اپنے اولیاء یا دیگر حالات و مسائل کا غیر معمولی دباؤ محسوس کرتے ہوئے اپنی زبان سے ایجاد و قبول کر لیں، تو فقہ اسلامی کی روشنی میں، یہ نکاح درست ہو جائے گا، اس لئے کہ یہ تصرفات قوله میں سے ہے جن کی صحت میں اکراہ موثر نہیں ہوتا۔

علاوہ ازیں حالت اکراہ میں رضامندی بالکلیہ مفتوہ نہیں ہوتی، نسبہ رضامندی موجود ہوتی ہے، پھر قصد و رضا کے باب میں اکراہ کا معاملہ ہرzel سے بھی کمزور ہے، اس لئے کہ اکراہ میں قصد ہوتا ہے، رضا نہیں ہوتی جب کہ ہرzel میں دونوں میں سے کچھ نہیں ہوتا، اس کے باوجود ہرzel کی حالت کا نکاح باتفاق فقہاء درست ہے، اس لحاظ سے حالت اکراہ کا نکاح بدرجہ اولی درست ہوگا۔

- ۳ برطانیہ کے ماحول میں رہنے والی لڑکی اور ہندوستان میں پروش پانے والے لڑکے کے درمیان جو معاشرتی فرق ہے محض اس فرق کو شرعی کفاءت کی بنیاد بنا تا مشکل ہے، دیگر امور کفاءت حسب و نسب، دین و مذہب، دینداری و تقوی، مال و دولت اور پیشہ و اشتغال میں اگر فرق نہ ہو اور نمکورہ امور لڑکا اور لڑکی کے درمیان مشترک ہوں تو محض مشرقیت و مغربیت یا اختلاف مکان یا تہذیبی و معاشرتی فرق کو کفاءت کی قانونی بنیاد نہیں بنایا جاسکتا، ورنہ دیہات کی تہذیب و معاشرت شہری تہذیب و معاشرت سے مختلف ہوتی ہے، ایک علاقے کا مزاج رہن سکن اور طرز معاشرت دوسرے علاقے سے الگ ہوتا ہے، لیکن فقہاء نے اس کو کفاءت کے لئے قانونی درج دینے سے انکار کیا ہے۔

”القروي كفوء للمدنى فلا عبرة بالبلد (درستار) أي بعد وجود ما مر“

من أنواع الکفاءة ، قال في البحر: فالناجر في القرى كفء لبنت الناجر في  
المصر للتقارب<sup>(۱)</sup>۔

(دیہاتی شہری کا کفوہے، یعنی اگر کفاءت کی تمام مطلوبہ چیزیں موجود ہوں تو علاقائی  
اختلاف کا اعتبار نہیں، بھر میں ہے کہ دیہاتی تاجر شہری تاجر کی بیٹی کا کفوہے، اس لئے کہ دونوں  
میں تاجر ان کی سانیت موجود ہے)۔

- ۲- جبکہ بُر دی میں اگر کفاءت اور مہر مثل دونوں کی رعایت کی گئی ہو تو نکاح درست اور  
لازم ہوگا اور میاں بیوی میں ازدواجی تعلق قائم ہونے کے بعد پورا، اور قائم ہونے سے قبل اگر  
طلاق یا تفریق ہو جائے تو نصف مہر واجب ہوگا۔

اور اگر مہر مثل کی رعایت نہ کی گئی ہو تو شوہر کو مہر مثل کی تکمیل کا پابند کیا جائے گا، یا  
عورت کو کم پر راضی کیا جائے گا، اگر دونوں صورتوں میں سے کوئی صورت نہ بن سکے تو تفریق  
کر دی جائے گی، اس صورت میں اگر فصلہ تفریق سے قبل شوہر عورت سے بالجبر و طی کر لے تو  
نکاح لازم ہو جائے گا، اور شوہر پر مہر مثل کی تکمیل لازم ہوگی اور اگر تفریق سے قبل عورت سے  
بخوشی و طی کر لے تو اس کا مطلب ہوگا کہ عورت مہر مثل سے کم پر راضی ہو گئی ہے، اس لئے نکاح  
لازم ہو جائے گا اور عورت کا حق تفریق باطل ہو جائے گا۔

اور اگر دونوں میاں بیوی باہم کفوہے ہوں تو عورت کو حق تفریق حاصل ہوگا، البتہ اگر  
تفریق سے قبل عورت صراحتاً اللہ اس نکاح پر راضی ہو جائے تو اس کا حق تفریق باطل ہو جائے گا،  
اس صورت میں اگر میاں بیوی میں جنسی تعلق کی نوبت نہیں آئی اور تفریق ہو گئی تو شوہر پر کچھ بھی  
مہر واجب نہ ہوگا، اس لئے کہ سب تفریق شوہر نہیں ہے، البتہ اگر جماعت کر لے تو مہر مقررہ واجب  
ہوگا۔

(۱) ردادخوار ۲۱۹/۳۔

۵ - قاضی یا شرعی کو نسل کے سامنے اگر اس طرح کا کیس آئے اور قاضی یا شرعی کو نسل کو فریقین کے بیانات وغیرہ کے بعد اس بات کا یقین ہو جائے کہ لڑکی کو جبرا کراہ کے ذریعہ نکاح پر مجبور کیا گیا تھا حالانکہ لڑکی کسی طرح نکاح کو منظور کرنے کے لئے راضی نہیں تھی، اور نہ اس شوہر کے ساتھ رہنے پر راضی تھی، تب بھی اس کو محض جبرا کراہ کی بنا پر فتح نکاح کا اختیار نہیں ہوگا، شرعی کو نسل کو دوسرے امور کی بھی چھان بین کرنی چاہئے اور اگر کوئی چیز قبل اصلاح ہو تو اصلاح کر لے اور افہام و تفہیم کے ذریعہ لڑکی کو اس رشتہ پر آمادہ کرے، ورنہ محض جبرا کراہ کی بنا پر قاضی یا شرعی کو نسل کو فتح نکاح کی اجازت نہیں ہوگی۔

## جبری شادی

مفتی محبوب علی وجہی (راپور)

۱۔ بلاشبہ نکاح کے لئے عاقله بالغہ لڑکی کی رضامندی ضروری ہے۔ احادیث مبارکہ اس پر کثرت سے دلالت کرتی ہیں، لیکن ایک حقیقت رضا ہے اور ایک لفظی اور ظاہری رضا ہے۔ نکاح، طلاق، عقد ان کا تعلق ظاہری اور لفظی رضا سے ہے، یہاں تک کہ ہرzel اور بلا قصد بھی اگر نکاح، طلاق، عقد کے الفاظ زبان سے ادا ہو جائیں گے تو نکاح، طلاق، عقد واقع ہو جائیں گے، پس معمولی اکراه اور جبر کے ساتھ نکاح منعقد ہو جائے گا، البتہ ایسا جبر و اکراه جس سے جان جانے کا یا کسی عضو کے تلف ہو جانے کا ظن غالب ہو، میرے نزدیک اس سے نکاح منعقد نہیں ہو گا۔ ایسی لڑکیاں جن کا نکاح جبر و اکراه کے ساتھ کر دیا جاتا ہے ان کو خلع کا حق حاصل ہے، وہ مسلم پنچاہی اداروں میں خلع حاصل کر سکتی ہیں، پاسپورٹ کے ضائع کرنے کی دھمکی اگر لڑکی کے ظن غالب میں پچی ہے تو یہ بھی جبر و اکراه کی دوسری صورت میں داخل ہے، اگر لڑکی کو دھوکہ دے کر نکاح پڑھوایا جائے تو اس صورت میں اس کا اذن نہیں ہو گا۔

۲۔ معاشرتی فرق کوئی اہم چیز نہیں ہے، لڑکی ہندوستان یا پاکستان میں بیاہ کر آئے تو اس کو یہاں کے سانچے میں داخل جانا چاہئے اور لڑکی یورپ گئی ہے تو اس کو وہاں کے سانچے میں داخل جانا چاہئے۔

۴۔ نکاح کے بعد جو علاقات زن و شوہر کے قائم ہوتے ہیں اس کا حکم الگ ہے، اور اگر  
نہیں قائم ہوئے ہیں تو اس کا حکم الگ ہے جو فقہاء پر نظر ہر ہے۔

۵۔ اگر لڑکی کسی طرح بھی شوہر کے یہاں رہنا نہیں چاہتی تو قاضی یا شرعی کو نسل کو پہلے خلع  
کی کوشش کرنا چاہئے اگر شوہر خلع کے لئے راضی نہ ہو تو پھر قاضی یا شرعی کو نسل کو نکاح کے فتح کا  
اختیار ہے۔

# جبری شادی

ڈاکٹر مروان محمد محروس المدرس الاعظی، عراق

نکاح میں کفاءت کا مفہوم اور اس کی تعین میں عرف کا اثر

پہلی بحث: کفاءت کا لغوی اور اصطلاحی معنی:

الکفاءة: (زیر اور مرد کے ساتھ)، اور المكافأة لغت میں "کافاً" کا مصدر ہے۔ یہ دونوں بطور اسم بھی استعمال ہوتے ہیں اور الكفاء بدله کو کہتے ہیں، کہا جاتا ہے: مالي به قبل ولاِکفاء یعنی مجھے اسے بدله دینے کی طاقت نہیں۔ حضرت حسان بن ثابت کا شعر ہے: و روح القدس ليس له كفاء، (یعنی جبریل کی کوئی نظری اور مثال نہیں)۔ حدیث میں آیا ہے: "فنظر إليهم فقال: من يكافي هؤلاء" (آپ نے ان کی طرف دیکھا اور فرمایا: کون ہے جو ان لوگوں کے برابر ہو) اور احادیث کی حدیث میں ہے: "لا أقاوم من لا كفاء له" (میں اس سے مقابلہ نہیں کرتا جس کے برابر کوئی نہ ہو)۔ الكفي، الكفوء، الكفاء: نظری اور مساوی کو کہتے ہیں۔ اسی سے ہے: الکفاء فی النکاح ہم کہتے ہیں: فلاں كفاء فلانة: جب کوئی مرد کی عورت کا شوہر بن سکتا ہو، اس کی جمع اکفاء آتی ہے<sup>(۱)</sup>۔ تکافا الشیئان کا مطلب ہوا:

(۱) لسان العرب، لمتح الوسیط اور الموسوعۃ الفقیریہ طبع کویت، جلد ۳۲۔

دو چیزیں ایک دوسرے کے برابر ہوئیں۔ کافاہ، مکافاہ و کفاء کا مطلب ہے: برابر ہونا۔ عرب کہتے ہیں: الحمد لله کفاء الواجب یعنی اللہ تعالیٰ کے شایان شان تعریف، حدیث میں آیا ہے: "الملّمون تتكافأ دماء هم" یعنی دیات اور قصاص میں مسلمانوں کے خون برابر ہیں۔

فقهاء کی اصطلاح میں یہ کوئی معانی میں استعمال ہوتا ہے، مثلاً کفاءۃ فی الدماء، کفاءۃ فی النکاح۔ نکاح کے باب میں کفاءت یہ ہے کہ چند مخصوص امور میں زوجین کے مابین برابری ہو<sup>(۱)</sup>۔

وہ مخصوص امور یہ ہیں: شوہر کا بیوی کے حسب نسب، دین اور گھر وغیرہ میں برابر ہونا۔ برکتی نے اس کی تعریف یوں کی ہے کہ وہ زوجین کے مابین مخصوص درجہ کی برابری یا شوہر کا بیوی کے مساوی ہوتا ہے<sup>(۲)</sup>۔

میری رائے اسی بنیاد پر یہ ہے کہ نکاح میں کفاءت کا مفہوم یہ ہے کہ مذکورہ امور میں شوہر بیوی کے برابر ہو۔

### دوسرا بحث: عرف کالغوی اور اصطلاحی مفہوم:

عرف لغت میں اس چیز کو کہتے ہیں جو سُم و رواج اور معاملات میں لوگوں کے درمیان رائج ہو۔ عرف معروف کو بھی کہا جاتا ہے اور عرف گھوڑے کی گردن کے بال، اور مرغ کی کلاغی کو بھی کہتے ہیں۔ اسی طرح عرف سمندر کی مون اور اوپنی جگہ کے لئے بھی بولا جاتا ہے۔ عرف، عُرف عَرْف وغیرہ ایسے افعال ہیں جن کے مختلف صیغہ آتے ہیں اور ہر صیغہ کے لغوی

(۱) ملاحظہ: المحرر الرائق جلد ۳، صفحہ ۷۱، الدر المختار ورواد المختار جلد ۳ صفحہ ۸۳، الموسوعۃ التجھیۃ جلد ۳۲۔

(۲) ریکھیں: البرکتی، اسرار رفاقت التجھیۃ۔

(۳) الحجم الوسطیہ ۵۹۵/۲۔

اعتبار سے کئی معانی ہیں لیکن وہ ہماری بحث سے خارج ہیں۔ ہم نے اپنی بحث سے متعلق معنی نقش کر دیئے ہیں۔ رہا عرف کا اصطلاحی معنی، تو عبداللہ بن احمد الشفی نے ”المتصفحی“ میں اس کی تعریف یوں کی ہے:

عرف: وہ چیز ہے جو عقلی لحاظ سے لوگوں کے ذہن میں بیٹھ گئی ہو اور جسے سلیم طبیعتوں نے قبول کر لیا ہو<sup>(۱)</sup>۔

ابن عابدین نے عرف سے متعلق اپنے رسالہ میں یہی تعریف الاشباح البری کے حوالہ سے اور انہوں نے المتصفحی کے حوالہ سے نقل کی ہے<sup>(۲)</sup>۔

لیکن یہ تعریف مکمل نہیں ہے، کیونکہ اس میں اس بات کی وضاحت نہیں کہ دل میں کیا چیز بیٹھی اور وہ کیا ہے، جسے سلیم طبیعت والے قبول کریں۔ مناسب تھا کہ تعریف کے اندر یہ بات بھی آتی کہ وہ افعال جو دل میں بیٹھ جائیں اور فعل میں ثبت و مفہی دنوں آتے ہیں (کیونکہ عدم فعل بھی ایک فعل ہے<sup>(۳)</sup>)۔ ارادۃ کی چیز سے رکنا بھی فعل ہے۔ اسی وجہ سے اس پر انسان کا محاسبہ کیا جائے گا۔

برکتی نے اس کی تعریف یوں کی ہے کہ عرف وہ ہے جس کو عقل کی شہادت کے ساتھ دل مان جائیں اور طبائع سلیمہ اس قبول کر لیں<sup>(۴)</sup>۔ عصر حاضر کی ایک جماعت نے اس کی تعریف یوں کی ہے کہ یہ وہ فعل، قول یا ترک ہے جو عام لوگوں میں متعارف ہو جائے اور لوگ اس پر چلنے لگیں<sup>(۵)</sup>۔ لیکن یہ تعریف بھی پوری طرح دقیق نہیں، کیونکہ:

(۱) دیکھئے: احمد بن البوسن، العرف والعادة فی رأی الفقهاء، مطبوعہ ازہر جلد ۱۹، صفحہ ۸۔

(۲) ابن عابدین، رسالہ شریعت فی بیان بعض الأحكام علی العرف۔ مذکورہ تعریف میں لفظ عادات کا اضافہ ہے۔

(۳) ثار العقول فی علم الاصول ازڈاکٹر محمد محمود الدرس۔

(۴) البرکی، الترمیتات النھیہ۔

(۵) محمد مصطفیٰ خلیمی: المدخل فی التعریف بالفقہ الاسلامی، دارالشہدۃ العربیہ ۱۹۷۹م، ۲۶۰ صفحہ: عبد

الواہب خلاف، علم اصول الفقہ، دارالعلوم، کویت، ۱۹۸۹، نیز اسی مفہوم میں ڈاکٹر عبدالکریم زیدان کی الوجيز

۱۔ اہل منطق کے مطابق اس تعریف میں ”دُور“ ہے، کیونکہ اس میں عرف لفظ تعارف پر مبنی ہے۔

۲۔ تعریف حقیقی نہیں جو اہل منطق کے نزدیک شرط ہے۔

۳۔ اس تعریف میں ترک کو ایک فعل نہیں قرار دیا گیا جبکہ جو بات معلوم ہے وہ اس کے برخلاف ہے (لہذا ترک کو بھی فعل کے زمرہ میں رکھنا چاہئے)۔ ہماری پسندیدہ تعریف وہی ہے جو نفسی نے کی ہے، اس قید کے ساتھ جو ہم نے لگائی ہے۔

اکثر فقهاء عادت اور عرف کو ایک جیسا قرار دیتے ہیں<sup>(۱)</sup>۔

بعض کا کہنا ہے کہ عادت عرف سے عام اور وسیع ہے<sup>(۲)</sup>۔

میری رائے یہ ہے کہ یہ مخفی اصطلاحی مسئلہ ہے، اور ”ولا مشاجحة فی الاصطلاح“ (اصطلاح میں بحث و مباحثہ کی چندال ضرورت نہیں)، اور یہ معلوم ہی ہے کہ خود اصطلاح بھی ایک خاص قسم کا عرف ہوتا ہے، لہذا اس پر غور کیا جانا چاہئے<sup>(۳)</sup>۔

عرف کبھی عملی ہوتا ہے اور کبھی قولی۔ عرف عملی وہ ہے جس پر عمل ہوتا ہو، چاہے وہ عام ہو جیسے بغیر کسی وقت یا اجرت کی تعین کے حمام میں داخل ہونا یا کسی شہر کے ساتھ خاص ہو، جیسے دیہات والوں کا سرمایہ چوپانیوں کی صورت میں ہوتا۔

عرف قولی الفاظ سے ہوتا ہے۔ اسے کسی خاص مفہوم پر دلالت کرنے کے لئے وضع کیا

فی اصول الفقہ، مکتبۃ القدس، ص ۲۵۲، اور ڈاکٹر مصطفیٰ الزحلی کی اسباب اختلاف الفقهاء فی الأحكام

الشرعیۃ، بغداد ص ۵۰۳۔

(۱) ان میں سے ابن عابدین اور صاحب الحستھی ہیں اور جدید فضلاء میں سے ڈاکٹر عبد الکریم زیدان، ڈاکٹر مصطفیٰ زحلی اور عبد الوہاب خلاف ہیں۔

(۲) ان میں سے ابن امیر الحاج اور القرافی ہیں اور ابن البهائم ”آخری“ میں کہتے ہیں کہ عرف عادت سے عام ہے۔

(۳) ثوار العقول، مرچح سابق۔

جاتا ہے، لہذا وہ خاص ہوتا ہے، اگر لوگوں کے ایک طبقہ کے درمیان بولا جائے تو وہ خاص ہوگا، جیسے حیاتیات کے ماہرین زمین میں جو کھدا یاں وغیرہ ڈائنا میٹ کے ذریعہ کرتے ہیں، انہیں وہ زلزالی (زلزلہ سے متعلق) ریسرچ کا نام دیتے ہیں، جبکہ زلزلہ کا ایک معروف لغوی مفہوم ہے جو اس کے علاوہ ہے۔

اور اگر تمام لوگوں کے درمیان معروف ہو تو اسے عام کہیں گے، جیسے لفظ "دابة" کا اطلاق چوپا یہ پر، حالانکہ لفظ میں "دابة" ہر اس چیز کو کہتے ہیں جو زمین پر ریتے۔ اس طرح لغوی عرف مجاز کے قبیل سے ہوتے ہیں، یعنی تجاوز کر کے جن کو دوسرے لفظ کے معنی میں استعمال کر لیا جاتا ہے اور کوئی ایسا قرینہ ہوتا ہے جو اصل کو مراد لینے سے منع ہوتا ہے۔

تمام قسم کے مجازات کبھی حقیقت بھی بن جاتے ہیں۔ اس کی دو شرطیں ہیں:

۱- جیسے ہی بولا جائے وہی معنی میں ذہن میں آئے۔

۲- اس کی نفع نہ کی جاسکے۔

لہذا بعض حقائق شرعاً ہوتے ہیں اور بعض مخصوص عرفی جو مختلف خاص قسم کے اعراف میں بدل جاتے ہیں اور بعض اعراف عام ہوتے ہیں، جبکہ بھی ان کا استعمال کرتے ہوں۔

مسلمان فقهاء نے عرف کے اعتبار اور اس پر عمل کرنے کے لئے کئی شرطیں عائد کی ہیں۔ ان میں سے چند اہم شرطیں مندرجہ ذیل ہیں:

۱- یہ ہے کہ عرف عام ہو یا غالب ہو۔ "الاشاہ والنظائر" میں کہا ہے: عادت اگر مستقل ہو یا غالب ہو تو اس کا اعتبار ہوگا اور اگر صرف مشہور ہو تو اس کا اعتبار نہ ہوگا<sup>(۱)</sup>۔

۲- یہ کہ بعض لوگوں کی رائے کے مطابق عرف عام ہو، کیونکہ بناء احکام کے لئے معتبر عرف کے سلسلہ میں اختلاف ہے کہ آیا وہ صرف عرف عام ہو یا مطلق عرف؟

(۱) الاشـاہ لـابن حـمـمـ جـلد اـصـفـحـ ۱۲۸، الـبرـقـی، القـوـادـدـ الشـفـیـہـ قـاـدـهـ نـبـرـہـ ۵۵۔

میرا کہنا یہ ہے اور اسی پر عمل بھی کیا جاتا ہے کہ ترک قیاس اور تخصیص قیاس میں عرف خاص کا اعتبار ہوگا، چنانچہ جب اہل بُنَاح کا یہ معمول ہو گیا کہ بننے والے کو بننے گئے کپڑے کا کچھ حصہ بطور اجرت دے دیتے تو چونکہ اس کی حرمت قفسی طحان (آنٹاپینے والے کی ناپ) پر قیاس کرتے ہوئے قیاسی طور پر ثابت ہوتی تھی، جس کی صریح ممانعت نبی ﷺ سے منقول ہے، اس لئے یہاں قیاس کو عرفِ خاص کے ذریعہ خاص کر دیا گیا<sup>(۱)</sup>۔

۳۔ یہ کہ عرفِ مختلف شرعاً نہ ہو۔

۴۔ یہ کہ وہ عرف جس پر تصرف کو مجموع کیا جائے، انشاء تصرف کے وقت موجود ہو، اس طرح کہ عرف وقتِ تصرف سے پہلے ہی سے موجود چلا آ رہا ہو اور اس وقت بھی ہو، تب موازنہ ہو گا، چاہے تصرف قولی ہو یا فعلی۔

صاحب ”الاشباء“ کہتے ہیں<sup>(۲)</sup> :

”وہ عرف جس پر الفاظ کو مجموع کیا جائے گا وہ متوازی ہو گا جو پہلے سے موجود ہو<sup>(۳)</sup>، بعد میں وجود پذیر نہ ہوا ہو، اس لئے فتحاء کہتے ہیں کہ عرف طاری کا اعتبار نہیں“۔

شارع حکیم نے عرف صالح کا لحاظ کیا ہے، کیونکہ لوگ جس طریقہ کے عادی ہوں اور اس پر عمل پیرا ہوں اس سے ان کو نکالنے میں تنگی اور شدید مشقت ہو گی۔ انبیاء کرام کو سخت مشکلات اسی لئے پیش آتی ہیں کہ لوگوں کو ان کے فاسد اعراض سے باہر نکالتے ہیں۔

اسلامی شریعت نے ان اعراض کا بھی لحاظ کیا جو دور جاہلیت میں رانج تھے۔ بعض صحیح

(۱) مشائخ بُنَاح من الحفريه از اکنڈر محمد محروس المدرس ۲۸۔

(۲) الاشباء جلد اول صفحہ ۱۳۳

(۳) اشباء کے شارح حموی اس عبارت پر تبصرہ کرتے ہوئے لکھتے ہیں: ”یعنی بولنے کے وقت سے مقدم، حتیٰ کہ وہ اس وقت تک ثابت نہ ہو جائے اور جو عرف ابھی وجود پذیر نہ ہوا ہو اس کا اعتبار نہیں ہو گا اور نہ اس کے مطابق کسی سابق لفظ کی تاویل کی جائے گی۔“ ماخوذ محمد مصطفیٰ ٹھلیٰ: الدخل فی التعریف بالفقرة للإسلامی، دار النہضۃ العربیۃ ۱۹۶۹ء، ص ۲۶۳۔

اعراف کو باقی رکھا اور جو مخالف شریعت تھے، انہیں باطل قرار دیا، اس کی مثالیں بہت ہیں۔

مثلاً شریعت نے بیع، شرکت، وکالت، رهن اور اجارہ وغیرہ کو باقی رکھا۔

جبکہ بادشاہ اپنے لئے جو زمینیں خاص کرتے ہیں ان کو اور بیع المانبدہ، بیع الملامۃ،

تلقی الرکبان (سواروں سے پہلے ہی سامان حاصل کر لینے کی کوشش)، بیع الماحصل للبادی (شہری کا

دیہاتی سے دیہاتی کے نزد پر بیع کرنا) وغیرہ کو منوع قرار دیا۔

### تیسرا بحث: کفاءت کی غرض و غایت:

کفاءت کی شرط کے اعتبار کرنے نہ کرنے کے بارے میں فقهاء کا اختلاف ہے۔

بعض ائمہ احناف بشمول امام کرخی اور تابعین میں سے امام حسن بصری اس کا اعتبار نہیں کرتے۔

کرخی کہتے ہیں: میرے نزد یک زیادہ صحیح یہ ہے کہ نکاح میں کفاءت کا اعتبار ہی نہ کیا جائے، کیونکہ

جو چیز نکاح سے بھی زیادہ اہم ہے، مثلاً دیت وغیرہ کے مسائل، ان میں کفاءت معین نہیں، لہذا

زیادہ بہتر یہ ہوگا کہ نکاح میں بھی اس کا اعتبار نہ ہو<sup>(۱)</sup>۔

فقہاء حنفیہ میں سے یہ شر اس کا اعتبار کرتے ہیں اور اس کا سبب ان کے نزد یک یہ ہے

کہ مصالح صحیح طور پر عموماً برابر کے لوگوں میں ہی انجام پاتے ہیں۔ نکاح ان ہی مصالح کے بہتر تنظیم

کی خاطر مشرع کیا گیا ہے۔ غیر مساوی لوگوں کے بیچ عموماً معاملات ٹھیک سے انجام نہیں

پاتے۔ شریف عورت کسی ذلیل کے بستر کی زینت نہیں بننا چاہتی۔ وہ اس میں عار محسوس کرتی

ہے۔ اور اس لئے بھی کہ نکاح سرالی رشتہوں کے قیام کے لئے مشرع کیا گیا ہے، جس سے دور

کا قریبی نزد کی اور مددگار بن جائے۔ آپ کی خوشی اس کی خوشی ہو اور ایسا موافق ت اور بآہمی

قربت ہے ذریعہ ہی ہو سکتا ہے۔ قربت نسب کی دوری سے پیدا نہیں ہوگی۔ اسی طرح غلامی یا

(غلام ہو کر) آزاد ہونے وغیرہ سے بھی نہیں ہوگی، اس لئے غیر کفؤ سے نکاح کرنا ایسا عقد ہوگا

(۱) لمبو طلسنی جلد ۵، البدائع ۲/۱۷۳۔

جو اپنے مقاصد سے دور ہوگا۔ حفیہ، حسن کی روایت میں جو فتویٰ کے لئے زیادہ پسندیدہ ہے اور نجی، ابن بشیر، ابن فرحون، ابن سلمون (مالکیہ میں سے) اس طرف گئے ہیں کہ کفاءت صحت نکاح کے لئے شرط ہے<sup>(۱)</sup>۔ یہی امام احمد سے بھی ایک روایت ہے۔

ان کی دلیل یہ ہے کہ جب کفاءت قبال میں مطلوب ہے، تو نکاح میں تو بدرجہ اولی مطلوب ہوگی، کیونکہ نکاح تو عمر بھر کے لئے کیا جاتا ہے، جو معاشرت، الفت و محبت، حسن سلوک اور نئے رشتے بنانے جیسے اغراض و مقاصد پر مشتمل ہوتا ہے اور یہ مقاصد ایک دوسرے کے ہم سر اور برابر کے لوگوں میں بہتر طریقہ پر حاصل ہو سکتے ہیں، پھر یہ کہ عورت کے کسی کی مملوک ہونے میں اس کے لئے ایک طرح کی ذلت پائی جاتی ہے۔ نبی ﷺ نے خود اس کی طرف یوں اشارہ کیا ہے: "النکاح رق، فلينظر أحدكم أين يضع كريمته" (نکاح ایک طرح کی غلامی ہے، لہذا تم میں کا ایک شخص غور کر لے کہ وہ اپنی شریف زادی کو کس کے حوالہ کر رہا ہے)۔ نفس کو ذلیل کرنا حرام ہے، جیسا کہ نبی اکرم ﷺ نے فرمایا: "ليس للمؤمن أن يذل نفسه" (مؤمن کے لئے جائز نہیں کہ اپنے آپ کو ذلیل کرے) جس ذلت کی اجازت نہ ہے، وہ ضرورت کی وجہ سے ہے اور ایسے شخص کے بستر کی زینت بنانا جو اس کے ہم سر نہ ہو، زیادہ بڑی ذلت ہے، جس کی کوئی ضرورت نہیں، اسی لئے کفاءت کا اعتبار کیا گیا ہے<sup>(۲)</sup>۔

علماء نے کہا ہے: کفاءت ازدواجی تعلق کو برقرار رکھنے کے لئے معتبر قرار دی گئی ہے، کیونکہ عورت طبعی طور پر اپنے سے کم تر کا بستر بننے پر عار محسوس کرتی ہے۔ بستر کے کم رتبہ ہونے سے اسے تنفس ہوتا ہے اور اس کے اولیاء کو عار لاحق ہوتی ہے، اسی طرح شوہر عورت سے کم درجہ کا ہوتا بھی اسے عار لاحق ہوگی، پھر جو اولاد ہوگی وہ باب کی طرف ہی منسوب ہوگی<sup>(۳)</sup>۔

(۱) المسودة الفتحية الكنفية۔

(۲) المبسوط للمرتضى جلد ۵۔

(۳) دیکھئے: الہدیۃ شرح الہدیۃ جلد ا صفحہ ۲۰۰، صاحب الحجر الرائق شرح کنز الدقائق لکھتے ہیں: ان

## چونچی بحث: کفاءت کے اعتبار کا دائرہ:

نقہاں کا اس میں اختلاف ہے کہ کفاءت کن امور میں ہوگی۔

حنفیہ کی رائے یہ ہے کہ یہ مندرجہ ذیل چھ امور میں معتبر ہوگی:

نسب، اسلام، آزادی، مال، دینداری، پیشہ۔

شافعیہ کی رائے یہ ہے کہ اس کا اعتبار نسب، عیوب سے خالی ہونے، دینداری، نسلی،

پیشہ اور آزادی میں ہوگا<sup>(۱)</sup>۔ ان کے ہاں مال یا خوش حالی میں کفاءت کا ذکر نہیں ملتا ہے۔

جہاں تک حنبلہ کی بات ہے تو اس سلسلہ میں امام احمد سے دور و ایتیں ہیں، ایک تو امام

شافعی کے مسلک کے مطابق ہے، عیوب سے خالی ہونے کی شق کو چھوڑ کر، اور دوسری روایت میں

کفاءت کا اعتبار تقوی اور نسب میں کیا گیا ہے، باقی میں اختلاف ہے۔

امام مالک کے یہاں نسب، پیشہ، مال یا خوش حالی میں کفاءت کا اعتبار نہیں ہے۔ ان

کے نزد یہ صرف تین، تقوی اور عیوب سے خالی ہونے میں اس کا اعتبار ہے اور آزادی کے

بارے میں دور و ایتیں ہیں، ایک میں اس کا اعتبار کیا گیا ہے، دوسری میں نہیں کیا گیا ہے۔

کفاءت کے امور میں ائمہ مذاہب ہی کے درمیان نہیں بلکہ ایک ہی مذهب کے ائمہ

کے مابین اختلاف اس بات کی دلیل ہے کہ کفاءت کا مسئلہ اضافی اور مختلف فیہ ہے اور اس میں

المصالح لا تنظم إلا بين المتكاففين عادة، ولأن الشريفة تأبى أن تكون مستفرثة

للخسيس، بخلاف زوجها، لأن الزوج مستقرش فلا تغطيه دناءة الفراش" (صالح عموماً

برابر درج کے لوگوں کے درمیان بہتر طور پر ناجام پاتے ہیں۔ اس کی ضرورت یوں بھی ہے کہ ایک شریف

زادی کی کتر کا فراش (بستر) نہیں بننا چاہے گی۔ اس کے شوہر کا معاملہ اس کے بخلاف ہے، کیونکہ شوہر

فراش (بستر) نہیں بلکہ مستقرش (بستر فائدہ اٹھانے والا) ہے، لہذا فراش کے کم رتبہ ہونے سے اسے

تنفر نہیں ہوگا) عرب ملکوں کے پرنس لامیں سے متعدد نے کفاءت کا اعتبار کیا ہے، چنانچہ شام اور اردن

کے قوانین میں اس کی صراحت ہے۔ اس بارے میں ان کے قوانین زیادہ تر غیر مقتدر سے متاثر ہیں۔

(۱) مفتی الکاظح، ۱۶۶/۳، ملاحظہ: محاضرات فی عقد النکاح، محمد ابو زہرہ ۱۹۰ تا ۱۹۱۷ء۔

زمان و مکان کے اثرات کا داخل ہے۔

پھر یہ کہ امور کفاءت کی تحدید اس طرح نہیں ہوئی جیسے آیت زکاۃ میں مصارف زکاۃ کی تحدید کردی گئی ہے۔ اسی وجہ سے ان کے بارے میں فقہاء کے درمیان اختلاف واقع ہوا، اس سلسلہ میں جن امور کی بھی تحدید کی گئی ہے، وہ عرف پر مبنی ہیں۔ اس لئے زمان و مکان کے فرق سے کفاءت کے احکام میں اختلاف ہو گیا۔ بعض فقہاء نے اس حقیقت کی طرف معروضی طور پر اشارہ بھی کر دیا ہے، ”البدائع“ کے مصنف نے لکھا ہے: ”فلا يكون الفقير كفأ للغنية؛ لأن التفاخر بالمال أكثر من التفاخر بغيره عادةً وخصوصاً في زماننا هذا“ (چنانچہ غریب آدمی مال دار عورت کا کفونیں ہو گا، کیونکہ عموماً مال کی بنا پر تفاخر دیگر چیزوں کی وجہ سے تفاخر کی بُنیت زیادہ ہوتا ہے خصوصاً ہمارے اس زمانہ میں) تو ان کے قول ”خصوصاً في زماننا هذا“ سے پتہ چلتا ہے کہ انہوں نے اپنے زمانہ کے عرف پر اس حکم کو قیاس کیا ہے۔ پیشہ میں کفاءت پر گنتگو کی مناسبت سے انہوں نے امام ابوحنیفہ کے حوالے سے لکھا ہے کہ یہ بھی عرف پر مبنی ہو گا۔ وہ کہتے ہیں: رہا پیشہ تو کرنی نے ذکر کیا ہے کہ پیشوں اور صناعتوں میں کفاءت امام ابو یوسف کے نزدیک معتبر ہے، اسی لئے پارچہ باف سونے کے تاجر اور ستار کا کفونیں ہو گا، اسی طرح ذکر کیا گیا ہے کہ امام ابوحنیفہ نے اس سلسلہ میں عربوں کے اس دستور کو بنیاد بنا�ا کہ ان کے غلام یہ کام کرتے تھے، لیکن ابطور پیشوں ہیں، اسی لئے انہیں ان میں عارم حسوس نہیں ہوتی تھی، اور امام ابو یوسف نے اپنے زمانہ کے لوگوں کے عرف کو دیکھ کر فتویٰ دیا کہ وہ ان کاموں کو پیشہ بناتے تھے اور کم تر درجہ کے کاموں سے عارم حسوس کرتے تھے، اسی لئے حقیقتہ ان میں کوئی اختلاف نہیں ہے۔ اسی طرح قاضی نے اپنی شرح ”مختصر الطحاوی“ میں ذکر کیا ہے کہ پیشہ میں کفاءت کا اعتبار ہو گا<sup>(۱)</sup>۔ مذکورہ نص میں واضح اشارہ ہے کہ امام ابوحنیفہ نے اس سلسلہ میں عربوں کے عرف پر

---

(۱) بدائع الصنائع جلد ۲۔

قياس کیا، تو اگر زمانہ بدل جائے تو حکم بدلا جاسکتا ہے، اور یہ قاعدہ معروف ہے: ”لا ینکرو تغیر الاحکام بتغیر الأزمان“ (زمانہ کے تغیر سے احکام میں تغیر کا انکار نہیں کیا جاسکتا)۔ حقیقت میں زمانہ نہیں بدلتا، اہل زمانہ بدلتے ہیں، اور نبیتہ ان کا عمل بدلتا ہے۔

ایسی طرح ہم نے دیکھا کہ امام ابو یوسف نے حکم کی بنیاد اہل ملک کے عرف پر رکھی ہے۔

ابن الہمام ”فتح“ میں کہتے ہیں: ”فإذا ثبت اعتبار الكفاءة بما قدمنا - أي بالأدلة المذكورة سابقاً - فيمكن ثبوت تفصيلها بعرف الناس فيما يحقرونه ويعبرون به، فيستأنس بالحديث الضعيف في ذلك“<sup>(۱)</sup> (جب مذکور الصدر ولائل سے کفاءات کا معتبر ہونا ثابت ہو گیا تو اس کی تفصیلات لوگوں کے اس عرف کو دیکھ کر کہ وہ کن چیزوں کو تغیر سمجھتے ہیں اور کن چیزوں سے انہیں عار لاحق ہوتی ہے، ثابت کی جاسکتی ہیں، اور اس سلسلے میں ضعیف حدیث سے استدلال کیا جاسکتا ہے)۔ انہوں نے مزید کہا کہ پیشہ کے اچھے اور گھٹیا ہونے میں اعتبار ہر زمانہ اور ہر جگہ کے عرف کا ہو گا۔ پیشوں کے ایک دوسرے سے قریب یا ایک دوسرے سے دور ہونے کا مدعا عرف پر ہو گا۔

کفاءات کے عرنی ہونے ہی کی وجہ سے ہم دیکھتے ہیں کہ فتحاء کے درمیان متعدد چیزوں میں اختلاف ہوا ہے مثلاً:

- آدمی کی دینداری کے بارے میں:

امام محمد کی رائے یہ ہے کہ اس کا اعتبار ہو گا، ہاں اگر فاسق آدمی بھی بارعہ اور لوگوں میں شوکت والا ہو تو ایسی صورت میں اس کا اعتبار نہ ہو گا، امام ابو حنیفہ اس کا مطلق اعتبار نہیں کرتے، کیونکہ فتنہ ختم ہو سکتا ہے۔

یہی بات امام ابو یوسف بھی کہتے ہیں، بلا یہ کہ فاسق لوگوں میں علانية فتن کا اظہار کرتا

ہو، تو ایسا آدمی صالح نہ کی کفوع نہیں ہو سکتا<sup>(۲)</sup>۔

(۱) فتح جلد ۲ صفحہ ۳۸۔

(۲) السرخی فی المسوط، نیز دیکھئے: ابو زہرہ حوالہ سابق۔

۲۔ پیشہ:

اس کا امام ابویوسف اور امام محمد نے اعتبار کیا ہے، لیکن امام ابوحنیفہ نے نہیں کیا، امام ابویوسف سے بھی امام ابوحنیفہ کی طرح کا قول منسوب ہے، بلا یہ کہ پیشہ بہت ہی گھٹیا درجہ کا ہو مثلاً نائی، چجز اورست کرنے والا اور سائس۔

۳۔ مال:

کفاءت فی المال کے مفہوم کے سلسلہ میں مختلف روایات ہیں: بعض لوگوں نے اس سے مراد یہ لیا ہے کہ مہر دینے کی قدرت ہو اور بعض نے نان و نفقہ کی قدرت مرادی ہے<sup>(۱)</sup>۔

۴۔ حسب:

امام محمد سے یہ مروی ہے کہ وہ اس کا اعتبار کرتے ہیں حتیٰ کہ جون شہ کرتا ہو اور بنچے اس کا مذاق اڑاتے ہوں، وہ کسی شریف گھرانہ کی لڑکی کا کفوء نہیں ہو سکتا ہے۔ اسی طرح ظالموں اور جا بروں کے مددگار اور ساتھی، ان میں سے جس کا اتحاف کیا جاتا ہو، وہ بھی کسی شریف گھرانہ کی لڑکی کا کفوء نہیں ہو گا، سو ائے اس کے کو لوگوں میں بار عب اور ہمیت والا ہو۔

اور امام ابویوسف سے مروی ہے کہ انہوں نے نشہ آور چیز کا استعمال کرنے والے شخص کے بارے میں فرمایا کہ اگر وہ اسے چھپ کر استعمال کرتا ہو اور نشہ کی حالت میں باہر نہ لکھتا ہو تو وہ کفوء ہو گا اور اگر اس کو علی الاعلان کرتا ہو تو وہ شریف گھرانہ کی لڑکی کا کفوء نہیں ہو سکتا۔

امام ابوحنیفہ سے اس سلسلہ میں کچھ بھی مروی نہیں، ان سے صحیح روایت یہ ہے کہ اس کا اعتبار نہیں ہو گا، کیونکہ یہ کوئی ایسی ضروری چیز نہیں جسے چھوڑانہ جا سکتا ہو<sup>(۲)</sup>۔ مذکورہ اختلاف سے پتہ چلتا ہے کہ احکام کفاءت کی بنیاد ان حضرات کے زمانہ میں راجح عرف پر تھی، چنانچہ ابویوسف ظالموں کے حمایتوں کو نیک عورت کا کفوء نہیں مانتے اگر ان کو ذیل سمجھا جاتا ہو لیکن اگر

(۱) ابوذہب، ۱۸۸/۵۔

(۲) المبسوط للسرخی جلد ۵، الجبراائق، ۱۳۳/۲۔

وہ لوگوں میں مرتبہ رکھتے ہوں تو پھر کفوء ہوں گے، یعنی انہوں نے مسئلہ کی بنیاد اس پر رکھی کہ لوگ کیا سمجھتے ہیں !!

ہم اس اختلافی مسئلہ میں مختلف رایوں کو ذکر کر کے اسے طول دینا نہیں چاہتے۔ ہمارا مقصد یہ تھا کہ جب ایک ہی مسلک کے قریب قریب زمانہ کے ائمہ کے مابین اس مسئلہ میں اتنا اختلاف ہو گیا تو زمان و مکان کی دوری کے بعد کتنا ہو سکتا ہے، یہ آپ سمجھ سکتے ہیں؟ اسی بات کو شیخ ابو زہرہ زور دے کر بیان کرتے ہیں، کیونکہ وہ کفاءت کو ان مسائل میں شمار کرتے ہیں جو عرف کے تالع ہیں، اس لئے کہ ازدواجی زندگی کی بقاء کا تقاضا ہے کہ شوہر اور بیوی دونوں کے خاندانوں میں لازماً تقارب پایا جائے۔

### پانچویں بحث: عرف اور عصر حاضر میں اس کا اثر:

اسلامی شریعت نے یہ تسلیم کیا ہے کہ احوال و ظروف کی تبدیلی کا شرعی اور اجتہادی احکام پر بڑا اثر پڑتا ہے۔ شریعت کا مقصد یہ ہے کہ عدل قائم ہو، مصالح کا حصول ہو، مفاسد کو ختم کیا جائے، اسی لئے بہت سے ایسے احکام ملتے ہیں جن میں لوگوں کے احوال و ظروف اور مصالح کی تبدیلی سے احکام بدل جاتے ہیں، تو اگر شارع کوئی ایسا حکم نافذ کرتا جو ناقابل تبدیل ہوتا تو اس سے لوگوں کو تنگی اور حرج پیش آتا اور یہ اسلام کے مقاصد کے خلاف ہوتا جس نے شریعت کے احکام کی بنیاد بندوں کی مصلحتوں پر رکھی ہے، اس لئے ہم دیکھتے ہیں کہ شارع نے مطلقاً احکام دے دئے ہیں اور ان کی تفصیل اور جزئیات کی توضیح نہیں کی، تاکہ ان کی تطبیق احوال و ظروف کے لحاظ سے کی جاسکے جو نظری طور پر بدلتے رہتے ہیں۔ اسی وجہ سے فقه اسلامی ہر زمان و مکان کے لئے ہے، لیکن اگر احکام اجتہاد کے قابل نہ ہو سکتے تو یہ بات نہیں کہی جاسکتی تھی۔

یہی وجہ ہے کہ فقهاء متاخرین نے مختلف فقہی مسلک کے بہت سے مسائل میں اپنے

انہمہ مذاہب اور فقہاء متقدیم کے فتووں کے خلاف فتوے دیئے ہیں اور یہ صراحت کر دی ہے کہ اختلاف کا سبب فقط اختلاف زمان ہے، لہذا وہ فی الواقع متقدیم کے مخالف نہیں ہوتے بلکہ بات یہ ہے کہ اگر متقدیم فقہاء متاخرین کے زمانہ میں ہوتے اور عرف و طبائع اور ضرورتوں کا اختلاف دیکھتے، بلکہ وسائل کا اختلاف بھی، تو وہ بھی وہی بات کہتے جو متاخرین نے کی ہی (۱)۔

فقہاء حفیہ عرف کے بارے میں دوسرے مذاہب سے زیادہ توسع سے کام لیتے ہیں۔

ابن عابدین نے ایک رسالہ لکھا ہے جس کا نام ہے ”نشر العرف فی بناء بعض الأحكام علی العرف“ اور ان حضرات نے متقدیم کے فروع سے اخذ کر کے متعدد قواعد وضع کئے ہیں، جو اس بات کی دلیل ہیں کہ جن احکام کے سلسلے میں کوئی اجماع یا نص نہ ہوان میں عرف کا اعتبار ہو گا۔ ہم ذیل میں ان قواعد کا ذکر کرتے ہیں:

۱- العادة محکمة (رواج فیصلہ کرن ہو گا) (۲)

۲- الحقيقة ترک بدلالة العادة (رواج کے پیش نظر حیقی معنی ترک کر دیا

جائے گا) (۳)

۳- استعمال الناس حجة يجب العمل بها (۴) (لوگوں کا استعمال جمیت سمجھا

جائے گا۔ اس پر عمل ضروری ہو گا)۔

۴- المعروف عرفاً كالمشروط شرطاً (۵) (جو عرف میں مشہور ہو وہ مشروط

کی طرح سمجھا جائے گا)۔

(۱) ملاحظہ ہو: رسالہ نشر العرف لابن عابدین، جوان کے مجموع رسائل میں شامل ہے۔

(۲) دیکھئے: مجلہ الاحکام العدیلیہ کی دفعہ ۳۰، برکتی نے اپنی القواعد الفقہیہ میں اسے بیان کیا ہے، قاعدة نمبر

۱۲۶

(۳) حوالہ سابق دفعہ ۳۰۔

(۴) حوالہ سابق دفعہ ۳۷۔

(۵) مجلہ الاحکام کی دفعہ ۳۳، البرکتی۔ قادرہ نمبر ۳۳۳۔

۵-التعيين بالعرف كالتعيين بالنص<sup>(۱)</sup> (عرف سے تعین نص سے تعین کی طرح ہے)۔

۶-لاینکر تغیر الأحكام بتغیر الأزمان<sup>(۲)</sup> (زمانہ کی تبدیلی سے احکام میں تبدیلی کوئی معیوب بات نہیں)۔

۷-العادة تجعل حکماً إذا لم يوجد التصریح بخلافه<sup>(۳)</sup> (رواج کو حکم قرار دیا جائے گا بشرطیکہ اس کے خلاف صراحت نہ پائی جائے)۔

۸-العادة معتبرة في تقید مطلق الكلام<sup>(۴)</sup> (مطلق کلام کو مقید کرنے میں رواج معتبر ہو گا)۔

۹-المعروف بين التجار كالمشروط بينهم<sup>(۵)</sup> (تاجروں کے درمیان جاری عرف کو مشروط کی طرح سمجھا جائے گا)۔

۱۰-الثابت بالعرف كالثابت بالنص<sup>(۶)</sup> (عرف سے جو چیز ثابت ہو وہ نص سے ثابت شدہ چیز کی طرح ہے)۔

ابن عابدین عرف سے متعلق اپنے رسالہ میں کہتے ہیں: مفتی پر لازم ہے کہ وہ ظاہر الروایہ کی کتابوں میں منقول مسئللوں پر جمود نہ برتبے کہ اپنے زمانہ اور اہل زمانہ کی رعایت نہ کرے اور یہ کہ بہت سے حقوق ضائع نہ کرے اور نہ اس کا ضرر اس کے نفع سے زیادہ ہو<sup>(۷)</sup>۔

(۱) دفعہ ۲۵ مجلۃ الاحکام العدلیہ کی دفعہ ۲۵ البرقی القاعدہ ۸۸۔

(۲) دفعہ ۳۹۔

(۳) البرقی۔ قاعدة ۱۲۵۔

(۴) البرقی۔ قاعدة ۱۲۷۔

(۵) البرقی۔ قاعدة ۱۳۵۔

(۶) البرقی۔ قاعدة ۱۰۱۔

(۷) نشر اعرف۔ مجموعہ رسائل ابن عابدین، جلد ۱۲، رسالہ ۳۱۔

اسی لئے متأخرین نے امام ابوحنیفہ اور صاحبین سے کئی مسائل میں تغیر احوال کو بنیاد بنا کر اختلاف کیا، مثلاً انہوں نے تعلیم قرآن، اذان اور امامت وغیرہ کی اجرت کو جائز قرار دیا ہے، جبکہ امام صاحب اور صاحبین کی رائے اس کے خلاف ہے۔

اسی طرح یہ مسئلہ کہ امام ابوحنیفہ نے حدود و قصاص کو چھوڑ کر دیگر مسائل میں گواہوں کے بارے میں صرف ظاہری طور پر عادل ہونے کو کافی سمجھا اور ان کی تصدیق کو ضروری نہیں قرار دیا، ولیل رسول اللہ ﷺ کا یہ ارشاد تھا: "الملمون عدول بعضهم على البعض" (مسلمان باہم راست باز ہیں)۔ یہ اجتہاد امام صاحب کے زمانہ کے لئے تو مناسب تھا، کیونکہ اس وقت خیر کا غلبہ تھا، لیکن جب امام ابویوسف اور امام محمد کاظم زمانہ آیا اور جھوٹ عام ہو گیا تو ظاہر عدالت کو کافی سمجھنے میں مفسدہ تھا اور حقوق کے ضائع ہونے کا اندیشہ تھا، اس لئے فساد زمانہ کے سبب انہوں نے کہا کہ تمام گواہوں کی تصدیق کرائی جائے گی تاکہ مفسدہ کو دور کیا جاسکے، اس لئے فقهاء اس اختلاف کے سلسلہ میں کہتے ہیں کہ یہ دور اور زمانہ کا اختلاف ہے اور انہوں نے صاحبین کے قول پر فتویٰ دیا ہے<sup>(۱)</sup>۔

اسی بنیاد پر علماء نے عرف کو اصولی استنباط میں سے ایک اصل سمجھا ہے۔ جن مسائل میں نص نہیں اور نہ وہ اجماعی ہیں، ان میں عرف کے ذریعہ حکم لگایا جاتا ہے، کیونکہ لوگ اپنے مصالح اور ضروریات کو پورا کرنے کے لئے جس عرف پر چلتے ہوں اس کا لحاظ رکھنا واجب ہے، بشرطیکہ وہ مختلف شرع نہ ہو۔ شارع نے تشریع کے سلسلہ میں عربوں کے صحیح اعراف کا لحاظ رکھا ہے<sup>(۲)</sup>۔ لیکن جو کمزور اعراف تھے انہیں باطل قرار دیا۔ اسی طریقہ پر اب بھی عرف پر احکام جاری ہوں گے، جیسا کہ اس سے پہلے اس کی تفصیل اس کی شرائط کے ضمن میں گذری۔

(۱) العرف والعادة في رأي الشهباء لأحمد بن أبي سنان جعفر، ۸۸، ابو شعث نے ان کے علاوه اور مثلاً یہی اپنی کتاب میں ذکر کی ہیں اور شیخ مظہعی زرقاء نے بھی کئی مثالیں اپنی کتاب المدخل للفتنی العام لینی الفتنۃ الاسلامی فی ثواب الجدید میں ذکر کی ہیں، اسی کتاب میں ۹۲۹-۹۲۶۔

(۲) علم اصول الفقہ العبد الوباب خلاف / ۹۰۔

میری رائے یہ ہے کہ کفاءت ان امور میں سے ہے جن کا عرف پر بہت انحصار ہے،  
چنانچہ شیخ احمد فہی ابوسنہ کی رائے ہے کہ کفاءت بھی عربوں کے ان قدیم اعراف میں سے ہے  
جنہیں اسلام نے برقرار کھا ہے <sup>(۱)</sup>۔

اور چونکہ ہمارے زمانے میں اعراف کافی حد تک بدل چکے ہیں اور فقهاء متفقین کے  
زمانہ کی حالت باقی نہیں رہی، اسی لئے اب پھر سے امور کفاءات پر غور و فکر کرنا ضروری ہے، بلکہ  
ان امور کے معانی پر بھی غور کرنا چاہئے تاکہ ازدواجی تعلقات کے استحکام اور ان کی بقاء سے  
متعلق شارع کے مقصد کو ہم بروئے کار لاسکیں۔

آج عورت یونیورسٹیوں اور مختلف قسم کے کالجز میں پڑھ رہی ہے اور مختلف میدانوں  
میں کام کر رہی ہے، مثلاً ڈاکٹری، انحصاری گگ، یونیورسٹی، اور ان میں ملازمت کے ذریعہ وہ  
اپنی روزی کمار رہی ہے۔

مغربی ملکوں میں نیکنا لو جی کے میدان میں زبردست ترقی کے باعث بہت سے  
تصورات بدل چکے ہیں۔ اس ترقی میں مسلمان بھی شامل ہیں۔ اب وہاں ان پڑھادے کہا جاتا  
ہے جو کمپیوٹر کا پریسٹ نہ کر سکتا ہو، جبکہ تیری دنیا اور ترقی پذیر ملکوں میں ان پڑھوںے کا وہی پر  
انا اور روایتی تصور راجح ہے، یعنی پڑھنا لکھنا نہ جانا! یوروپ، امریکہ اور جاپان وغیرہ بہت سے  
ملکوں میں زندگی آج جدید ترین آلات اور ترقی یافتہ تکنیک پر چلتی ہے، جبکہ غریب ملکوں میں آج  
بھی روایتی وسائل پر تکلیف کیا جاتا ہے۔

میں کہتا ہوں: کیا اس کی روشنی میں کفاءات کے تصور میں تبدیلی نہیں آنی چاہئے؟!  
پیشہ کے سلسلہ میں باپ کے پیشہ کو دیکھا جاتا تھا، کیونکہ کام عموماً باپ ہی کرتا تھا اور  
عورتیں گذشتہ زمانوں میں بہت کام کرتی تھیں۔ ہمارے فقهاء نے پیشہ کی شرط کے سلسلہ میں

(۱) ابوسنہ، حوالہ سابق، ۲۷، خلاف، حوالہ سابق۔

یہی ذکر کیا تھا، مثلاً امام ابو یوسف<sup>(۱)</sup> سے مردی ہے کہ پیشہ کا اعتبار کیا جائے گا، یہاں تک کہ دباغت دینے والا، نائی، جولاہ اور بحشتی، کپڑا فروش اور عطار کی بیٹی کے کفونہیں ہوں گے، یعنی امام ابو یوسف نے اس سلسلہ میں رواج کا اعتبار کیا۔

علم کے سلسلہ میں فقہاء متفکرین نے باپ کی علیست کا اعتبار کیا ہے، اس نے ان کا کہنا ہے کہ عالم کی بیٹی کے برابر کوئی نہیں، کیونکہ علم کی عزت مال اور نسب کی عزت سے بالاتر ہے۔<sup>(۲)</sup>

اس کو بنیاد بنا کر کیا موجود زمانہ میں امورِ کفاءت کے تصور میں کوئی تبدلی نہیں ہو گی؟ کیا ہم اب بھی باپ کے پیشوئے کو دیکھیں گے جبکہ عورت مختلف میدانوں میں کام کر رہی ہے؟ کیا ہم لڑکی کی قابلیت سے صرف نظر کر کے باپ کی علیست کو ہی دیکھیں گے!

کفاءت کے احکام کی بنیاد زیادہ تر سماجوں کے رواج پر ہے، یہی فقہاء کا کہنا ہے اور اسی کی طرف ہم نے اشارہ کیا ہے<sup>(۳)</sup>، لہذا وہ عورت جو برطانیہ میں پلی بڑھی اور اس نے وہیں تعلیم پائی، اس کی نشوونما مختلف احوال و ظروف میں ہوئی جو ہندوستان بلکہ سارے مشرقی ملکوں کے احوال سے مختلف ہیں۔ امورِ کفاءت میں جہاں تک ہم سمجھتے ہیں، اختلاف بلا و اور اختلاف تعلیم کا ذکر بھی مناسب ہے!

اس کے ساتھ ہی یہ اضافہ بھی کہتے ہیں کہ برطانوی سماج جیسے دوسرے معاشروں میں عورتیں بالعموم تعلیم یافتہ ہوتی ہیں۔ اور جدید مواصلاتی ذرائع کا استعمال جانتی ہیں اور ترقی یافتہ سائنسیک آلات سے واقف ہوتی ہیں جبکہ وہ مرد جو ہندوستان اور اس جیسے ملکوں میں پروان چڑھا ہوا گر اس کی شادی کسی برطانوی لڑکی سے کر دی گی جائے تو یہ شوہر لڑکی کے مقابلہ میں کم تر ہو گا اور

(۱) اہمبوطاً السرخی جلد ۵۔

(۲) الدر المختار ۹۰، ۹۲، ۹۴۔ انہوں نے یہ بھی لکھا ہے کہ اسے امیر ازی نے بھی ذکر کیا ہے اور کمال نے پسند کیا ہے۔

(۳) دیکھئے: صفحات ۹، ۱۰۔

اپنے جہل اور ماحول کے اختلاف کی بنا پر دوسروں کے تمسخر کا نشانہ بھی بننے گا اور اس کے درمیان اور اس کی بیوی کے درمیان بڑا فرق ہو گا اور اگر لڑکی ایسا نہ کرے گی تو سماج تو ضرورا سے پنجی نگاہ سے دیکھے گا، جس سے وہ اپنی بیوی کی نگاہ میں کم تر ہو گا، اور یہ اس کے لئے نقصان دہ ہے۔ اس سے معاشرت ٹوٹے گی۔ ازدواجی زندگی میں استحکام ختم ہو جائے گا اور زوجین کے درمیان مودت اور رحمت جو اللہ کو مطلوب ہے وہ ختم ہو جائے گی!

میں سمجھتا ہوں کہ ہمارے فقهاء نے باپ اور شوہر کے پیشہ میں تشابہ اور تقارب کی شرط سے یہ چاہا ہو گا کہ عورت کو یکساں ماحول ملے، باپ کے گھر میں اور شوہر کے گھر میں۔

اسی طرح جہاں انہوں نے شوہر کی خوش حالی کی شرط لگائی ہے وہاں بھی اس سے منقصوں بھی ہو گا کہ یہ شوہر بیوی کو ایسا ہی ماحول فراہم کرے جیسے میں وہ پلی بڑھی ہے۔

اور یہیں سے ذہن میں یہ سوال ابھرتا ہے کہ ہمارے فقهاء نے اختلاف ماحول نہ ہونے کو کفاءت کے امور میں سے کیوں نہیں قرار دیا؟ حتیٰ کہ انہوں نے یہ بھی لکھا ہے کہ دیہاتی شہری کا کفوء ہو گا<sup>(۱)</sup> تو موجودہ دور میں وہ ملکوں کے اختلاف کو نقدان کفاءت کے اسباب میں سے کیسے شارکرتے ہیں؟!

ہم کہتے ہیں کہ ہم اس کا اعتبار کرتے ہیں، جب دونوں ملکوں کے احوال میں بہت زیادہ فرق ہو گا، مثلاً ہندوستان اور برطانیہ کا اختلاف، ایک تو سائنسیک اور شینا لو جیکل ترقی کی وجہ سے اور دوسرے اس وجہ سے بھی کہ برطانیہ کی روایات اور احوال اسلامی اور مشرقی ملکوں کے احوال سے عموماً مختلف ہیں۔

لیکن اگر یہ صورت ہو کہ دونوں ملک احوال و ظروف، معاشی معیار، تعلیم کے فروع اور حاصل کئے جانے والے علوم کی نوعیت میں ایک دوسرے سے قریب ہوں تو اس اختلاف مکان کو

(۱) دیکھئے: شرح فتح القدر لیلسیوطی جلد ۳ ص ۲۹۸۔

اختلاف کفاءت کے اسباب میں سے نہیں مانا جائے گا، جیسا کہ ہندوستان، پاکستان اور بُنگلہ دیش کی حالت ہے۔

جو اختلاف ہمارے فقہاء نے ذکر کیا ہے وہ ان کے زمانہ کی راجح صورت حال کی ترجیحی کرتا ہے، جہاں شہر اور گاؤں میں کوئی بہت بڑا فرق نہیں ہوتا تھا، پھر یہ بھی قابل غور ہے کہ انہوں نے گاؤں اور شہر پر دارالاسلام کے ضمن میں گفتگو کی ہے، دارالکفر اور دارالاسلام کے اختلاف کے بارے میں انہوں نے گفتگو نہیں کی ہے۔

### نتاً راجح بحث:

چونکہ کفاءت کا موضوع ان موضوعات میں سے ہے، جن کا زیادہ تر داروں مدار عرف پر ہوتا ہے، جیسا کہ ہم نے بیان کیا اور احکام پر عرف کے اثر کا ذکر کیا اور یہ کہ بہت سے احکام اعراف کی تبدیلی سے بدل جاتے ہیں، اس لئے وہ عورت جو مغربی ملک میں پیدا ہوئی اور وہیں رہی، تیسری دنیا کا آدمی اس کا کفونہ نہیں ہوگا۔

کیونکہ کفاءت میں جس چیز کا ہے وہ اعتبار لڑکی اور اس کے نبھے سے عار اور حرج کودفع کرنا ہے تاکہ اس ملک کے عرف کی وجہ سے جہاں وہ رہ رہی ہے، اسے عار نہ دلائی جائے اور اس آدمی سے شادی کے باعث اس کی تحریر نہ ہو، کیونکہ کفاءت لڑکی ہی کے لئے مشرع کی گئی ہے، تو اگر اس آدمی سے شادی اس کے سماج کے مطابق اس کے لئے عار کا باعث بنے اور شوہر دوسروں کے تنسخ کا نشانہ بن جائے، تو وہ اس کا کفونہ نہیں ہوگا۔

امور کفاءت کے اختیار کرنے کی بعض صورتوں کے جواز کے لئے امام محمد کا یہ قول نقل کیا جاتا ہے: ”لا تعتبر الديانة، لأنها من أمور الآخرة فلا تبني أحكام الدنيا عليه إلا إذا كان يصفع، ويُسخر منه، أو يخرج إلى الأسواق سكرانا، ويُلعب به

الصبيان، لأنه مستخف به”<sup>(۱)</sup> (دیانت کا اعتبار نہیں ہوگا، کیونکہ یہ آخرت کے امور میں سے ہے، لہذا اس پر دنیا کے احکام کی بناء نہیں رکھی جائے گی الایہ کہ اسے تھڑر سید کیا جاتا ہوا اور اس کا مذاق اڑایا جاتا ہو یا وہ نشر کی حالت میں بازاروں میں نکلتا ہوا اور بچے اس سے کھلتے ہوں، کیونکہ ان صورتوں میں اس کا استخفاف کیا جاتا ہے)۔ یہ قول اپنے مفہوم میں بالکل واضح ہے کہ امام محمد بن داری کو امور کفاعت میں سے اس لئے شمار نہیں کرتے کہ وہ آخرت کے امور میں سے ہے، ہاں کفاعت معتبر ہو گی اگر شوہر دوسروں کے تمسخر کا نشانہ بن جائے۔

اس سے بھی پتہ چلتا ہے کہ کفاعت کی غرض و غایت ازدواجی تعلق کی پاسیداری واستواری ہے اور ایسے خاندان کی تشكیل ہے جو مودت و رحمت پر منی ہو، اور اگر ایسا نہیں ہوتا تو شارع کا مقصد ہی فوت ہو جاتا ہے، جیسا کہ ارشاد باری تعالیٰ ہے: ”وَمِنْ آيَاتِهِ أَنَّ خَلْقَ لَكُمْ مِنْ أَنفُسِكُمْ أَزْوَاجًا لَتَسْكُنُوا إِلَيْهَا وَجَعْلَ بَيْنَكُمْ مُوْدَةً وَرَحْمَةً إِنْ فِي ذَلِكَ لَآيَاتٍ لِقَوْمٍ يَتَفَكَّرُونَ“<sup>(۲)</sup>

اور احکام اگرچہ علتوں سے مربوط ہوتے ہیں لیکن ان کی اصل حکمتیں ہیں، جن کے عدم انضباط کی وجہ سے اور علتوں کے انضباط کے باعث شارع نے حکمتوں سے عدوں کر لیا ہے، لیکن اس باب میں حکمتیں بھی علتوں ہی کی طرح ہیں۔

(۱) البحر الرائق ۱۳۱/۳۔ اسی مفہوم میں الہدایہ شرح الہدایہ کے مؤلف نے بھی اسے نقل کیا ہے۔

(۲) سورہ روم ۲۱۔

## جبری شادی

مشتی محمد صدر عالم تاہی

ادارہ حکماء شرعیہ، بدریہ، نہرا، در بھنگ

۱۔ چونکہ معاملہ نکاح میں اکراه موثر نہیں ہے، اس لئے لڑکی کے اپنی زبان سے الفاظ قبولیت ادا کر دینے کے بعد خواہ جبراہی کیوں نہ ہو، اسے رضا تسلیم کیا جائے گا، اور نکاح منعقد ہو جائے گا۔ بداع الصنائع میں ہے:

”التصرفات الشرعية في الأصل نوعان: إنشاء و اقرار والإنشاء نوعان: نوع لا يتحمل الفسخ و نوع يتحمله، أما الذي لا يتحمل الفسخ: الطلاق والعتاق والرجعة والنكاح واليمين والنذر والظهور والإيلاء والفيء في الایلاء والتدبیر والعفو عن القصاص، وهذه التصرفات جائزة مع الإكراه عندنا، وعند الشافعي رحمة الله لا تجوز“<sup>(۱)</sup>

(تصرفات شرعیہ کی اصل میں دو قسمیں ہیں: انشاء اور اقرار، اور انشاء کی دو قسمیں ہیں: ایک قسم ایسی ہے جس میں فتح کا احتمال نہیں ہوتا ہے، اور ایک قسم ایسی ہے جس میں فتح کا احتمال ہوتا ہے۔ جن تصرفات میں فتح کا احتمال نہیں وہ یہ ہیں: طلاق، عتق، رجعت، نکاح، یمین، نذر

(۱) بداع الصنائع ۱۹۳/۲

ظہار، ایلاء، فی فی الایلاء، تدیر، اور قصاص سے معانی۔ یہ تصرفات اکراہ کے باوجود ہمارے نزدیک جائز ہیں اور امام شافعی کے نزدیک ناجائز)۔

۳-۴۔ قبولیت نکاح کے بعد صورت اکراہ ہی سبی اگر میاں یہوی کے درمیان زن و شوئی تعلقات قائم ہو جاتے ہیں تو چونکہ یہ اس کی رضا ہے اس لئے اس کا حق تفریق ختم ہو جائے گا اور اگر لڑکی الفاظ قبولیت کی ادائیگی بعد بھی پہلے ہی کی طرح انکار کرتی رہے، حتیٰ کہ زن و شوئی تعلقات تک کی نوبت نہ آئے تو یہ اس کی حقیقی عدم رضا کی دلیل ہے، اس کو حق تفریق حاصل ہو گا، چونکہ عاقله بالغہ اپنے معاملے میں صاحب اختیار ہوتی ہے اس لئے کسی کا جر اس پر درست نہیں، لہذا اس کے باپ کی حیثیت اس معاملے میں باپ کی نہیں رہی بلکہ وہ دیگر اولیاء کے مثل ہو گیا اور صغیرہ کے سلسلے میں یہ مسئلہ ہے کہ اگر اس کا نکاح باپ دادا کے علاوہ دیگر اولیاء نے غیر کفو میں کر دیا تو اس کو بعد بلوغ حق تفریق ملتا ہے، توجہ صغیرہ جس کو اپنے نفس پر کوئی اختیار نہیں تھا اس کو حق مل رہا ہے تو بالآخر تو اکراہ کی صورت میں بدرجہ اولی یہ حق ملنا چاہئے، کیونکہ باپ نے اس کے شرعی اختیار کو پامال کیا ہے<sup>(۱)</sup>۔

۵۔ اس صورت میں قاضی یا شرعی کنسل کو نکاح فتح کر دینا چاہئے، کیونکہ یہ نکاح کے مقاصد اور مصارح کا تقاضا ہے۔

(۱) بداع انصانع ۱۹۸۷ء۔

## جبری شادی

مولانا خورشید انور عظی  
جامعہ مظہر العلوم، وارانسی

اسلامی شریعت نے عاقله بالذخاتون کو یہ اختیار دیا ہے کہ وہ اپنی شادی از خود کر سکتی ہے۔ اگر کوئی ولی اس کی شادی کرتا ہے تو اس کے لئے لازم اور ضروری ہے کہ اس سلسلے میں اس خاتون سے اجازت حاصل کرنے۔ نبی اکرم ﷺ نے واضح الفاظ میں اس کی تائید فرمائی ہے، ارشادِ نبوی ہے:

”الْأَيْمُ أَحْقَ بِنَفْسِهَا مِنْ وَلِيهَا وَالْبَكْرُ يَسْتَأْذِنُ فِي نَفْسِهَا وَإِذْنِهَا صَمَاتِهَا“<sup>(۱)</sup> (شیبہ اپنی ذات کی اپنے ولی سے زیادہ حق دار ہے۔ باکرہ سے اس کے بارے میں اجازت لی جائے گی اور اس کی اجازت اس کا سکوت ہے)۔

دوسری روایت میں ہے:

”الشَّيْبُ أَحْقَ بِنَفْسِهَا مِنْ وَلِيهَا وَالْبَكْرُ يَسْتَأْذِنُ بِهَا أَبُوهَا فِي نَفْسِهَا وَإِذْنِهَا صَمَاتِهَا“<sup>(۲)</sup> (شیبہ اپنی شادی کی اپنے ولی سے زیادہ حق دار ہے اور باکرہ سے اس کے بارے میں اس کے والد اجازت لیں گے، اور اس کی اجازت اس کا سکوت ہے)۔

(۱) صحیح مسلم ۳۵۵۱۔

(۲) حوالہ سابق۔

یہی وجہ ہے کہ نبی اکرم ﷺ نے حضرت خسرو بنت خدام کا نکاح محض اس بنا پر فتح  
فرمادیا تھا کہ ان کے والد نے ان کی مرضی کے برخلاف ان کا عقد کر دیا تھا<sup>(۱)</sup>، نیز اس طرح کی  
صورت حال میں آپ ﷺ نے ایک باکرہ لڑکی کو اپنے نکاح کے باقی رکھنے اور اس کے فتح  
کرنے کا اختیار دیا<sup>(۲)</sup>۔

لیکن اسی کے ساتھ یہ بھی ایک حقیقت ہے کہ اگر کسی عورت کو جبرا کراہ کے ذریعہ نکاح  
کی اجازت دینے پر مجبور کیا گیا اور اس نے باوڈ کو قبول کرتے ہوئے زبان سے اجازت دے دی  
تو وہ نکاح صحیح ہو جائے گا، اس وجہ سے کہ نکاح وطلاق انسانوں کے ان تصرفات میں سے ہیں جو  
اکراہ کے باوجود نافذ ہوا کرتے ہیں۔ ”نور الانوار“ میں ہے:

”فَإِنْ كَانَ الْقُولُ مَا لَا يَنْفَسِخُ وَلَا يَتَرْقَفُ عَلَى الرِّضَا لَمْ يَبْطِلْ بِالْكُرْهِ  
الْطَّلاقُ وَنَحْوُهُ مِنَ الْعَنْاقِ وَالنِّكَاحِ..... فَإِنْ هَذِهِ التَّصْرِيفَاتِ كُلُّهَا لَا تَحْتَمِلُ  
الْفَسْخُ وَلَا تَتَوَقَّفُ عَلَى الرِّضَا فَلَوْ أَكْرَهَ بَهَا أَحَدٌ وَتَكَلَّمَ بِهَا لَمْ يَبْطِلْ بِالْكُرْهِ وَ  
تَنْفَذُ عَلَى الْمُكْرَهِ“<sup>(۳)</sup> (اگر ایسا قول ہو کہ نہ فتح ہوتا ہو اور نہ رضا پر موقوف ہوتا ہو تو وہ جبر  
و اکراہ سے باطل نہیں ہو گا جیسے طلاق، عناق، نکاح وغیرہ، اس وجہ سے کہ یہ تمام تصرفات احتمال  
فتح نہیں رکھتے اور نہ رضا پر موقوف ہوتے ہیں، لہذا اگر کسی کو ان چیزوں پر مجبور کیا گیا اور اس نے  
زبان سے انہیں کہہ دیا تو اکراہ کے سبب یہ باطل نہیں ہوں گے اور مکرہ پر نافذ ہو جائیں گے)۔

نبی اکرم ﷺ کے مبارک عہد میں بھی اس طرح کی مثالیں موجود ہیں کہ اکراہ کے  
باوصاف آپ ﷺ نے نیمیں وطلاق کو صحیح اور نافذ مانا ہے، چنانچہ حضرت حذیفہ بن یمان کی  
حدیث میں ہے کہ ”جب مشرکین نے انہیں گرفتار کیا اور یہ قسم لی کہ وہ غزوہ میں حضور ﷺ کا

(۱) صحیح بخاری ۲/۷۱۷۔

(۲) ابو داؤد ر ۲۸۵۱۔

(۳) نور الانوار ص ۳۱۶۔

ساتھ نہیں دیں گے تو انہوں نے دباؤ میں آ کر جبراً قبراءً قسم کھالی اور آ کر حضور ﷺ کو اس واقعہ کی اطلاع دی تو آپ ﷺ نے فرمایا: ان کا وعدہ پورا کرو، ہم ان کے خلاف اللہ تعالیٰ سے مدد طلب کریں گے<sup>(۱)</sup>۔ اس سے واضح ہوتا ہے کہ یہیں طوعاً و کرہاً دونوں کا حکم یکساں ہوتا ہے۔ اس طرح حالت اکراہ میں دی گئی طلاق کے تعلق سے ”نصب الرأی للربیعی“ میں صفوان بن غزوہ ان کی ایک روایت ہے:

”إن رجلاً كان نائماً ففاقت امرأته فأخذت سكيناً فجلست على صدره فوضعت السكين على حلقه فقالت لطلقني ثلاثة أو لأذبحنك، فناشدتها الله فأبانت فطلقتها ثلاثة ثم أتى النبي ﷺ فذكر له ذلك فقال: لا قيلولة في الطلاق“<sup>(۲)</sup> (ایک آدمی سویا ہوا تھا کہ اس کی عورت اٹھی اور ایک چھری لے کر اس کے سینے پر چڑھ بیٹھی اور اس کے طلق پر چھری رکھ کر بولی: یا تو مجھے تین طلاق دے دے یا پھر میں تمہیں ذبح کر دوں گی، آدمی نے اسے اللہ کا واسطہ دیا مگر اس نے ایک نہ سئی، بالآخر اس آدمی نے اسے تین طلاق دے دی پھر حضور ﷺ کی خدمت میں حاضر ہو کر آپ ﷺ سے اس کا ذکر کیا تو آپ ﷺ نے فرمایا: طلاق میں فتح نہیں ہے۔)

نیز یہ بہلو بھی قابل غور اور نہایت اہم ہے کہ آپ ﷺ کا ارشاد گرامی ہے: ”ثلاث جدهن جد و هزلهن جد: النکاح والطلاق والرجعة“<sup>(۳)</sup> (تین چیزیں ایسی ہیں کہ ان کا قصد کیسی مذاق بھی قصد ہوتا ہے، یہ نکاح، طلاق اور رجعت ہیں) اس سے یہ بات عیاں ہے کہ نکاح اُنسی مذاق کے طور پر بھی منعقد ہو جاتا ہے۔ اور یہی وجہ ہے کہ اہل علم کا طلاق ہاصل کے واقع ہونے پر اتفاق ہے۔ ”مرقاۃ المفاتیح“ میں ہے:

(۱) الفقہ الاسلامی وابہتہ ۳۳۵۲ / ۳، نصب الرأی ۲۲۳ / ۳۔

(۲) نصب الرأی ۲۲۲ / ۳۔

(۳) سنن ترمذی ۱۳۲ / ۱۔

”قال القاضى: اتفق أهل العلم أن طلاق الهازل يقع“<sup>(۱)</sup> (قاضى نے کہا:

اہل علم کا اس بات پر اتفاق ہے کہ ہاصل کی طلاق واقع ہوتی ہے)۔

جب ہاصل کی طلاق کو تسلیم کیا جا رہا ہے تو مکرہ کے تصرفات طلاق و تکاح کو بھی تسلیم کرنا اس لئے ضروری ہوگا کہ دونوں کی صورت حال یکساں ہے کہ دونوں نے اپنے اختیار سے ایسے الفاظ کہے جن کے حکم سے وہ راضی نہیں ہیں، لہذا حکماً دونوں ایک درجے میں ہوئے، چنانچہ اس پہلو پروشنی ڈالتے ہوئے ملاعی قاری رقم طراز ہیں:

”وكذلك المكره مختار في التكلم اختياراً كاملاً في السبب إلا أنه

غير راض بحكمه، لأنه عرف الشربين فاختيار أهونهما عليه غير أنه محمول على اختياره ذلك ولا تأثير لهذا في نفي الحكم“<sup>(۲)</sup> (ای طرح مکرہ سبب کے تعلق سے اپنی بات کہنے میں پورے طور پر با اختیار ہے مگر یہ کہ وہ اس کے حکم سے راضی نہیں ہے، اس وجہ سے کہ اس کے پیش نظر دو خرابیاں ہیں، جن میں سے اس نے اپنے لئے آسان ترین کو اختیار کیا ہے، سوائے اس کے کہ وہ اس کے اختیار کرنے پر مجبور ہے اور اس جبراً نفی حکم میں کوئی اثر نہیں ہوتا)۔

ای وجہ سے فقہائے حنفیہ کا ضابط ہے کہ جو چیز ”ہزل“ کے ساتھ صحیح ہوگی وہ اکراه کے ساتھ بھی صحیح ہوگی۔ در مختار میں ہے:

”والاصل عندنا أن كل ما يصح مع الهازل يصح مع الإكراه ، لأن ما

يصح مع الهازل لا يتحمل الفسخ وكل مالا يتحمل الفسخ لا يؤثر فيه الإكراه“<sup>(۳)</sup> (ہمارے نزدیک اصل یہ ہے کہ ہر وہ شی جو ہزل کے ساتھ صحیح ہوتی ہے اکراه کے

(۱) مرقة الفتاوى ۲۸۷/۲۸۷، بذل الحجود ۱۰/۲۸۲۔

(۲) مرقة الفتاوى ۲۸۸/۲۸۸۔

(۳) الدر الختارة ۹/۱۹۱۔

ساتھ بھی صحیح ہوتی ہے، اس وجہ سے کہ جو شی ہرzel کے ساتھ صحیح ہوتی ہے اس میں احتمال فتح نہیں ہوتا اور ہر وہ شی جس میں احتمال فتح نہیں ہوتا، اس میں اکراہ اثر انداز نہیں ہوتا۔

مذکورہ تفصیل کی روشنی میں دیکھا جائے تو سوانحہ کے جواب کی یہ نوعیت ہفتی ہے کہ:

- ۱- اگر کسی عورت کو دباؤ ڈال کر، مارنے پینے کی دھمکی دے کر یا جرو اکراہ کے کسی اور ذریعہ سے نکاح کی اجازت دینے پر مجبور کیا گیا اور اس نے اس کے لئے ہاں کر لیا تو نکاح ہو جائے گا، ”الحرالائق“ میں ”امبسوٹ“ کے حوالے سے مرقوم ہے:

”وكل تصرف يصح مع الهزل كالطلاق والعتاق والنکاح يصح مع الإكراه“<sup>(۱)</sup> (ہر وہ تصرف جو ہرzel کے ساتھ صحیح ہوتا ہے مثلاً طلاق، عتق، نکاح وہ اکراہ کے ساتھ بھی صحیح ہوتا ہے)۔  
بدائع الصنائع میں ہے:

”التصرفات الشرعية في الأصل نوعان: إنشاء وإقرار، والإنشاء نوعان: نوع لا يتحمل الفسخ ونوع يتحمله ، أما الذي لا يتحمل الفسخ فالطلاق والعتاق والرجعة والنکاح..... وهذه التصرفات جائزة مع الإكراه عندنا وعند الشافعي لا تجوز“<sup>(۲)</sup> (شرعی تصرفات کی دراصل و فتیمیں ہیں: انشاء و اقرار، انشاء کی و فتیمیں ہیں: ایک جس میں احتمال فتح نہ ہو، دوسری جس میں احتمال فتح ہو جس میں احتمال اکراہ کے ساتھ جائز ہیں اور امام شافعی کے یہاں جائز نہیں ہیں)۔

۲- یہیج ہے کہ عالمہ بالغہ لڑکی کو اپنی شادی کرنے کا پورا پورا حق ہے اور ولی کو قطعاً اجازت نہیں ہے کہ اس سلسلے میں جرو اکراہ کا معاملہ کرے، تاہم اگر ولی نے دھوکہ سے یادھمکی دے کریا

(۱) الحرالائق ۷۵/۸۔

(۲) بدائع الصنائع ۷/۱۸۲۔

کسی اور طرح کے دباؤ کے ذریعہ لڑکی سے بوقت نکاح ہاں کھلوا لیا تو یہ اذن مانا جائے گا اور نکاح صحیح ہو گا۔

رواجخانار میں ہے:

”إذ حقيقة الرضا غير مشروطة في النكاح لصحته مع الإكراه والهزل…… بل عباراتهم مطلقة في أن نكاح المكره صحيح كطلاقه وعتقه مما يصح مع الهزل ولنفظ المكره شامل للرجل والمرأة“<sup>(۱)</sup> (کیونکہ نکاح میں حقیقت رضا کی شرط نہیں ہے، اس وجہ سے کہ وہ اکراہ اور ہزل کے ساتھ بھی صحیح ہوتا ہے،…… بلکہ فقہاء کی عبارتیں اس سلسلے میں مطلق ہیں کہ مکرہ کا نکاح صحیح ہے جیسے اس کی طلاق و عتق کہ یہ ان امور میں سے ہیں جو ہزل کے ساتھ صحیح ہوتے ہیں، اور لنفظ مکرہ مردوزان دونوں کو عام ہے)۔

نیز علامہ شامی نے حاکم شہید کی ”الكافی“ کتاب الاکراہ کے حوالے سے تحریر فرمایا ہے کہ ولی کا اکراہ کے ساتھ کیا ہوا نکاح بھی منعقد ہو جاتا ہے<sup>(۲)</sup>

اسی طرح حضرت مفتی عزیز الرحمن صاحب عثمانی<sup>(۳)</sup> کا فتوی بھی فتاویٰ دارالعلوم میں موجود ہے، تحریر فرماتے ہیں:

”زبردستی کر کے اور زد کوب کر کے لڑکی بالغہ سے ایجاد یا قبول کرالینے سے بھی نکاح منعقد ہو جاتا ہے“<sup>(۴)</sup>

۳۔ برطانیہ اور ہندوستان کے معاشرے میں بلاشبہ نمایاں فرق ہے، مگر اسے مسئلہ کفاءت سے جوڑنا صحیح نہیں ہو گا، اس لئے کہ لڑکا اور لڑکی دونوں چونکہ ایک نسل اور خاندان کے ہوتے ہیں اور ان کے درمیان ذہن و مزاج کی خاندانی یکسانیت ہوتی ہے، اس لئے دونوں کے لئے باہم

(۱) رواجخانار ۲/۲۹۵، ۲۹۳۔

(۲) رواجخانار ۲/۲۹۵۔

(۳) فتاویٰ دارالعلوم ۷/۶۸۔

نباہ کی صورت پیدا کرنا مشکل نہیں ہے، لہذا اس بندیا پر عورت کو یہ حق نہیں ہوگا کہ کفاءت کا مسئلہ کھڑا کر کے قاضی سے تفریق کا مطالبہ کرے، کیونکہ کفاءت میں تفاوت اوطان کا لحاظ نہیں کیا گیا ہے، رد المحتار میں ہے:

”القرویٰ كفء لل المدني فلا عبرة بالبلد أي بعد وجود مامر من أنواع الكفاءة“<sup>(۱)</sup> (دیہاتی آدمی شہری کا کفوہ ہے، لہذا کفاءت کی بیان کردہ انواع کے پائے جانے کے بعد شہر کا اعتبار نہیں ہوگا)۔

اسی طرح علامہ شاہی نے ”البحر الرائق“ کے حوالہ سے تحریر فرمایا ہے:  
 ”فالتاجر في القرى كفء لبنت التاجر في المصر للتقارب“ (دیہاتی تاجر شہری تاجر کی بیٹی کا کفوہ ہے، دونوں میں باہمی قربت کے سبب)۔

لہذا ایک ہندوستانی لڑکا، برطانیہ نژاد اور لڑکی کا کفوہ ہوگا، اور دونوں کے درمیان عقد نکاح صحیح ہوگا اور لڑکی کے لئے اس بندیا پر تفریق کا مطالبہ کرنا صحیح نہ ہوگا۔

۲ - یہ حکم عام ہے، خواہ زوجین کے درمیان زن و شوہی کے تعلقات قائم ہو چکے ہوں یا اس کی نوبت ابھی تک نہ آئی ہو۔

۳ - قاضی اس نکاح کو فتح نہیں کر سکتا ہے، باوجود یہ کہ عورت کو مجبور کر کے ہاں کہلوایا گیا ہے۔

## جبری نکاح

مولانا محمد ظفر عالم ندوی  
دارالعلوم ندوۃ العلماء لکھنؤ

۱- حفیہ کے یہاں رضامندی کے لئے حقیقی رضا ضروری نہیں بلکہ اگر ظاہری طور پر زبان سے رضامندی کا اظہار ہو جائے تو انعقاد نکاح کے لئے کافی ہے<sup>(۱)</sup>۔  
ڈاکٹر مصطفیٰ احمد زرقانے "المدخل لفقہی العام" جلد اول میں اس موضوع پر بڑی تفصیلی بحث کی ہے۔ اس سے یہ بات واضح ہو جاتی ہے کہ حفیہ کے یہاں جس طرح حالتِ اکراه کی طلاق واقع ہو جاتی ہے، اسی طرح نکاح بھی منعقد ہو جاتا ہے:

ایک بات قابل غور یہ بھی ہے کہ شریعت نے اولیاء کو جو ولایت سونپی ہے بلاشبہ اس کی بنیاد شفقت اور لڑکی کے مفادات کی رعایت و حفاظت پر ہے، اس لئے یہ بات ناقابل فہم ہے کہ اولیاء شفقت اور مفادات کے خلاف کوئی اقدام کریں، لڑکی کا راضی نہ ہونا یا اولیاء کے فیصلہ کے خلاف جذبہ کا ہونا یہ لڑکی کی عقول اور فہم کی کمی ہے، اس لئے اس کی اس عقل و فہم پر اولیاء کے فیصلہ کو ترجیح دینا ہی لڑکی کے مفاد میں ہے، لہذا لڑکی کو ذرا دھمکا کر یا زد کوب کر کے یا فسیاتی رہاؤ میں ڈال کر یا پاسپورٹ ضائع کر دینے کی دھمکی دے کر اس سے نکاح کے لئے جوہاں کھلوایاں گیا

(۱) رد المحتار ۲۱۳، المدخل لفقہی العام، ۱/۲۷۳، ۲/۳۶۳۔

ہو، گوکہ وہ دل سے راضی نہ ہو، انعقاد نکاح میں جو رضا مندی مطلوب ہے اس میں یہ شامل ہے اور نکاح ہو جائے گا۔

-۲- حقیقی رضا اور اذن پر انعقاد نکاح کی بنیاد نہیں ہے بلکہ زبان سے اذن و رضا انعقاد نکاح کے لئے کافی ہے جیسا کہ سوال نمبر امیں تفصیل گزرجگی ہے۔

-۳- بلاشبہ برطانیہ اور ہندوستان کی معاشرت میں کافی فرق ہے اور اس معاشرتی فرق کی وجہ سے فریقین کے درمیان بے میل کارشته کھلائے گا، لیکن عدم کفاءت کی بناء پر فتح نکاح کے مطالبہ کا حق اس صورت میں اولیاء کو ہوتا ہے، جب لڑکی نے اولیاء کی اجازت کے بغیر اپنا نکاح غیر کفویں کر لیا ہو۔ اس کا مقصود اولیاء کے مفادات کا تحفظ اور معاشرے میں ان کو نگاہ و عار سے بچانا ہے۔ اگر لڑکی اپنے نکاح میں ناموarی محسوس کر رہی ہے تو اسے خلع حاصل کر لینے کا حق موجود ہے، اس لئے وہ اس کو استعمال کرے۔

-۴- میرے خیال میں جری نکاح میں زن و شو کے تعلقات قائم ہوں یا نہ ہوں، دونوں صورتیں یکساں ہیں، ہاں غیر کفویں جس میں کہ اولیاء کو حق فتح حاصل ہوتا ہے، زن و شو کے تعلقات کا فرق ہوتا ہے۔ اگر زوجین کے درمیان تعلقات قائم ہو گئے ہیں تو اس صورت میں اولیاء کا حق فتح جاتا رہتا ہے، جیسا کہ فتحی تصریحات سے معلوم ہوتا ہے۔

-۵- ناچیز کے خیال میں فتح و تفریق کی بنیاد پر ہے، اگر اس نکاح سے لڑکی کو واقعی کوئی ضرر لا جائی ہو اور اس کے مفادات متاثر ہو رہے ہوں تو جس طرح فتح نکاح کی دیگر بنیادوں اور اسباب میں ضرر کو سامنے رکھتے ہوئے فتح کا حکم لگایا جاتا ہے اسی طرح یہاں بھی ”الضرر بیزال“ (ضرر کا ازالہ کیا جائے گا) کے قاعدة شرعی کے تحت یہ حکم جاری ہونا چاہئے۔

## جبری شادی

مولانا ابوسفیان مفتاح  
جامعہ عربیہ مفتاح العلوم، منو

۱ - چونکہ عاقله بالغہ لڑکی کے نکاح میں شریعت نے اس کی رضامندی کو بہت اہمیت دی ہے جیسا کہ احادیث نبویہ ﷺ سے واضح بھی ہے کہ عاقله بالغہ لڑکی اپنے نکاح میں خود مختار ہے، اسے کوئی شخص بھی نکاح پر مجبور نہیں کر سکتا اور اس کی اجازت و رضامندی کے بغیر اس کی طرف سے کسی شخص نے نکاح قبول کر لیا تو یہ نکاح شرعاً درست نہیں، غرضیکہ عاقله بالغہ لڑکی جب تک خود قبول نہ کرے یا کسی کو اپنا وکیل نہ بنائے اس وقت تک اس کا نکاح صحیح نہیں ہوگا، بنا بریں یہ صورت اس کی رضامندی میں شامل نہ ہوگی، اور اس طرح کیا ہوا نکاح صحیح نہ ہوگا، کیونکہ اس طرح ڈر ادھم کا کرجبری شادی کر دینا لڑکی کے والدین یا دیگر اولیاء کی محبت و شفقت کے شرعاً منافی ہے اور لڑکی کی زندگی کے ساتھ ایک کھلاڑ کرنا ہے (۱)۔

”ولا تجبر البالغة البكر على النكاح لا نقطاع الولاية بالبلوغ“.

۲ - یہ اس کی رضا اور حقیقی اذن شرعاً تسلیم نہیں کیا جائے گا، اور اس طرح نکاح کا انعقاد نہ ہوگا۔

(۱) در مختار و شایی ۲/۳۲۲۔

ہاں عاقلہ بالذعورت کے لئے مستحب ہے کہ وہ اپنے معاملہ نکاح کو اپنے ولی کے حوالہ کر دے تاکہ بے حیائی کا دھبہ نہ لگے اور امام شافعیؓ کے اختلاف سے بچا جاسکے (۱)۔

- ۳- برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان ٹھیک ہے کہ معاشرتی فرق ہے اور یہ بھی ٹھیک ہے کہ معاشرتی فرق کی وجہ سے یہ شادیاں بے جوڑ تصور کی جاتی ہیں لیکن اس کے باوجود کفوی کشرط کے ساتھ اگر لڑکی اس شادی پر دل سے راضی ہے تو یہ شادی شرعاً درست ہے، لہذا اس صورت میں لڑکی کو یہ دعویٰ کرنے کا ہرگز حق نہیں ہے کہ میری شادی جس شخص سے کی جا رہی ہے وہ میرا کفوئیں ہے اور بر بناء کفاءت اسے حق تفریق بھی حاصل نہیں ہے، کیونکہ کفاءت میں اختلاف ملک اور اختلاف شہر و دیہات کا اعتبار نہیں ہے، شرعاً تو اس اختلاف ملک اور فرق معاشرہ کی بنیاد پر انعقاد نکاح متاثر نہ ہوگا (۲)۔

- ۴- اوپر جس قسم کے نکاح کا ذکر ہوا ہے اس کے بعد دونوں کے درمیان زن و شوئی کے تعلقات قائم رہتے ہیں تو اچھی بات ہے اور اس نکاح کو قائم رہنے دینا چاہئے، کیونکہ اس نکاح کو فتح کر دینا مضر ہو سکتا ہے، اور اگر زن و شوئی کے تعلقات قائم ہونے کی نوبت نہیں آئی تو اس صورت میں حتی المقدور صلح اور اصلاح اور گزارے کی شکل کی کوشش کرنی چاہئے، اس پر ناکامی کی صورت میں تفریق کی صورت اختیار کی جائے جیسا کہ اللہ سبحانہ و تعالیٰ نے قرآن کریم میں اس کا حل خود بیان فرمایا ہے:

”وَإِنْ خَفَتْ شُقَاقٌ بَيْنَهُمَا فَابْعُثُوا حُكْمًا مِّنْ أَهْلِهِ وَحُكْمًا مِّنْ أَهْلِهَا إِنْ يَرِيدَا إِصْلَاحًا يُوقَنُ اللَّهُ بَيْنَهُمَا إِنَّ اللَّهَ كَانَ عَلَيْمًا خَبِيرًا“ (۳) (اگر تم ڈروکر وہ آپس میں خدرا کھٹے ہیں تو کھڑا کرو ایک منصف مرد کے خاندان سے اور ایک منصف عورت کے

(۱) دریغوارشامی ۲۲۱/۲۔

(۲) دریغوارشامی ۳۵۱/۲۔

(۳) سورہ نساء ۳۵۔

خاندان سے، اگر یہ دونوں چاہیں گے کہ صلح کرادیں تو اللہ موقوفت کر دے گا ان دونوں میں  
بے شک اللہ سب کچھ جانے والا خبردار ہے)۔

خلاصہ کلام یہ ہے کہ صورت مسؤولہ میں دونوں کا حکم الگ الگ ہے، دونوں صورتوں  
میں تحریر مذکور کے مطابق عمل کیا جائے کہ اسی میں فلاح مضمرا ہے۔

۵۔ شرعی کوسل یا قاضی کے پاس فتح نکاح کا دعویٰ پیش کئے جانے کے بعد قاضی یا شرعی  
کو سل اس نکاح کو فتح کر سکتے ہیں۔

## نکاح میں لڑکی کی پسند

مولانا فضل الرحمن الاسلام الاعظمي  
دارالعلوم مندو

۱- ”إن جارية بکرا أتت رسول الله ﷺ فذکرت أن أباها زوجها وهي کارهة فخیرها رسول الله ﷺ“ (ایک کنواری عورت رسول اللہ ﷺ کے پاس آئی اور اس نے ذکر کیا کہ اس کے باپ نے اس کی شادی کرادی ہے اور وہ اسے ناپسند کرتی ہے تو آپ ﷺ نے اسے اختیار دیا)۔

”وَحَجَّتْنَا فِي ذَلِكَ حَدِيثَ أَبِي هُرَيْرَةَ وَأَبِي مُوسَى الْأَشْعَرِيِّ أَنَّ النَّبِيَّ صَلَّى اللَّهُ عَلَيْهِ وَسَلَّمَ هُدًى نِكَاحَ بَكْرَ زَوْجَهَا أَبُوهَا وَهِيَ كَارِهَةٌ“<sup>(۱)</sup> (ایک کنواری عورت کے نکاح کو جس کی شادی اس کے باپ نے کرادی تھی اور وہ اسے ناپسند تھی، آپ ﷺ نے رد فرمادیا)۔

”وَالدَّلِيلُ عَلَيْهِ حَدِيثُ الْخَنْسَاءِ، فَإِنَّهَا جَاءَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَتْ:

إنَّ أَبِي زَوْجِنِي مِنْ أَبْنَى أَخِيهِ وَأَنَّا لَدُكَ كَارِهَةٌ فَقَالَ: أَجِيزِي مَا صَنَعَ أَبُوكَ، فَقَالَتْ: مَالِي رَغْبَةٌ فِيمَا صَنَعَ أَبِي..... وَلَكِنِي أَرَدْتُ أَنْ يَعْلَمَ النِّسَاءُ أَنَّ لِي سَلَابِيَّةً مِنْ أَمْوَالِهِ مِنْ بَعْدِ مَوْتِهِ“<sup>(۲)</sup> (اس کی

(۱) مبسوط المسنون ۲/۵۔

(۲) حوالہ سابق۔

دلیل حضرت خضاء کی یہ حدیث ہے کہ وہ نبی ﷺ کے پاس آئیں اور انہوں نے کہا کہ میرے والد نے اپنے بھتیجے سے میری شادی کرادی ہے اور میں اسے ناپسند کرتی ہوں تو آپ ﷺ نے فرمایا: تم اسے برقرار رکھو جو تمہارے والد نے کر دیا تو انہوں نے کہا کہ مجھے اپنے والد کے انجام دیئے ہوئے کام سے کوئی لچکی نہیں، میں تو صرف یہ چاہتی تھی کہ عورتوں کو معلوم ہو جائے کہ بالپوں کو اپنی بیٹیوں کے سلسلے میں کچھ اختیار نہیں، آپ ﷺ نے ان کی اس بات کو ناپسند نہیں فرمایا۔

”الْأَيْمَ أَحْقَ بِنَفْسِهَا مِنْ وَلِيهَا“ (شوہر دیدہ عورت اپنی ذات کی اپنے ولی سے زیادہ حق دار ہے)۔

مذکورہ تمام روایات سے معلوم ہوتا ہے کہ اولیاء کو مجبور نہیں کرنا چاہئے۔ یہی امام ابوحنیفہ، امام ثوریٰ، امام او زاعی اور قاضی ابوثور اور ایک جماعت کا مذہب ہے۔<sup>(۱)</sup>

- ۲ - اگر بھر درا کراہ ہی سبی لڑکی ایجاد یا قبول کرتی ہے تو اس صورت میں نکاح ہو جائے گا۔

”إِنَّ نِكَاحَ الْمُكْرَهِ صَحِيحٌ..... وَلِفَظِ الْمُكْرَهِ شَامِلٌ لِلرَّجُلِ وَالْمَرْأَةِ“<sup>(۲)</sup>  
(مکرہ (جس کو مجبور کیا جائے) کا نکاح صحیح ہے..... اور لفظ مکرہ میں مرد و عورت دونوں شامل ہیں)۔

لیکن انگوٹھے لگاؤ لینے اور دستخط کراؤ لینے سے نکاح نہ ہوگا، جیسا کہ خیر الفتاویٰ ۲۵۷/۲، ۳۷۷/۲  
پر ایک سوال کے جواب میں مرقوم ہے۔ ”صرف انگوٹھاگا نکاح نہیں ہے۔“

- ۳ - چونکہ کفاءت بیوی اور اس کے اولیاء دونوں کا حق ہے جیسا کہ درمنار ۲/۱۷۳ پر تحریر ہے، اس لئے اس طرح کی بے جوڑ شادیوں پر عورت تفریق کا دعویٰ کر سکتی ہے۔

(۱) بدایہ الحجۃ، ۲/۲، ۱/۷، تیزدیکھنے: فتح القدير ہدایہ ۲/۳۸، تادی دارالعلوم دیوبند، ۲۷۸/۲۔

(۲) شامی ۲/۲۷۱ طبع بيروت۔

۴۔ اگر لڑکی نے جبراہی کی ایجاد یا قبول کر لیا تو یہ نکاح صحیح ہو گیا اور وطنی سے قبل طلاق دینے پر نصف مہر لازم ہو گا۔

اہل طاہر کا بھی یہی مذہب ہے۔

لیکن اگر دخول ہو گیا تو پورا مہر لازم ہو گا اور قاضی کے ذریعہ فتح کرانا ہو گا، لیکن اگر صرف دستخط کر دیا انشان ان گوئھا لگادیا تو عاجز کے نزدیک سرے سے یہ نکاح ہی نہ ہونا چاہئے جیسا کہ پہلے مذکور ہوا، اس لئے اس میں تفریق کی ضرورت نہیں۔

۵۔ وہ دلائل جو اور پر مذکور ہیں ان کی روشنی میں سمجھ میں آتا ہے کہ قاضی یا شرعی کو نسل پورے طور پر مطمئن ہونے کے بعد اس نکاح کو فتح کر سکتی ہے۔

# نکاح میں لڑکی کی پسند کی رعایت

اسلامی اصول کی روشنی میں

مولانا سید اسرار الحق سہیلی  
جامعۃ القرآن، اکبر باغ، حیدر آباد

۱۔ نکاح میں عاقل بالغ لڑکی کی رضامندی کی اہمیت:

اسلام نے عاقل بالغ لڑکی کو شادی کے معاملہ میں اس کی پسند اور ناپسند کا اختیار دیا ہے اور اس کی اجازت اور اس کی رضامندی کو ضروری قرار دیا ہے، چنانچہ ارشاد نبوی ہے:

”الشیب أحق بنفسها من ولیها، والبکر تستاذن فی نفسها وإذنها  
صماتها“<sup>(۱)</sup> (شادی شدہ عورت ولی کے مقابلہ میں اپنے آپ کی زیادہ ذمہ دار ہے، اور غیر شادی شدہ لڑکی سے اس کے نکاح کی بابت اجازت لی جائے اور اس کی اجازت اس کی خاموشی ہے)۔

لہذا اگر کنوواری لڑکی بھی کسی لڑکے سے شادی کرنے سے انکار کر دے، تو زبردستی اس کا نکاح کرنا جائز نہیں ہو گا۔ ارشاد رسول اللہ ﷺ ہے:

”الیتیمة تستأمر فی نفسها فإن صمتت فهو اذنها ، وإن أبت فلا جواز

(۱) صحیح مسلم / ۳۵۵ کتاب النکاح، باب استذان الشیب بالنكاح فی النکاح بالنطق۔

عليها<sup>(۱)</sup>، (کنواری لڑکی سے اس کے نکاح کے بارے میں اس کی رائے معلوم کی جائے، اگر وہ خاموش رہے تو اس کی اجازت سمجھی جائے گی، اگر وہ انکار کر دے تو اس کی مرنسی کے خلاف (نکاح) کرنا بھی جائز نہیں)۔

چنانچہ حدیث میں آتا ہے کہ ایک لڑکی کی شادی اس کے باپ نے اس کی ناپسندیدگی کے باوجود کردی، تو نبی کریم ﷺ نے اس کو فیصلہ کرنے کا اختیار دیا:

”إن جارية بكر أتت النبي ﷺ فذكرت أن أباها زوجها وهي كارهة، فخيّرها النبي ﷺ (ایک کنواری لڑکی نبی ﷺ کے پاس آئی اور اس نے بتایا کہ اس کے باپ نے اس کی ناپسندیدگی کے باوجود اس کی شادی کر دی ہے تو نبی ﷺ نے اس کو اختیار دیا) <sup>(۲)</sup>۔

بلغ المرام کے شارح علامہ محمد بن اسماعیل صنعاوی (م: ۱۱۸۲ھ) اس حدیث کے تحت لکھتے ہیں:

”وهذا الحديث أفاد ما أفاده، فدل على تحريم إجبار الأب لابنته البكر على النكاح وغيره من الأولياء بالأولى، وإلى عدم جواز إجبار الأب ذهبت الهداوية والحنفية“ <sup>(۳)</sup> (یہ حدیث باپ کے اپنی کنواری بیٹی کو نکاح پر مجبور کرنے کی حرمت کو بتاتی ہے، تو بدرجہ اولیٰ دوسرے اولیاء کے لئے یہ حرام ہو گا۔ ہادویہ اور حنفیہ کا مذہب باپ کے لئے ولایت اجبار کے ناجائز ہونے کا ہے)۔

نائی کی حدیث میں اسی طرح کا ایک واقعہ منقول ہے:

”عن عائشة أن فتاة دخلت عليها ، فقالت: إن أبي زوجني ابن أخيه

(۱) سنن ترمذی ۲۱۰/۱ کتاب النکاح، باب ماجاء فی إكراء اليتيمة علی التزویج، نیز ابو داؤد ۲۸۵/۲، نائی ۲۶۳/۲ باب البکر بزوجها أبوها وهي كارهه۔

(۲) ابو داؤد ۲۸۶/۱ باب فی البکر بزوجها أبوها ولا يستأمرها۔

(۳) سلیمان ۲۲۷/۳۔

ليرفع بي خسيسته وأنا كارهة، فقالت: اجلسي حتى يأتي النبي ﷺ ، فجاء رسول الله ﷺ فأخبرته، فأرسل إلى أبيها فدعاه، فجعل الأمر إليها، فقالت: يا رسول الله: قد أجزت ماصنعت أبي، ولكن أردت أن أعلم النساء أن ليس إلى الآباء من الأمر شيء؟<sup>(١)</sup> (سیدہ عائشہؓ سے روایت ہے کہ ایک لڑکی ان کے پاس آئی، اس کی پستی کو دور کرے، جبکہ میں (یہ رشتہ) ناپسند کرتی ہوں، ام المؤمنین نے فرمایا: نبی ﷺ کے آنے تک یہاں بیٹھو، رسول اللہ ﷺ تشریف لے آئے، تو اس نے آپ ﷺ سے بتایا۔ آپ ﷺ نے کسی کو بھیج کر اس کے باپ کو بلایا، پھر لڑکی کو فیصلہ کا اختیار دیا، لڑکی نے کہا: اے اللہ کے رسول: جو کچھ میرے ابا نے کیا، میں اسے برقرار رکھتی ہوں، لیکن میں عورتوں کو بتانا چاہتی تھی کہ بالپول کو نکاح کے معاملہ میں کچھ اختیار نہیں ہے۔)

بخاری میں ایک دوسرا واقعہ شادی شدہ عورت کے بارے میں ہے:

”عن خنساء بنت خدام الأنصارية أن أباها زوجها وهي ثيب، فكرهت ذلك، فأتت رسول الله ﷺ فرد نكاحها“<sup>(٢)</sup> (خنساء بنت خدام الأنصارية رضي اللہ عنہا سے روایت ہے کہ ان کے والد نے ان کی شادی کر دی، جبکہ وہ شوہر دیدہ تھیں، ان کو یہ شادی ناپسند تھی، وہ رسول اللہ ﷺ کے پاس آئیں، آپ ﷺ نے ان کا نکاح رد کر دیا۔

چنانچہ ان روایات سے استدلال کرتے ہوئے<sup>(٣)</sup> حفیہ نے بالغ لڑکی کا جبری نکاح کرانا ناجائز قرار دیا ہے:

(١) سنن الترمذ / ٢٣٢ / ٢ کتاب النکاح باب البکر بزوجها أبوها وهي كارهة۔

(٢) بخاری / ٢ / ٧٧٢، ٧٧٧ کتاب النکاح باب إذا زوج ابنته وهي كارهة فنكاحه مردود۔

(٣) فتح القدر / ٣ / ٢٥٢

”ولا يجوز للولي إجبار البكر البالغة على النكاح“<sup>(۱)</sup> (ولي کے لئے  
کنواری بالغ لڑکی کو نکاح پر مجبور کرنا جائز نہیں ہے)۔

علامہ حافظ ابن تیمیہؓ نے حنفیہ کے مذهب کو حدیث کی روشنی میں زیادہ صحیح قرار دیا ہے:  
”إذا كانت بُكرا فالبَكْر يجبرها أبُوها على النكاح، وإن كانت بالغة  
فِي مذهب مالك والشافعى، وأحمد فِي إحدى الروايتين وفي الآخرى وهى  
مذهب أبي حنيفة وغيره أن الأب لا يجبرها إذا كانت بالغاً، وهذا أصح مادل  
عليه سنة رسول الله ﷺ و شواهد الأصول“<sup>(۲)</sup> (جب لڑکی کنواری ہو تو امام مالک،  
شافعی اور احمد کی ایک روایت کے مطابق اس کا باپ اس کو نکاح پر مجبور کر سکتا ہے، اگرچہ وہ بالغ  
ہو۔ امام احمد کی دوسری روایت اور یہی امام ابو حنفیہ وغیرہ کا مذهب ہے، یہ ہے کہ جب لڑکی بالغ  
ہو تو باپ اس پر جرنہیں کرے گا۔ حدیث نبوی اور اصول کی روشنی میں زیادہ صحیح قول ہے)۔

حافظ ابن تیمیہؓ دوسری گدھ ایک سوال کے جواب میں فرماتے ہیں:

”وسائل رحمه الله تعالى عن بنت بالغ، وقد خطبت لقرابة لها فأبأته  
وقال أهلها للعاقد: اعقد وأبوها حاضر: فهل يجوز تزويجه؟“

فاجاب: أما إن كان الزوج ليس كفؤا لها فلا تجبر على نكاحه بلا  
ريب، وأما إن كان كفؤا فللعلماء فيه قولان مشهوران؛ لكن الظاهر في الكتاب  
والسنة والاعتبار أنها لا تجبر؛ كما قال النبي ﷺ: ”لا تنكح البكر حتى  
يستأذنها أبوها وإذنها صماتها“ والله أعلم<sup>(۳)</sup>۔

(ابن تیمیہؓ سے اسی بالغ لڑکی کے بارے میں پوچھا گیا، جس کو اس کے کسی رشتہ دار

(۱) بدایم الحجۃ ۲۵۱/۳۔

(۲) مجموع فتاویٰ ابن تیمیہؓ ۳۰، ۲۹/۳۲ مطبوعہ دارالرحمۃ تاہرہ۔

(۳) فتاویٰ ابن تیمیہؓ ۳۲/۲۸۔

کی طرف سے پیغام دیا گیا ہو، وہ انکار کرتی ہو، اس کے گھر والے نکاح کرنے والے سے کہیں: اس سے عقد کرو، وہاں اس کا باپ حاضر ہو، تو کیا اس لڑکی کا نکاح کرانا جائز ہو گا؟ انہوں نے جواب دیا: اگر شوہر لڑکی کا کفونبیں ہے، تو بلاشبہ اس کو نکاح کرنے پر مجبور نہیں کیا جائے گا، اور اگر شوہر کفوہ ہے، تو اس بارے میں علماء کے دو اقوال مشہور ہیں، لیکن قرآن، حدیث اور قیاس کی روشنی میں زیادہ واضح بات یہ ہے کہ اس کو مجبور نہیں کیا جائے گا، جیسا کہ نبی ﷺ نے فرمایا: غیر شادی شدہ لڑکی کا نکاح نہ کیا جائے، یہاں تک کہ اس کا باپ اس سے اجازت لے لے اور اس کی اجازت اس کی خاموشی ہے)۔

### شیخ الاسلام حافظ ابن تیمیہ اس کی وجہ بتاتے ہوئے لکھتے ہیں:

”وَمَا نَزَّلْنَا عَلَيْهَا مِنْ كُرْهٖ إِلَّا مَعَ الْأَصْوَلِ وَالْعُقُولِ،  
وَاللَّهُ لَمْ يَسْوَغْ لَوْلَيْهَا أَنْ يَكْرَهَهَا عَلَى بَيْعٍ أَوْ إِجَارَةٍ إِلَّا يَأْذُنُهَا، وَلَا عَلَى طَعَامٍ أَوْ  
شَرَابٍ أَوْ لِبَاسٍ لَا تَرِيدُهُ، فَكَيْفَ يَكْرَهُهَا عَلَى مِبَاضِعَةٍ وَمَعَاشِرَةٍ مِنْ تَكْرِهٖ  
مِبَاضِعَتِهِ وَمَعَاشَرَةِ مِنْ تَكْرِهِ مَعَاشَرَتِهِ؟ وَاللَّهُ قَدْ جَعَلَ بَيْنَ الزَّوْجَيْنِ مُوْدَةً  
وَرَحْمَةً، فَإِذَا كَانَ لَا يَحْصُلُ إِلَّا مَعَ بَغْضَهَا لَهُ، وَنَفُورَهَا عَنْهُ، فَأَيِّ مُوْدَةٍ وَرَحْمَةٍ  
فِي ذَلِكِ؟“<sup>(۱)</sup>

(لڑکی کی ناپسندیدگی کے باوجود اس کا نکاح کرانا اصول شریعت اور عقل کے خلاف ہے۔ اللہ تعالیٰ نے ولی کے لئے گنجائش نہیں رکھی ہے کہ اس کو خرید و فروخت یا کرایہ کے معاملہ میں مجبور کرے اور نہ ہی کھانے پینے یا لباس کے معاملہ میں اس کو مجبور رکھی چیز پر کرے جس کو وہ نہ چاہتی ہو، تو کیسے اس کو ایسے شخص کے ساتھ رہنے اور زندگی گزارنے پر مجبور کر سکتا ہے، جس کو وہ ناپسند کرتی ہو؟ اللہ تعالیٰ نے میاں بیوی کے درمیان محبت اور رحم دلی رکھی ہے۔ جب لڑکی کی

(۱) فتاویٰ ابن تیمیہ ۲۵۳۲۔

طرف سے نفرت اور غصہ کے ساتھ یہ رشتہ طے پائے تو کون سی محبت اور حم دلی پیدا ہوگی؟)۔

ان تو نسخات سے معلوم ہوتا ہے کہ امام ابن تیمیہ کامنہب بھی حفیہ کے مطابق ہے، لہذا کتاب و سنت اور قیاس کی روشنی میں یہ بات واضح ہو گئی کہ عاقل بالغ لڑکی کو اس کی مرضی کے خلاف نکاح کے لئے مجبور کرنا، اس پر دباؤ ڈالنا اور نکاح نہ کرنے پر اس کو دھمکیاں دینا جائز نہیں ہے اور اس طرح ڈر ادھکا کر لڑکی سے ہاں کھلوالینا اس کی رضامندی نہیں کھلائے گی، کیونکہ حدیث میں ”کارہہ“ کا لفظ آیا ہے کہ وہ لڑکی اپنی پچازاد بھائی سے نکاح کرنا پسند نہیں کرتی تھی، اس لئے رسول اللہ ﷺ نے اس کو اختیار دیا، تو جو چیز دل سے پسند نہ ہو اس پر رضامندی کیسے ہو سکتی ہے؟۔

## ۲- نکاح کے لئے زبردستی راضی کرنا:

حفیہ کے نزدیک اصول یہ ہے کہ وہ شرعی معاملات جو کمل ہونے کے بعد فتح کا احتمال نہیں رکھتے ہیں، وہ اکراہ کے باوجود جائز ہوتے ہیں، جیسے نکاح، طلاق، رجعت، ایلاء اور قسم دیگر<sup>(۱)</sup>، چنانچہ فقہاء لکھتے ہیں:

”والمرأة إذا أكرهت على النكاح ففعلت صحة النكاح“<sup>(۲)</sup> (عورت پر جب نکاح کے لئے زبردستی کی جائے اور وہ نکاح کر لے تو نکاح درست ہے)۔

حفیہ کا استدلال اس سلسلہ میں قرآن کی مطلق آیات سے ہے، جن میں اکراہ وغیرہ کی کوئی قید اور تخصیص نہیں کی گئی ہے:

”وأنكحو الأيمانى منكم“<sup>(۳)</sup> (اپنے میں سے بے نکاحوں کا نکاح کرو)۔

(۱) بدائع الصنائع / ۶ / ۱۹۳۔

(۲) الفتاوى الهندية / ۵ / ۵۳ طبع دیوبند۔

(۳) سورہ نور / ۳۲۔

”فطلقوهن لعدتهن“<sup>(۱)</sup> (ان کو پا کی کی حالت میں طلاق دو)۔

نیز حفیہ کا استدلال ان احادیث سے بھی ہے:

”ثلاث جد هن جد و هزلهن جد: النکاح والطلاق والرجعة“<sup>(۲)</sup> (تین چیزیں ایسی ہیں جن کی سنجیدگی بھی سنجیدگی ہے اور ان کا مذاق بھی سنجیدگی کے درجہ میں ہے: نکاح، طلاق اور رجعت)۔

اکراه میں ہرzel (مذاق) کا معنی پایا جاتا ہے، کیونکہ اس میں واقعی قصد نہیں ہوتا<sup>(۳)</sup>۔ اسی طرح مصنف عبدالرزاق میں سیدنا حذیفہ بن یمان<sup>ؓ</sup> سے مردی ہے کہ جب ان کوشکوں نے پکڑ لیا اور ان سے زبردست قسم کھلائی کہ وہ مشرکوں کے خلاف رسول اللہ علیہ السلام کی مدد نہیں کریں گے تو انہوں نے قسم کھالی۔ انہوں نے رسول اللہ علیہ السلام سے بتایا تو آپ علیہ السلام نے فرمایا: ان کا عہد یعنی قسم پوری کرو: ”أوف لهم بعدهم“<sup>(۴)</sup>۔

اس لئے یہ کہا جاسکتا ہے کہ اکراه کی صورت میں کہ لڑکی دباؤ میں آکر ”ہاں“ کر دے تو نکاح منعقد ہو جائے گا، لیکن لڑکی کو قاضی کے پاس جا کر نکاح فتح کرانے کا اختیار ہو گہ، جیسا کہ رسول اللہ علیہ السلام نے ایک کنواری لڑکی کو اختیار دیا تھا:

”إن أباها زوجها وهي كارهة فخيرها النبي ﷺ“<sup>(۵)</sup>۔

اور نسائی کی روایت میں ہے کہ رسول اکرم علیہ السلام نے اس لڑکی کو اختیار دیا، لیکن اس نے اس نکاح کو باقی رکھا:

(۱) سورہ طلاق ۱۔

(۲) سبل السلام ۳۳۵/۳

(۳) الفقہ الاسلامی وادلات ۵/۲۰۳ طبع المکتبۃ الحفاظیہ پاکستان۔

(۴) مصنف عبدالرزاق بحوالہ نصب الرایہ ۲۲۲/۳۔

(۵) ابو داؤد ۲۸۶/۱۔

”فجعل الأمر إليها، فقالت: يا رسول الله إقد أجزت ماصنعت أبي“<sup>(۱)</sup> -

اس سے یہ واضح ہوتا ہے کہ ناپسندیدگی اور اکراہ کی حالت میں نکاح منعقد ہو جاتا ہے،

البند قاضی کے پاس اس نکاح کو فتح کرایا جاسکتا ہے، علامہ سندھی نسائی کی اس حدیث کے تحت لکھتے ہیں:

” يجعل الأمر إليها“ یفید أن النكاح منعقد إلا أن نفاذه إلى

أمرها“<sup>(۲)</sup> (نکاح کے معاملہ میں اس کو اختیار دیا)، اس جملہ سے معلوم ہوتا ہے کہ نکاح منعقد ہو جاتا ہے، مگر اس کا نفاذ عورت کی صواب دید پر ہے۔

### ۳- عدم کفاءت کا دعویٰ:

برطانیہ یا کسی مغربی ملک کی شہریت رکھنے والی لوگوں کا نکاح اس کے سر پرست زبردستی اپنے خاندان کے ہندوستانی یا پاکستانی لڑکے سے کرادیں، تو لڑکی کو اس بنا پر تفریق کا حق حاصل نہیں ہوتا چاہئے کہ یہ نکاح اس کے کفوئیں نہیں ہوا ہے، بلکہ یہ نکاح تو لڑکی کے کفوئیں ہی شمار ہو گا کہ لڑکی کا نکاح اس کے آبائی وطن سے تعلق رکھنے والے اور اس کے خاندان کے لڑکے سے ہوا ہے۔ کسی انسان کے اپنے وطن کو خیر باد کہہ کر دوسرے ملک جاننے سے اس کی قومیت اور نسل بدل نہیں جاتی۔ دوسرے یہ کہ فقهاء نے کفاءت کا اعتبار نسب، حریت، اسلام، دیانت، مال اور پیشہ میں کیا ہے<sup>(۳)</sup>، کسی بھی فقیہ نے کفاءت میں شہریت کا اعتبار نہیں کیا ہے، بلکہ علامہ حکمنی نے اس کے معترض ہونے کی صراحت کی ہے:

”والقروي كفء للمدنى، فلا عبرة بالبلد، كمالاً عبرة بالجمال“<sup>(۴)</sup> -

(۱) نسائی ۲۶۳ -

(۲) حاشیۃ الامام السندی علی النسائی ۲/۸۷ طبع الدار المصری للطباعة قاهرہ -

(۳) کنز الدقائق مع المحرر ۳۰/۱۳۰ -

(۴) الدر المختار ۳/۲۹۱ -

(دیہاتی شہری کا کفوہے، لہذا شہریت کا کوئی اعتبار نہیں، جیسا کہ خوبصورتی کا کوئی اعتبار نہیں ہے)۔

### ۳- زبردستی نکاح کے بعد کی دو حالتیں:

اس طرح کے جری نکاح کے بعد زوجین کے درمیان ازدواجی تعلقات قائم ہو گئے ہوں، یا قائم نہ ہوئے ہوں گے، دونوں صورتوں میں عورت کو نکاح کا حق حاصل ہو گا، البتہ اگر ازدواجی تعلق قائم نہ ہوا ہو، تو مقررہ مہر کا آدھا اجب ہو گا، جیسا کہ قرآن میں ہے:

”وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ، وَقَدْ فَرَضْتُمْ لَهُنَّ فِرِيضَةً  
فَنَصْفَ مَا فَرَضْتُمْ“<sup>(۱)</sup>۔

(اگر تم عورتوں کو ان کے پاس جانے سے پہلے طلاق دے دو، اور ان کے لئے مہر مقرر کر چکے تھے، تو (ایسی صورت میں) مقرر کئے ہوئے مہر کا آدھا حصہ دین، ورنہ ہے)۔ اور اگر ازدواجی تعلق قائم ہونے کے بعد تفہیق ہو، تو مکمل مہر دینا ہو گا، چنانچہ ابو داؤد کی روایت میں ہے:

”عَنْ بَصْرَةَ قَالَ: تَزَوَّجَتْ اُنْثِيَّ بَكْرًا فِي سُترِهَا، فَدَخَلَتْ عَلَيْهَا، فَإِذَا  
هِيَ حَبْلِيَّ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: لَهَا الصَّدَاقُ بِمَا  
بَيْنَهُمَا“<sup>(۲)</sup>۔

(بصرا کہتے ہیں کہ میں نے ایک غیر شادی شدہ عورت سے شادی کی، میں اس کے پاس آیا، وہ حاملہ نظر آئی، تو نبی ﷺ نے فرمایا: ازدواجی تعلق قائم کرنے کی بنا پر عورت کے لئے مہر ہے،..... اور ان دونوں کے درمیان علاحدگی کر ادی)۔

(۱) سورہ بقرہ: ۲۳۷۔

(۲) ابو داؤد / ۲۹۰ باب المرأة يتزوج المرأة فيجد لها حبلی۔

## ۵- تفریق کا حق:

قاضی یا شرعی کو نسل کے پاس جبری نکاح کا کوئی مقدمہ آئے، فریقین کے بیانات کو سننے کے بعد وہ محسوس کریں کہ لڑکی کو جبرا کراہ کے ذریعہ نکاح پر مجبور کیا گیا تھا، لڑکی اس نکاح پر راضی نہیں تھی اور اب بھی اس شوہر کے ساتھ رہنے پر راضی نہیں ہے، تو قاضی یا شرعی کو نسل اس نکاح کو شرعاً کر سکتے ہیں، چنانچہ اس سے پہلے ابواؤ داونسائی کی حدیث ذکر کردی گئی ہے:

”إن جارية بکرا أتت النبي ﷺ، فذكرت أن أباها زوجها وهي كارهة فخيرها النبي ﷺ“<sup>(۱)</sup>

(ایک کنواری لڑکی نبی ﷺ کے پاس آئی اور اس نے بتایا کہ اس کے باپ نے اس کی ناپسندیدگی کے باوجود اس کا نکاح کرا دیا ہے، تو نبی ﷺ نے اس لڑکی کو اختیار دیا)۔ اور دارقطنی و تیفیق کی روایت میں ہے:

”إن رجلا زوج ابنته وهي بکر من غير أمرها فأتت النبي ﷺ ففرق بينهما“<sup>(۲)</sup>

(ایک شخص نے اپنی کنواری بیٹی کی شادی اس سے اجازت لئے بغیر کرادی، وہ نبی ﷺ کے پاس آئی، تو آپ ﷺ نے زوجین کے درمیان علاحدگی کرا دی)۔ لہذا سب سے بہتر راستہ یہی ہے کہ جبری نکاح کو منعقدہ مان کر عورت کو قاضی کے پاس تفریق کا حق دیا جائے۔

## خلاصہ بحث:

۱- عاقل، بالغ لڑکی کا نکاح اس کی مرضی کے خلاف کرانا شریعت کی رو سے ناجائز ہے،

(۱) ابواؤ دا ۲۸۶۔

(۲) سن الدارقطنی ۳، ۲۳۳، سنن لبیقی ۷، ۱۱۷۔

لڑکی کوڑ را دھمکا کر اور اس پر دباؤ دال کر اس کو نکاح کے لئے تیار کر لیتا اور "ہاں" کہلو لینا اس کی رضامندی نہیں سمجھی جائے گی۔

۲ - حفیہ کے نزدیک جبرا کراہ کی بنا پر ہی سہی اگر لڑکی نے نکاح کی اجازت دے دی تو یہ نکاح منعقد ہو جائے گا، البتہ اس کو فتح نکاح کا اختیار ہو گا۔

۳ - برطانوی شہریت یافتہ لڑکی کا نکاح اگر اس کے رشتہ داری میں ہندوستانی یا پاکستانی لڑکے سے کر دیا جائے اور دونوں ایک جگہ رہ رہے ہیں، تو لڑکی کو محض اس بنا پر تفریق کا حق نہیں ہو گا کہ اس کا شوہر برطانیہ کا شہریت یافتہ نہیں ہے اور اس کی تعلیم و تربیت برطانیہ کے ماحول میں نہیں ہوئی ہے۔

۴ - جبرا نکاح کے بعد چاہے ازدواجی تعلق قائم ہو جائے، یا تعلق قائم نہ ہو، دونوں صورتوں میں تفریق کا حق حاصل ہو گا، البتہ ازدواجی تعلق قائم ہونے کے بعد تفریق ہو تو مکمل مہر واجب ہو گا اور ازدواجی تعلق سے پہلے تفریق کی صورت میں آدھا مہر واجب ہو گا۔

۵ - قاضی یا شرعی کو نسل کے نزدیک جب اس بات کی تصدیق ہو جائے کہ لڑکی کو اس کی رضامندی کے بغیر جبرا کراہ کے ذریعہ نکاح پر مجبور کیا گیا ہے، لڑکی کو وہ نکاح پسند نہیں، اور وہ اپنے شوہر کے ساتھ رہنا پسند نہیں کرتی ہے، تو قاضی یا شرعی کو نسل اس نکاح کو فتح کر سکتے ہیں۔

## جبری شادی

ڈاکٹر عبداللہ جوں

عمر آباد، تال ناؤ

ولی کے لئے جائز نہیں ہے کہ عاقلہ بالغہ کی شادی اس کی رضا اور اجازت کے بغیر کر دے، اگر اس نے ایسا کیا تو لڑکی کو اختیار ہو گا کہ چاہے تو نکاح قبول کرے یا فتح کروالے، اس کی دلیل مندرجہ ذیل احادیث ہیں:

”عن أبي هريرة قال قال رسول الله ﷺ: لا تنكح الأيم حتى تستأمر ولا تنكح البكر حتى تستاذن، قالوا: يا رسول الله وكيف إذنها؟ قال: أن تسكت“<sup>(۱)</sup> (حضرت ابو ہریرہؓ سے روایت ہے کہ رسول اللہ ﷺ نے فرمایا: شوہر دیدہ عورت کا نکاح اس کے مشورہ کے بغیر نہ کیا جائے اور کنواری لڑکی کا نکاح اس کی اجازت کے بغیر نہ کیا جائے۔ صحابہ نے عرض کیا: یا رسول اللہ اس کی اجازت کیسے معلوم ہوگی؟ آپ ﷺ نے فرمایا: اس کی خاموشی اس کی اجازت ہے)۔

”عن خنساء بنت خدام أَنَّ أَبَاهَا زَوْجَهَا وَهِيَ ثَيْبٌ فَكَرِهَتْ ذَلِكَ، فَأَتَتْ رَسُولَ اللَّهِ ﷺ فَرَدَ نِكَاحَهَا“<sup>(۲)</sup>

(۱) بخاری و مسلم۔

(۲) اس حدیث کی روایت مسلم کو چھوڑ کر محدثین کی ایک جماعت نے کی ہے۔

(حضرت خنساء بنت خدام سے روایت ہے کہ ان کے والد نے ان کی شادی کر دی تھی اور وہ شیبہ تھیں، تو انہیں یہ شادی ناپسند تھی، چنانچہ رسول اللہ ﷺ کے پاس آئیں تو آپ ﷺ نے ان کا نکاح روک دیا)۔

”عن ابن عباس قال: إن جارية بكرًا أتت رسول الله ﷺ فذكرت أن أباها زوجها وهي كارهة فخَرِّها النبي ﷺ“<sup>(۱)</sup>

(حضرت ابن عباس سے روایت ہے کہ ایک کنواری لڑکی رسول اللہ ﷺ کے پاس آئی اور اس نے بتایا کہ اس کے باپ نے اس کی شادی کر دی ہے اور وہ اس کو ناپسند ہے تو آپ ﷺ اس کو اختیار دیا)۔

إِكْرَاهُ كَيْ صُورَتْ مِنْ إِلَّا كَيْ هَبَّنْيَ يَا دَخْلَظَ كَرْنَے سَرِّ رَضَامَنْدِي نَظَارَنْبَيْنِ ہُوتَيْ۔

- لڑکی کو نکاح فتح کرنے کا اختیار حاصل ہے۔

- ۳۔ اگر لڑکی ابتداء نکاح سے راضی رہی ہو اور بعد میں معاشرتی فرق کی وجہ سے جدائی چاہے تو اسے خلع لینا پڑے گا، نکاح فتح نہیں کیا جائے گا، کیونکہ نکاح کی صحت کے لئے اس قسم کی کفاءت کی کوئی شرط نہیں ہے۔

- ۴۔ اگر زن و شوی تعلقات قائم ہوچکے ہوں تو اس بات کی چھان بین اچھی طرح کرنی ہو گی کہ ابتداء نکاح میں لڑکی راضی تھی یا نہیں، کیونکہ لڑکی کا اپنے آپ کو شوہر کے حوالے کرنا فی الغالب اس کی رضا کی دلیل ہے، اور یہ بھی ہو سکتا ہے کہ اپنے آپ کو مجبور پا کر حوالہ کرنے کے لئے تیار ہوئی ہو، تو پھر یہ دیکھنا ہو گا کہ ہندوستان و پاکستان سے باہر جانے کے بعد ان کے درمیان زن و شوی تعلقات قائم ہوئے یا نہیں، اگر قائم ہوئے ہوں تو نکاح فتح کرنے کا اختیار نہ ہو گا، حضرت بریہؓ کے آزاد ہونے کے بعد آپ ﷺ نے ان سے فرمایا:

(۱) اس کی روایت این ماجد کو چوڑ کر حدیث کے پانچوں ائمہ نے کی ہے۔

”وَإِنْ قَرِبَكُ فَلَا خِيَارَ لَكَ“<sup>(۱)</sup>

(اگر وہ (یعنی تھارے شوہر) تم سے جماع کر چکے ہیں تو تمہیں اختیار نہیں ہے)۔  
۵۔ اگر قاضی یا شرعی کو نسل کے سامنے اس بات کا ثبوت مل جاتا ہے کہ لڑکی کو جبرا کراہ کے ذریعہ نکاح پر مجبور کیا تھا اور لڑکی کسی طرح نکاح منظور کرنے کے لئے تیار نہیں تھی اور نہ ہے تو قاضی یا شرعی کو نسل کو اس کے مطالبہ پر نکاح فتح کرنے کا اختیار ہو گا، کیونکہ یہی مسلمانوں کے لئے حکومت کے قائم مقام ہیں۔

## جبری شادی

ڈاکٹر عبدالظیم اصلاحی  
مسلم یونیورسٹی علی گڑھ

یہ بڑے افسوس کا مقام ہے کہ اسلام جس نے عورتوں کا الگ وجود تسلیم کیا اور ان کو طرح طرح کے حقوق دیے ہم اپنے عمل سے اس کی گھناوٹی تصویر پیش کریں۔ اور اغیار کو اس پر ہنسنے کا موقع فراہم کریں، مغرب کے عیش کردہ میں زندگی گذارنے اور اس کے آزادانہ ماحول میں بچوں کو اسی طرح نشوونما ہونے دینے کے بعد صرف شادی کی حد تک یہ زور زبردستی کسی طرح اسلامی روح سے ہم آہنگ نہیں ہے۔ جس کو ہو ایمان و دل عزیز اس کی لگلی میں جائے کیوں؟ یہ مرحلہ تو آنا ہی تھا۔ ایسے لوگوں کو پہلے ہی سوچ کر یا تو اس مغربی ماحول کو خیر باد کہہ کر واپس آ جانا چاہئے تھا اور نہیں آئے تو اس کے کڑوے کیلئے چھپلوں کو کھانا پڑے گا۔ اس کی اصلاح کے لئے مشرق میں رشتہ کرنے سے جو نتائج ہو سکتے ہیں ان کی سوالانامہ میں پوری طرح عکاسی کر دی گئی ہے۔ یہ رشتہ مذہبی، علمی و تہذیبی اعتبار سے بالکل غیر کفوئی ہوں گے، خواہ حسب و نسب کے اعتبار سے ایک ہوں جن کی اس ماحول میں پروردہ نسل کے لئے کوئی اہمیت نہیں ہے۔ شادی کے سلسلہ میں اس طرح کی زور زبردستی اور مکروہ فریب مغرب میں پروردہ اولاد کو مذہب سے اور دور کر دے گی اور اسلام کی الگ جگ ہنسائی ہوگی۔ ایسے خاندانوں کے لئے بہتر ہے کہ

اسی ماحول میں رہنے والے مسلمانوں کے درمیان رشتے تلاش کریں۔ اس مختصر تمہید کے بعد دیئے گئے سوالات کے جوابات پیش خدمت ہیں:

- ۱- بے شک اسلام میں عاقلهٗ بالغہ لڑکی کی رضامندی کو شریعت نے ضروری قرار دیا ہے اور مذکورہ ظالمانہ حربے رضامندی کے منافی ہیں، اس لئے شاید نکاح کا انعقاد ہی نہ ہو۔
- ۲- دھوکہ، مار پیٹ اور پاسپورٹ کو ضائع کر دینے جیسی دھمکی کے ذریعہ شادی کے لئے عاقلهٗ بالغہ لڑکی سے جبراً کراہ کے ساتھ ہاں کرالیا جائے یا دستخط کرا لئے جائیں تو یہ اس کی حقیقی رضا یا اذن ہرگز تسلیم نہیں ہوگا۔ اس طرح کی چیز کا تصور افریقیہ کے کسی جنگلی قبیلہ میں بھلے ہی کیا جائے اسلام میں اس کا کوئی تصور نہیں ہے۔
- ۳- تہذیبی و تمدنی اور علمی و مذہبی فرق کی بنیاد پر لڑکی کا یہ دعویٰ حق بجانب ہو گا کہ اس کی شادی جس سے کی جا رہی ہے وہ اس کا کفوئیں ہے اور اس بتا پر اس کو حق تفریق حاصل ہے۔
- ۴- اس طرح کے جبراً نکاح کے بعد دونوں کے درمیان تعلقات زن و شوئی قائم ہوتے ہیں تو اسے اقرار نکاح پر دلیل مانا جائے گا اور نہ نہیں (جس طرح ایک طلاق کے بعد اس طرح کا فعل رجوع کے مترادف ہوتا ہے اور ایسا نہ ہو تو جدائی ہو جاتی ہے)۔
- ۵- قاضی یا شرعی کونسل کو فریقین کے بیانات کے بعد اس بات کا یقین ہو جائے کہ لڑکی کو جبراً کراہ کے ذریعہ نکاح پر مجبور کیا تھا حالانکہ وہ کسی طرح راضی نہیں تھی تو قاضی یا شرعی کونسل اس نکاح کو فوج کر سکتے ہیں۔

## نکاح میں اولیاء کے اختیارات

مفتی احمد نادر القاسمی

اسلام کے معاشرتی اور ازدواجی نظام میں اولیاء کو بڑی قدر کی نگاہ سے دیکھا گیا ہے، اور شریعت کی طرف سے بہت سی معاشی، انتظامی، تربیتی اور اخلاقی ذمہ داریاں ان پر بڑائی گئی ہیں، اور اسے ہر ممکن نبھانے اور برتنے کا تقاضا کیا گیا ہے، اور ذمہ داریاں خواہ آداب و اخلاق، تعلیم و تربیت اور حسن معاشرت سے متعلق ہوں یا نافع و فقہ اور شادی بیاہ سے، ان میں کسی بھی قسم کی کوتاہی اور کسی پر سخت گرفت کی ہے، چنانچہ ارشاد نبوبی ہے:

”کلکم راع و کلکم مسئول عن رعيته“<sup>(۱)</sup> (کہ تم میں کا ہر شخص نگہبان ہے، اور ہر ایک سے اس کی رعیت (ماکتوں) کے بارے میں باز پرس ہو گی)۔

اسی طرح جب بچے جوان اور بالغ ہو جائیں تو ان کی وقت پر شادی بیاہ کر دینے کا بھی شریعت نے مطالبہ کیا ہے، چنانچہ قرآن کریم میں اللہ تعالیٰ کا ارشاد ہے:

”وأنكحوا الأيمانى منكم والصالحين من عبادكم و إمائكم إن يكونوا فقراء يغفهم الله من فضله“<sup>(۲)</sup> (اور نکاح کر دو بے نکاح لوگوں کا اپنے میں کے (اور ان غلام اور باندیوں کا جو نیک اور صالح ہوں) اگر وہ غریب اور مفلس ہوں گے تو اللہ تعالیٰ اپنے فضل سے انہیں غنی اور مالدار کر دے گا)۔

(۱) آخر جهاد شیخان فی کتاب الامارہ، الملوک و المرجان / ۲۷۸۔

(۲) سورہ نور: ۳۲۔

اسی طرح جناب رسول اللہ ﷺ کا ارشاد ہے:

”من ولد له ولد فليحسن اسمه وأدبه، فإذا بلغ فليزوجه، فإن بلغ ولم يزوجه، فأصحاب إثما فإنما إثمه على أبيه، وفي رواية: عن رسول الله ﷺ قال: في التوراة مكتوب من بلغت ابنته اثنتي عشرة سنة ولم يزوجها فأصابت إثما فِإِثْمَ ذلِكَ عَلَيْهِ“<sup>(۱)</sup> (جس شخص کے گھر بچہ پیدا ہو اسے چاہئے کہ اس کا اچھا سانام رکھے اور اسے عمدہ اخلاق و آداب سکھائے اور جب وہ بالغ ہو جائے تو اس کی شادی کرائے، بالغ ہونے کے بعد اس نے اس کی شادی نہیں کرائی اور اس سے کوئی گناہ سرزد ہو گیا تو اس گناہ کا وباں اس کے باپ پر ہو گا۔ اور دوسری روایت میں جناب رسول اللہ ﷺ نے فرمایا کہ توریت میں یہ موجود ہے کہ جس شخص کی لڑکی بارہ سال کی ہو گئی اور اس نے اس کی شادی نہیں کرائی اور اس لڑکی سے کوئی گناہ سرزد ہو گیا تو اس گناہ کا وباں اس شخص پر ہو گا)۔

یہی نہیں بلکہ معاشرے کو پاک و صاف رکھنے اور بن بیاہی عورتوں کے رشتہ ملنے کے بعد فوراً ان کا نکاح کر دینے کی جناب رسول اللہ ﷺ نے اولیاء کو تاکید فرمائی، چنانچہ ایک روایت میں ہے:

”ثلاث لا تؤخرها: الصلاة إذا آتت، والجنازة إذا حضرت، والأيم إذا وجدت لها كفواً“<sup>(۲)</sup>۔

(تین چیز میں تاخیر نہیں کرنی چاہئے، نماز جب اس کا وقت آجائے، جنازہ جب حاضر ہو جائے، اور جب بے شادی شدہ لڑکے یا لڑکی کا رشتہ مل جائے)۔

اولیاء کی رضامندی اور عاقلہ بالغہ سے اجازت:

لڑکے اور لڑکی کے نکاح اور شادی بیاہ میں والدین اور اولیاء کا کردار (باخصوص جب

(۱) رواہ البخاری فی شبہ الإيمان، نیزد کیھے: المذکورۃ ۲۷۱۲۔

(۲) رواہ الترمذی و قال: إسناده غريب.

بالغ ہوں) ایک دینی فریضہ اور شرعی حق کی حیثیت رکھتا ہے، اسے ہر ممکن ادا کرنا ہے۔ شریعت کے مقاصد، بندے کے عمومی مصالح اور سماجی زندگی کا گہرا ای سے مطالعہ کرنے سے معلوم ہوتا ہے کہ نکاح میں اولیاء کی رضامندی اگر وہ حد اعتماد میں ہو اور کسی خاص جگہ نکاح کی کسی مصلحت کی وجہ سے اجازت نہ دینے کی صورت میں ان کے شریعت کے دیئے ہوئے حقوق ضائع نہ ہو رہے ہوں، تو یہ یقیناً شرعاً مطلوب ہے اور وہ روایات جن میں اولیاء کی اجازت کو ضروری اور ان کی مرضی کے بغیر کئے ہوئے نکاح کو مردود و باطل گردانا گیا ہے، ان کا غشاء دراصل بھی ہے کہ اگر بچے اپنی مرضی سے اولیاء اور ذمہ دار کی اجازت کے بغیر اپنی شادی کر لیں گے تو سماجی حیثیت سے ان کی غیرت اور جذبات کو تھیس پہنچ گی جو یقیناً شریعت کی نگاہ میں والدین اور اولیاء کی ناقدری اور ادب و احترام سے دور کی بات ہے، نیز اس لئے بھی کہ اولیاء کی اجازت پر نکاح کو موقوف کر کے دراصل بڑ کے اور لڑکی کی شخصی عزت اور سماج میں اس کے وقار و احترام کو برقرار رکھنا ہے، تاکہ لوگ اسے برا اور معیوب نہ سمجھیں، اسی لئے روایات میں اولیاء کی اجازت و رضامندی کے بغیر کئے گئے نکاح کو معیوب سمجھا گیا ہے، اور بعض روایات میں تو اسے زنا تک کہہ دیا گیا ہے، اس باب کی چند وہ روایات ذیل میں درج کی جاتی ہیں جن سے ولی کی اجازت کے بغیر کئے گئے نکاح کے عدم انعقاد کا پتہ چلتا ہے:

”عن عائشة رضى الله تعالى عنها أن رسول الله ﷺ قال: أيمما امرأة نكحت بغير إذن وليها فنكاحها باطل، فنكاحها باطل، فنكاحها باطل، فإن دخل بها، فلها المهر بما استحل من فرجها فإن اشتجروا فالسلطان ولی من لا ولی له“ (۱)۔

(حضرت عائشہؓ قرأتی ہیں کہ رسول اللہ ﷺ نے فرمایا: جس عورت نے اپنا نکاح

رواه احمد والترمذی والبوداؤ وابن ماجہ.. والدارمی مشکاة ۲۰/۲۷۱-۲۷۲، طبع مکتبہ تھانوی سہارپور۔

(۱)

اپنے ولی کی اجازت کے بغیر کیا اس کا نکاح باطل ہے، اس کا نکاح باطل ہے، اور اگر اس کے شوہرنے دخول کر لیا تو اس عورت کا مہر اس کو اپنے لئے حلال سمجھنے کی وجہ سے اس پر واجب ہو گا، اور اگر اولیاء آپس میں اختلاف کر لیں تو سلطان اس کا ولی ہے، جس کا کوئی ولی نہیں)۔

اسی طرح حضرت ابن عباسؓ کی روایت میں ہے:

”أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: الْبَغَايَا الْلَّاتِي يَنْكَحُنَّ أَنفُسَهُنَّ بِغَيْرِ بَيْنَةٍ“ (۱)۔

(جناب رسول اللہ ﷺ نے فرمایا کہ وہ عورت زانیہ اور فاحشہ ہے جس نے اپنا نکاح بغیر ثبوت کے کر لیا (اس کی سند حضرت ابن عباسؓ پر موقوف ہے))۔

حضرت جابرؓ کی روایت میں ہے:

”أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: أَيُّمَا عَبْدٌ تزوجَ بِغَيْرِ إِذْنِ سَيِّدِهِ فَهُوَ عَاهِرٌ“ (۲)۔

(جناب رسول اللہ ﷺ نے فرمایا: جس غلام نے اپنے آقا کی اجازت کے بغیر پن شادی کر لی وہ زانی ہے)۔

اور حضرت ابو ہریرہؓ کی روایت میں ہے:

”قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تزوجِ الْمَرْأَةَ نَفْسُهَا فَإِنَّ الرَّانِيَةَ الَّتِي تزوجَ نَفْسَهَا“ (۳)۔

(رسول اللہ ﷺ نے فرمایا کہ کوئی عورت خود سے شادی نہ کرے، کیونکہ وہ عورت زانیہ ہے جو خود سے اپنی شادی کر لے (اولیاء کی اجازت کے بغیر))۔

مذکورہ بالاروایات سے یہ معلوم ہوتا ہے کہ لڑکیاں، خواہ بالغ ہوں، یا نابالغ ان کا نکاح

اولیاء کی اجازت اور مرضی کے بغیر درست نہیں۔

(۱) والصحيح أنه موقوف على ابن عباس، رواه الترمذى، مشكاة ۲۷۱/۲: ۲۷۱۔

(۲) رواه الترمذى وأبوداود والدارمى -مشكاة ۲۷۱/۲: ۲۷۱۔

(۳) رواه ابن ماجة -مشكاة ۲۷۱/۲: ۲۷۱۔

## اجازت کے عدم و جو ب کی روایات:

اب وہ روایات نقل کی جاتی ہیں جن سے معلوم ہوتا ہے کہ نکاح میں اڑ کی اگر بالغ اور عاقلہ ہو اور اپنی زندگی کا فیصلہ خود کر سکتی ہو تو اس کی مرضی اور اجازت کے بغیر، یا اس کی منشاء کے خلاف اور جبرا اکراہ کے ساتھ کسی دوسرا جگہ شادی کر دینا درست نہیں، خواہ وہ اولیاء کی نظر میں کتنا ہی بہتر رشتہ کیوں نہ ہو، مگر وہ شرعاً اس کے مجاز نہیں، اللہ تعالیٰ کا ارشاد ہے:

”وإذا طلقت النساء بلغن أجلهن فلا تعضلوهن أن ينكحن أزواجهن إذا تراضوا بينهم بالمعروف، ذلك يوعظ به من كان منكم يؤمن بالله واليوم الآخر ذلكم أز کی لكم وأطهر والله يعلم وأنتم لا تعلمون“<sup>(۱)</sup>۔

(اور جب تم نے عورتوں کو طلاق دے دی اور وہ اپنے عدت کے ایام پوری کر چکیں تو تم ان کو اپنے انہیں سابقہ خاوندوں سے نکاح کرنے سے مت رو کو جب دونوں آپس میں خوش گوارا ماحول میں اور دستور کے مطابق نکاح کرنے پر رضا مند ہوں، یہ نصیحت ان لوگوں کو کی جاتی ہے جو اللہ اور یوم آخرت پر ایمان رکھتے ہیں، اور اسی میں تمہارے لئے بڑی پاکیزگی اور سترائی کی بات ہے، اس بات کو اللہ جانتا ہے اور تم نہیں جانتے)۔

”فإذا بلغن أجلهن فلا جناح عليكم فيما فعلن في أنفسهن بالمعروف والله بما تعلمون خبير“<sup>(۲)</sup>۔

(توجہ پوری کر چکیں وہ اپنی عدت تو تم پر کوئی گناہ نہیں اس بات میں کرو کوئی فیصلہ کریں اپنے حق میں قاعدہ کے مطابق، اور اللہ تعالیٰ اچھی طرح واقف اور باخبر ہے تمہارے کاموں سے جو تم کرتے ہو)۔

”وَعَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا تنكحُ الْأَيْمَ حَتَّى

(۱) سورہ بقرہ: ۲۳۲۔

(۲) سورہ بقرہ: ۲۳۳۔

تستامر، ولا تنكح البكر حتى تستاذن قالوا: يا رسول الله! وكيف إذنها؟ قال: أن تسكت” (۱)۔

(ثیبہ کا نکاح اس سے رائے لئے بغیر نہیں کیا جاسکتا ہے، اور باکرہ کا نکاح اس کی اجازت کے بغیر نہ کیا جائے، صحابہ نے پوچھا اس کا طریقہ کیا ہوگا؟ فرمایا: اس کی طرف سے اجازت اس کی خاموشی ہے)۔

”عن ابن عباس أَنَّ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ قَالَ: الْأَئِمَّةُ أَحَقُّ بِنَفْسِهَا مِنْ وَلِيهَا، وَالْبَكَرُ تَسْتَأْذِنُ فِي نَفْسِهَا وَإِذْنَهَا صَمَاتِهَا، وَفِي رِوَايَةِ الشَّيْبِ أَحَقُّ بِنَفْسِهَا مِنْ وَلِيهَا، وَالْبَكَرُ تَسْتَأْمِرُ وَإِذْنَهَا سُكُوتُهَا، وَفِي رِوَايَةِ الْبَكَرِ يَسْتَأْذِنُهَا أَبُوهَا فِي نَفْسِهَا“ (۲)۔

(بے شوہروالی (آئمہ) اپنی ذات کی ولی سے زیادہ حق دار ہے، اور باکرہ سے اس کی ذات کے بارے میں اجازت لی جائے گی، اور اس کی اجازت اس کی خاموشی ہے۔ اور ایک روایت میں ہے کہ ثیبہ (شوہردیدہ) اپنی ذات کی ولی سے زیادہ حق دار ہے، اور باکرہ سے رائے لی جائے گی، اور اس کی رائے خاموشی ہے۔ اور ایک دوسری روایت میں ہے کہ باکرہ کے بارے میں اس کے والد اس سے اجازت لیں گے)۔

”عن خنساء بنت خدام أَنَّ أَبَاهَا زَوْجَهَا وَهِيَ ثَيْبٌ فَكَرِهَتْ ذَلِكَ فَأَتَتْ رَسُولَ اللَّهِ صَلَّى اللَّهُ عَلَيْهِ وَاٰلِهٖ وَسَلَّمَ فَرَدَ نَكَاحَهَا“ (۳)۔

(خنساء بنت خدام سے روایت ہے کہ ان کے والد نے ان کی شادی بغیر ان کی اجازت کے کر دی جب کہ وہ ثیبہ تھیں، وہ اس شادی سے خوش نہیں تھیں، لہذا انہوں نے رسول اللہ صلی اللہ علیہ وسلم سے اس کی شکایت کی تو جناب رسول اللہ صلی اللہ علیہ وسلم نے اس نکاح کو رد فرمادیا)۔

(۱) مسلم ۵/۲۱۸، وافقہ البخاری، والتسائی عن جعی بن أبي شربہ۔

(۲) مسلم: باب استذان الشیب فی النکاح بابطن ۵/۲۲۰۔

(۳) رواہ البخاری - مشکات ۲۷۰، ۳۷۰۔

## اس باب سے متعلق روایات پر اصولی بحث:

وہ تمام روایات جن میں اس بات کی طرف اشارہ کیا گیا ہے کہ ”ولی کی اجازت کے بغیر باکرہ کائنات کا نکاح باطل ہے، یا جن میں یہ کہا گیا ہے کہ جس نے اپنے ولی کی اجازت کے بغیر اپنا نکاح کر لیا تو وہ زانی ہے“، ان تمام روایات کی سندی حیثیت کو بھی سامنے رکھنا چاہئے۔

حضرت خسرو بنت خدام<sup>(۱)</sup> والی حدیث جس میں جناب رسول اللہ ﷺ نے نکاح کو رد فرمادیا تھا یہ حدیث بھی مرسلا ہے اور اس کی روایت ابو سلمہ نے کی ہے۔ فرواد ابو سلمہ مرسلا، اور مرسلا روایات علی الاطلاق قابل جحت نہیں ہوتیں<sup>(۲)</sup>۔

حدیث: ”لا نکاح إلا بولی“ یہ روایت بھی عن ابی اسحاق عن ابی بردة مرسلا ہے (یعنی وہ حدیث جس میں سندا کا آخری حصہ یعنی تابعی سے اوپر کے راوی کا نام غائب ہو) سفیان ثوری کے بعض تلامذہ نے اسحاق کے واسطے سے اسے مرفوع یعنی (وہ حدیث جو رسول اللہ ﷺ تک پہنچتی ہو اور نجی میں کوئی راوی غائب نہ ہو) ذکر کرنے کی کوشش کی ہے جو صحیح نہیں ہے۔ عثمان زیلیعی کہتے ہیں: ”وأسنده بعض أصحاب سفیان عن ابی إسحاق ولا یصح“، البته موصوف عن ابی اسحاق عن ابی بردة عن ابی موسی عن النبی ﷺ والی روایت کو درست اور متصل قرار دیتے ہیں ان کے الفاظ ہیں: ”ورواية هولاء الذين رووا عن ابی إسحاق عن ابی بردة عن ابی موسی عن النبی ﷺ“ لا نکاح إلا بولی ” عندی صحح“<sup>(۳)</sup> اس کی روایت ابو داؤد، ترمذی اور ابن ماجہ نے کی ہے، گویا یہ ثابت شدہ روایت ہے، مگر ضعیف ہونے سے انکار نہیں کیا جاسکتا، اگرچہ سند میں اختلاف ہے اور اسی اختلاف کا تذکرہ امام ترمذی نے کیا ہے۔ اس کے علاوہ اس حدیث کی دو اور سندیں ہیں:

(۱) بخاری بن الحکیم، احمد بن السندي ۳۶۸۰/۲۔

(۲) والمسلم ليس بحججة، نسب الرأي ۲۳۲/۳۔

(۳) نسب الرأي ۲۳۲/۳۔

ایک عن عروہ عن عائشہ جس کی روایت ابن ماجہ نے کی ہے، اس روایت میں ایک راوی حاجج ہے جو ضعیف ہے، دوسری سند عن ہشام عن عائشہ ہے، اس میں ایک راوی محمد بن بزید بن سنان ہیں، اور اتفاق کی بات یہ ہے کہ دونوں باپ بیٹے ضعیف ہیں (۱)، ابن حجر نے عدی بن افضل کے واسطے نقل کیا ہے اور عدی کو ضعیف گردانا ہے (۲)۔

حدیث: "لَا تزوج المرأة نفسها فإن الزانية هي التي تزوج نفسها" اس کی روایت دارقطنی نے کی ہے اور عن ابی ہریرہ عن النبی ﷺ روایت ہے۔ اس میں دور اوی ہیں، ایک جیل اور دوسرے مسلم ان دونوں کے بارے میں ابن الجوزی کہتے ہیں: "وَجَمِيلٌ وَمُسْلِمٌ هَذَا لَا يَعْرِفَانَ" یہ روایت بھی موقوف ہے "ورواه بحر بن نضر.....عن ابن سیرین عن ابی ہریرة موقوفا وهو اشبہ" (۳)۔ اس زمرے کی تقریباً تمام روایات کو ابن الجوزی نے "أحاديث واهية ضعيفة" یعنی ضعیف و بے حیثیت کہا ہے (۴)۔

حدیث: "أيما امرأة نكحت بغير إذن وليها فنكاحها باطل.....الخ"۔  
اس روایت میں ایک راوی عمر بن صبح ہے جو ضعیف ہے، اس حدیث کی ایک سند حضرت انس کے واسطے سے ہے، ایک حضرت علی کے واسطے سے، دو حضرت ابو ہریرہ کے واسطے سے، ایک حضرت جابر سے اور ان تمام سندوں میں کوئی نہ کوئی ضعف ہے، حضرت ابو ہریرہ والی دونوں سندوں میں سے ایک میں سلیمان بن ارمٰ جن کو ابن عدی نے ضعیف قرار دیا ہے اور دوسرے میں عزرمی ہیں جن کو بخاری، نسائی اور ابن معین نے کمزور قرار دیا ہے، عثمان زیلمی آخر میں لکھتے ہیں: "وَهَذِهِ الْأَحَادِيثُ كُلُّهَا غَيْرُ مَحْفُوظَةٍ إِنْتَهِي" یعنی یہ تمام حدیثیں غیر محفوظ

(۱) دیکھئے: نصب الرایہ ۲۳۶/۳۔

(۲) دیکھئے: تلخیص الحکیم ۱۶۲/۲۔

(۳) نصب الرایہ ۲۳۷/۳۔

حوالہ سابق۔

ہیں (۱)، متدرک نے اس روایت کو بخاری و مسلم کی شرط کے مطابق قرار دیا ہے۔ امام ترمذی نے حسن کہا ہے، باوجود اس کے کہ اس روایت پر کلام کیا گیا ہے، صاحب نصب الرای آگے تحریر کرتے ہیں: ”وفیہ کلام تقدم، و تقدم ذلک فی حدیث ابن عباس، و فی حدیث جابر، و فی حدیث علی، و فی حدیث عبد الله بن عمرو بن العاص وكلها معلولة“ یعنی ان سب میں کمزوری ہے (۲)۔

حدیث: ”لا تنكحوا النساء إلا الأكفاء ولا يزوجهن إلا الأولياء ولا مهر دون عشرة دراهم“ یہ حدیث بھی اسی باب سے متعلق ہے۔ اس کی روایت یہیتی نے سنن میں کی ہے، اس کے راوی مبشر بن عبید ہے جو متروک الحدیث ہے اس کے اوپر جھوٹ اور حدیث گھرنے کا الزام ہے، امام احمد بن حنبل نے ان سے مروی روایات کے متعلق کہا ہے: ”أحاديث مبشر بن عبید موضوعة كذب“ یعنی ان کی روایات موضوع ہیں (۳)۔  
 یہاں سے یہ شہ کہ اولیاء کو شیبہ پر کسی جرکا اختیار نہیں لیکن باکرہ پر ہے ختم ہو جاتا ہے، کیونکہ یہیتی کی وہ روایت جو حضرت ابن عباس سے مروی ہے، اس میں بصراحت موجود ہے کہ آپ ﷺ نے شیبہ اور باکرہ دونوں کا نکاح ان کی مرضی کے خلاف کئے جانے کو رد فرمادیا: ”عن ابن عباس أن النبي ﷺ رد نكاح بكر و ثيب أنك حهمما أبوهما وهما كارهتان فرد النبي ﷺ نكاحهما“ (۴)۔

مذکورہ تشریحات سے یہ بات تو ثابت ہو ہی جاتی ہے کہ اس باب کی تمام روایات متكلّم فیہ یا مرسّل، یا ضعیف ہیں یا ان میں کوئی نہ کوئی فیکی کی ہے، اس لئے مسائل کے اتنباط میں علماء اور مجتہدین کو اسے پیش نظر ضرور کرنا چاہئے۔

(۱) نصب الرایہ ۲۲۵۔

(۲) حوالہ سابق ۲۲۶۔

(۳) حوالہ سابق ۲۲۸۔

(۴) یہیتی ۲۲۳/۳ حدیث نمبر ۳۸۔ بحوالہ نصب الرایہ ۳/۲۳۱۔

## اممہ کے نقاط نظر:

مذکورہ بالا نصوص اور آیات و احادیث نے اتنا تو واضح ہے کہ روایات دونوں طرح کی ہیں اور اسی وجہ سے فقہاء کے درمیان اختلاف رائے پایا جاتا ہے۔ امام مالک اور امام شافعی کی رائے ہے کہ ولی کی اجازت اور رضا مندی شرط ہے، عاقلہ بالغہ اپنی مرضی سے جہاں چاہے شادی نہیں کر سکتی، اور اگر کر لیا تو نکاح درست نہیں ہوگا، خواہ شیبہ ہو، یا باکرہ، چنانچہ علامہ نووی ”شرح مسلم“ میں لکھتے ہیں:

”وَأَخْتَلَفُ الْعُلَمَاءُ فِي اِنْتِرَاطِ الْوَلِيِّ، فَقَالَ مَالِكٌ وَالشَّافِعِيُّ: يَشْتَرِطُ وَلَا يَصْحُ نِكَاحٌ إِلَّا بِوْلَى، وَقَالَ أَبُو حُنْيَفَةَ رَحْمَهُ اللَّهُ: لَا يَشْتَرِطُ فِي الشَّيْبِ وَلَا فِي الْبَكْرِ الْبَالِغَةِ، بَلْ لَهَا أَنْ تَزُوْجَ نَفْسَهَا بِغَيْرِ إِذْنِ وَلِيْهَا“ (۱)۔

(نکاح میں اولیاء کے شرط قرار دیئے جانے کی بابت علماء کے درمیان اختلاف ہے، امام مالک اور امام شافعی کے نزدیک ولی کا ہونا شرط ہے، اور نکاح ولی کے بغیر درست نہیں، اور امام ابوحنیفہ کے نزدیک نہ تو شیبہ کے نکاح میں ولی کا ہونا شرط ہے، اور نہ باکرہ بالغہ کے، اسے پورا اختیار ہے کہ وہ ولی کی اجازت کے بغیر اپنا نکاح کر لے)۔

اور ”ہدایہ“ میں ہے:

”وَلَا يَجُوزُ لِلْوَلِيِّ إِجْبَارُ الْبَكْرِ الْبَالِغَةِ عَلَى النِّكَاحِ خَلِافًا لِلشَّافِعِيِّ رَحْمَهُ اللَّهُ لَهُ الْإِعْتَبَارُ بِالصَّغِيرَةِ، وَهَذَا، لِأَنَّهَا جَاهِلَةٌ بِأَمْرِ النِّكَاحِ لِعدَمِ التَّجْرِيَةِ، وَلَهَذَا يَقْبضُ الْأَبُّ صِدَاقَهَا بِغَيْرِ أَمْرِهَا، وَلَنَا أَنَّهَا حِرَةٌ مُخَاطَبَةٌ فَلَا يَكُونُ لِلْغَيْرِ عَلَيْهَا وَلَا يَةٌ، وَالْوَلَايَةُ عَلَى الصَّغِيرَةِ لِقصُورِ عُقْلَهَا، وَقَدْ كَمَلَ بِالبلوغِ بَدْلِيلٍ

(۱) شرح مسلم للنووي ۲/۳۵۵، طبع مختارین ڈیپنی سہار نور۔

توجه الخطاب، فصار كالغلام و كالتصرف في المال، وإنما يملك الألب قبض الصداق برضاهـا دلالة، ولهذا لا يملك مع نهيها” (۱)۔

(ولی کے لئے باکرہ بالغہ پر نکاح میں جر کرنا جائز نہیں، اس میں امام شافعی کا اختلاف ہے، وہ باکرہ بالغہ کو صغيرہ پر تقيس کرتے ہیں، وہ کہتے ہیں کہ یہ اس لئے ہے کہ وہ عدم جر بہ کی بنابر نکاح کے معاملات سے ناواقف ہوتی ہے، اور یہی وجہ ہے کہ ولی اپنی صغيرہ پرچی کا مهر اس کی اجازت کے بغیر بھی لے سکتا ہے۔ ہمارا استدلال یہ ہے کہ عاقلہ بالغہ چونکہ آزاد ہے، اور براہ راست شریعت کی مخاطب ہے، لہذا اولیاء کو اس پر کسی قسم کی ولایت حاصل نہیں ہوگی، اور جہاں تک صغيرہ پر ولایت کا تعلق ہے تو وہ صرف عقل و شعور کی کمی کی وجہ سے ہے، اور یہ کمی بالغ ہونے سے پوری ہو جاتی ہے، جس کی دلیل اس کا احکام کا مخاطب اور مکلف ہوتا ہے، لہذا وہ ایسے ہی ہو گئی، جیسے لڑکا کہ اس کو اپنے اوپر تصرف کا پورا اختیار حاصل ہوتا ہے، اور جس طرح اپنے مال میں وہ پوری طرح تصرف کی حقدار ہے (اپنے نفس پر بھی حقدار ہو گئی)۔ اور جہاں تک باپ کے مہر وصول کرنے کے اختیار کا تعلق ہے، تو وہ اس کی رضا مندی اور اشارہ کی بنیاد پر ہے، یہی وجہ ہے کہ اگر وہ اپنے والد کو مہر وصول کرنے سے منع کر دے تو وہ وصول نہیں کر سکتا)۔

### ترجمہ:

اس باب میں چونکہ روایات دونوں طرح کی ہیں جیسا کہ ابھی اوپر ذکر ہوا، اس لئے بظاہر یہ دقت محسوس ہوتی ہے کہ کس پر عمل کیا جائے، یا کوئی ایسی راہ اختیار کی جائے جس میں دونوں پر عمل ممکن ہو سکے، لہذا اس کے لئے ترجیح و تطبیق کا راستہ ہی اختیار کیا جانا زیادہ بہتر معلوم ہوتا ہے، تاکہ روایات کی بے جاتا و میں اور نقد و تبرہ سے چاہا سکے۔

(۱) البدری مع المختصر ۲۵۱/۳

امام شافعیؓ کا اس باب میں اگرچہ اختلاف مقول ہے مگر خود شافعیہ کے یہاں اس پر عمل نہیں ہے، اور نووی اور قاضی عیاض کی رائے اس سے مختلف ہے، اور جہاں تک ثبوت حق کا تعلق ہے تو اس میں کوئی شک نہیں کہ حق اولیاء کے بھی ہیں، اور عاقلہ کے بھی ہیں، البتہ دیکھنا یہ ہے کہ شرعاً کس کا حق مقدم ہے؟ اس بارے میں نووی لکھتے ہیں:

”آن لفظة “أحق“ هنا مشاركة، معناه أن لها في نفسها في النكاح حقا، ولو ليها حقا، وحقها أو كد من حقه، فإنه لو أراد تزويجهها كفوا وامتنع لم تجبر، ولو أرادت أن تتزوج كفوا فامتنع الولي أجبر، فإن اسر زوجها القاضي، فدل على تاكد حقها“ (۱)۔

(لفظ ”أحق“ یہاں پر دونوں کے حق کو شامل ہے، لہذا اس کا معنی یہ ہو گا کہ عاقلہ بالغہ کا بھی نکاح میں اپنے اپر حق ہے اور ولی کا بھی اس پر حق ہے، اور عاقلہ کا حق ولی کے حق پر مقدم اور موکد ہے، لہذا ولی اگر اس کی شادی کفویں کرنا چاہے اور عاقلہ بالغہ انکار کرے تو اس کو اس شادی پر مجبور نہیں کیا جائے گا، اور اگر وہ خود کفویں شادی کرنا چاہے اور ولی کو اس سے انکار ہو تو ولی کو مجبور کیا جائے گا، اور اگر وہ اپنے انکار پر مصروف ہے تو قاضی اس کی شادی کرائے گا، یہ اس بات کی دلیل ہے کہ اس کا حق ولی کے حق پر مقدم ہے)۔

اسی لئے فقہاء حنفیہ نے ولایت کی دو فرمیں کی ہیں اور نابالغہ پر ولایت اجبار اور بالغہ عاقلہ پر ولایت استحباب کو ثابت کیا ہے، چنانچہ علامہ ابن الہمام حنفی لکھتے ہیں:

”والولاية في النكاح نوعان: ولایة ندب واستحباب وهو الولاية على

البالغة العاقلة بکرا كانت او ثیبا.....“ (۲)۔

(۱) شرح سلم للنحوی ۲۵۵/۲۔

(۲) في القدر ۱۵۹/۳۔

(نکاح میں ولایت و مطروح کی ہوتی ہے، ولایت احتجابی، اور وہ عاقلہ بالغہ پر ہے، خواہ شیبہ ہو یا بارکہ……)۔

اور وہ مقام میں ہے:

”وہی نوعان: ولایة ندب علی المکلفة ولو بکرا، وولایة إجبار علی الصغیرۃ ولو ثیباً و معتوهہ“ (ولایت کی دو قسم ہے: ندب، یہ مکلفہ پر ہے اگرچہ باکرہ ہو، اور اجبار، یہ صغيرہ پر ہے اگرچہ وہ شیبہ ہو اور کم عقل ہو)۔

### یک شبہ اور اس کا ازالہ:

دونوں طرح کی روایات کو اگر سامنے رکھا جائے تو تجویاتی پہلو سے یہ سوال پیدا ہوتا ہے کہ جب سارے حقوق خود عاقلہ بالغہ کے ہیں اور اولیاء کو کوئی اختیار اس پر نہیں تو پھر ان روایات کی کیا توجیہ کی جائے گی جن میں اولیاء کو قدر کی نگاہ سے دیکھا گیا ہے، اور جیسا کہ بعض روایات میں کہا گیا ہے کہ ان کے بغیر نکاح ہی درست نہیں ہے، اس سے تو بظاہر دونوں روایتوں میں تعارض معلوم ہوتا ہے؟ واضح رہے کہ اس سلسلہ میں ابن ہمام نے بڑی تفصیل سے کلام کیا ہے، اور دونوں کے درمیان تقطیق کی کوشش بھی کی ہے، اور جواب بھی دیا ہے، چنانچہ قرآن کریم کی ان دو آیات: ”وإذا طلقتم النساء فبلغهن أجهلهن فلا تعضلوهن أن ينكحن أزواجهن إذا تراضوا بينهم بالمعروف“<sup>(۱)</sup> اور ”فإذا بلغن أجهلهن فلا جناح عليكم فيما فعلن في أنفسهن بالمعروف والله بما تعملون خبير“<sup>(۲)</sup> میں یہ بات کہی گئی ہے کہ محض دفع عار اور سماجی اعتبار سے باعث گنگ ہونے کی بنیاد پر عاقلہ بالغہ اور شیبہ یعنی شوہر دیدہ عورت کو شرع کے دینے ہوئے شخصی اور ذاتی حقوق پر عمل کرنے سے روکنے کا اولیاء کو

(۱) سورہ بقرہ: ۲۳۲۔

(۲) سورہ بقرہ: ۲۳۳۔

کوئی حق نہیں ہے، اور شان کو یہ اختیار ہے کہ اس کی مرضی کے خلاف جبرا کراہ کے ذریعہ جہاں چاہیں نکاح کر دیں، یا ان کو اپنا نکاح مرضی کے مطابق کرنے سے روکیں، چنانچہ وہ لکھتے ہیں:

”فَإِنْ لَهُ أَدْلَةً أُخْرَى سَمِعِيَّةٌ هِيَ الْمُعْمُولُ عَلَيْهَا، وَهِيَ قَوْلُهُ تَعَالَى: “فَلَا  
تَعْضُلُوهُنَّ أَنْ يَنْكِحُنَّ أَزْوَاجَهُنَّ” نہیٰ الأُولَيَاءِ عَنْ مَنْعِهِنَّ مِنْ نِكَاحٍ مِنْ أَنْ  
يَنْكِحُنَّ إِذَا أَرِيدَ بِالنِّكَاحِ الْعَقْدَ، هَذَا بَعْدَ تَسْلِيمِ كُونِ الْخَطَابِ لِلأُولَيَاءِ، وَإِلَّا  
فَقَدْ قِيلَ لِلأَزْوَاجِ: فَإِنَّ الْخَطَابَ مَعَهُمْ فِي أَوَّلِ الْآيَةِ: ”وَإِذَا طَلَقْتُمُ النِّسَاءَ فَلَا  
تَعْضُلُوهُنَّ“ ای لا تمنعوهن حسا بعد انقضاء العدة ان يتزوجن“ (۱)۔

(جو لوگ اجراء کے قائل نہیں ان کے پاس دوسرا بھی سماںی اور نقیٰ لیلیں ہیں جو ان  
کے دلائل کو مزید معتمد بناتی ہیں اور وہ اللہ تعالیٰ کا ارشاد ہے: ”فَلَا تَعْضُلُوهُنَّ أَنْ يَنْكِحُنَّ  
أَزْوَاجَهُنَّ“ اس میں اولیاء کو عالمہ بالغہ کے اپنے نکاح سے روکنے سے منع کیا گیا ہے، جب وہ  
شادی کرنا چاہیں، اور یہ بھی اس بات کے تسلیم کر لینے کے بعد کہ اس آیت میں خطاب اولیاء کو  
کیا گیا ہے، کیونکہ شوہروں کو تو پہلی آیت میں مخاطب کیا ہی گیا ہے: ”فَلَا جَنَاحٌ عَلَيْكُمْ فِيمَا  
فَعَلْتُمُ الْخَ“ (جب تم عورتوں کو طلاق دے دو تو ان کو عدالت کے بعد حصی طور پر اور قید کر کے نکاح  
سے نہ روکو)۔

اسی طرح دونوں روایت کے تعارض سے متعلق لکھتے ہیں:

”وَأَمَّا الْحَدِيثُ الْمَذْكُورُ وَمَا بِمَعْنَاهُ مِنَ الْأَحَادِيثِ فَمَعْارِضَةٌ بِقَوْلِهِ  
عَلَيْهِ الْأَيْمَمُ أَحَقُّ بِنَفْسِهَا مِنْ وَلِيهَا، رَوَاهُ مُسْلِمٌ وَأَبُو دَاوُدَ وَالترْمِذِيُّ وَالنَّسَائِيُّ

وَمَالِكُ فِي الْمَؤْطَأَ، وَالْأَيْمَمُ لَا زُوْجٌ لَهَا بَكْرًا كَانَتْ أُوْثِيَا، وَجَهَ الْاسْتِدْلَالُ أَنَّهُ  
أَنْبَتَ لِكُلِّ مِنْهَا وَمِنَ الْوَلِيِّ حَقًا فِي ضَمْنِ قَوْلِهِ ”أَحَقُّ“، وَمَعْلُومٌ أَنَّهُ لَيْسَ لِلْوَلِي

سوی مباشرة العقد إذا رضيت، وقد جعلها أحق منه به، فبعد هذا إما أن يجري بين هذا الحديث وما رواه الحاكم المعارض والترجح، أو طريقة الجمع فعلى الأول يترجح هذا بقوة السند وعدم الاختلاف فى صحته بخلاف الحديدين - فإنهما ضعيفان ف الحديث "لا نكاح إلا بولى" مضطرب فى أسناده فى وصله وانقطاعه وإرساله - قال الترمذى : هذا حديث فيه اختلاف<sup>(۱)</sup>۔

(مذکورہ حدیث اور ان کے ہم معنی روایات رسول اللہ ﷺ کے اس ارشاد: "الاَئِيمَةُ أَحْقَى بِنَفْسِهَا مِنْ وَلِيَّهَا" سے معارض ہیں، وجہ استدلال یہ ہے کہ لفظ "أَحْقَى" کے ضمن میں ولی کے لئے بھی حق ثابت کیا گیا ہے اور "أَيْمَى" کے لئے بھی، حالانکہ یہ بات واضح ہے کہ اولیاء کے لئے صرف یہ حق ہے کہ جب وہ (عقلہ) کسی نکاح پر راضی ہو تو وہ ان کا نکاح کر دیں، گویا اس نے رضامندی کے بعد ولی کو عتقہ کا حق سونپا ہے، اس تفصیل کے بعد یا تو اس حدیث اور وہ روایت جسے حاکم نے کی ہے، کے درمیان معارضہ اور ترجیح کو باقی رکھا جائے، یا پھر دونوں میں تقطیق کا راستہ تلاش کیا جائے، لہذا پہلی صورت میں سند کی قوت اور اس کی صحت میں عدم اختلاف کی بنیاد پر اس کو ترجیح دی جائے گی، بخلاف اولیاء کی شرط والی دونوں حدیثوں کے، کیونکہ وہ دونوں ضعیف ہیں، حدیث "لا نكاح إلا بولى" کی سند میں اتصال، انقطاع اور ارسال کے سلسلہ میں اضطراب پایا جاتا ہے، اور ترمذی کہتے ہیں کہ اس حدیث میں اختلاف ہے)۔

### خلاصہ:

مذکورہ بالامام تفصیلات اور نصوص، نیز تجزیہ سے یہ بات واضح ہوتی ہے کہ عاقلہ بالغ لڑکی پر اولیاء کو ولایت اجبار حاصل نہیں ہے، بلکہ ولایت انتخاب ہے، اور جن روایات میں اولیاء

(۱) فتح القدر بر ۲۵۰/۳

کی اجازت کے بغیر نکاح کو باطل قرار دیا گیا ہے، یا اجازت کی بات کہی گئی ہے وہ استحباب کے طور پر ہے، نہ کہ وجوب کے، لہذا کوئی شخص اگر لڑکی کی شادی جبراً کفو، یا غیر کفو میں اپنی پسند سے کر دیتا ہے اور لڑکی اسے ناپسند کرتی ہے تو لڑکی کو قاضی کی عدالت میں اپنا نکاح فتح کرانے کا اختیار ہو گا، یا نکاح کے وقت ایسا ماحول پیدا کر دیا گیا کہ شرم و حیا اور حالات کے جرکی بنیاد پر کچھ بول نہ سکی یا ہاں کہہ دیا اور نکاح ہو گیا تو نکاح تو منعقد ہو جائے گا، البتہ اسے بعد عدالت قاضی فتح کرانے کا اختیار ہو گا، اس طرح کاماحول بنا کر جبراً شادی کرنے کا اولیاء کو شرعی نقطہ نظر سے کوئی حق حاصل نہیں، ولی خواہ باب پہ کیوں نہ ہو۔

البتہ لڑکی کو چاہئے کہ اپنی پسند کی بابت اپنے والدین اور اولیاء کو بتائے، اور اگر کوئی رشتہ پسند ہو تو اولیاء کو اپنا معاملہ اخلاقی طور پر سپرد کرے تاکہ لوگ معاشرے میں اسے گری نظر و رو سے نہ دیکھیں، فقهاء نے بھی اس کی طرف اشارہ کیا ہے، چنانچہ در مقابلہ میں ہے: "یستحب للمرأة تفويض أمرها إلى وليهما كى لا تنسب إلى الوقاحة" (عورت کے لئے بہتر بات یہ ہے کہ وہ اپنا معاملہ اپنے ولی کے سپرد کرے تاکہ لوگ اسے بے حیائی کی طرف منسوب نہ کریں)۔

## جبری شادی

مولانا عبدالحدیڈ اپوری

دارالعلوم گجرات

۱۔ عاقلہ بالغہ لڑکی نکاح میں خود مختار ہے، اسے کوئی بھی نکاح پر مجبور نہیں کر سکتا اور اس کی اجازت کے بغیر کسی نے اس کی طرف سے نکاح قبول کر لیا تو یہ نکاح درست نہیں ہے، غرض یہ کہ عاقلہ بالغہ جب تک خود قبول نہ کرے یا کسی کو اپنا وکیل نہ بنائے اس وقت تک اس کا نکاح صحیح نہیں ہے، اس کی رضا کے بغیر اس کے والدین کی اجازت کا کوئی اعتبار نہیں ہے۔

”الأيم أحق بنفسها من ولتها“<sup>(۱)</sup> (شوہر دیدہ عورت اپنے ولی کے مقابلہ میں اپنی ذات کی زیادہ حق دار ہے)۔

حدیث: ”ثلاث جد هن جد و هزلهن جد“ (تین امور میں سنجیدگی سنجیدگی ہے اور نہ آن کرنا بھی سنجیدگی ہے) کے پیش نظر اگر لڑکی نے زد کوب کے ڈر سے یا نفیاتی دباؤ میں آ کر کیا پاسپورٹ ضائع کرنے کی دھمکی سے بچنے کے لئے رضامندی ظاہر کر دی جب کہ دل سے اس نکاح پر راضی نہیں ہے تو اس کا نکاح ہو جانا چاہئے۔

۲۔ قاضی یا شرعی کو نسل اس نکاح کو فتح کر سکتے ہیں، اس کی دلیل ایک حدیث شریف ہے:

(۱) مسلم، ابو داؤد، ترمذی، نسائی، موطا۔

”عن خنساء بنت خدام أن أباها زوجها وهي ثيب فكرهت ذلك  
فأدت رسول الله ﷺ فرداً نكاحها“ (حضرت خنساء بنت خدام انصاریہ سے روایت ہے  
کہ ان کے والد نے ان کا نکاح کر دیا اور وہ شیبہ تھیں، تو انہوں نے اس نکاح کو ناپسند کیا، چنانچہ وہ  
رسول اکرم ﷺ کے پاس آئیں تو آپ ﷺ نے ان کا نکاح رد کر دیا) اور ابن ماجہ کی روایت  
میں ہے ”نكاح أبيها“ (آپ ﷺ نے ان کے والد کے کئے ہوئے نکاح کو رد کر دیا)۔  
فقباء کرام نے کفاءت کا اعتبار چار چیزوں میں کیا ہے: - نسب، ۲- دین،  
۳- مال، ۴- پیشہ، لہذا برطانیہ کے ماحول میں رہنے والی لڑکی اور ہندوستان میں پرورش پانے  
والے لڑکے کے درمیان جو معاشرتی فرق ہے، اس کا اعتبار نہیں کیا جائے گا، اس بنیاد پر اگر لڑکی  
یہ دعویٰ کرے کہ میرا نکاح کفوئیں نہیں ہو اور اس بنابری میں تفریق کا حق حاصل ہے تو اسے اس  
طرح کا دعویٰ کرنے کا حق نہیں ہو گا۔

# جبری شادی

مفتی محمد عبدالرحیم تاکی  
جامعہ خیر العلوم، نور محل روڈ، بھوپال

۱ - ایسا نکاح جائز نہیں ہے<sup>(۱)</sup>۔

۲ - ولی اگر دھوکہ دے کر نکاح کر دے تو حقیقت کی خبر ہونے پر عاقله بالغ اس نکاح کو رد کر سکتی ہے<sup>(۲)</sup>۔

نکاح کے سلسلے میں عاقله بالغ کی رضامندی کے متعلق ولی کا قول معتبر نہیں:

”ولا یقبل علیها قول ولیها بالرضاء، لأنه یقر علیها بثبوت الملک

للزوج، وإقراره علیها بالنکاح بعد بلوغها غير صحيح“<sup>(۳)</sup> (اس کے خلاف اس کی رضامندی کے بارے میں اس کے ولی کا قول قابل قبول نہیں ہے، کیونکہ وہ اس کے خلاف شوہر کے لئے ثبوت ملک کا اقرار کر رہا ہے، اور اس کے بلوغ کے بعد اس کے خلاف اس کا اقرار صحیح نہیں ہے)۔

۳ - زوج اور زوجہ کے درمیان کفاءت ثابت نہ ہونے کی وجہ سے بالغ لڑکی کو تفریق

کرنے کا حق حاصل رہے گا۔

(۱) فتاویٰ عالیگیری ۲۸۸۔

(۲) فتاویٰ عالیگیری ۲۸۸۔

(۳) فتاویٰ عالیگیری ۲۸۹۔

”لو شرطت الكفاءة بقى حقها (شامى) تعتبر الكفاءة للزوم النكاح اى على ظاهر الرواية ولصحته على رواية الحسن المختار للفتوى“<sup>(۱)</sup> (اگ کفاءت کی شرط لگائی گئی تو عورت کا حق باقی رہے گا) (شامى) کفاءت کا اعتبار ہو گا، لزوم نکاح کے لئے یعنی ظاہر الروایہ کے مطابق اور صحت نکاح کے لئے حسن کی روایت کے مطابق جو فتویٰ کے لئے مختار ہے۔

بالغ لڑکی کو تفریق کا حق حاصل رہے گا۔

۲- زن و شوئی کے تعلقات لڑکی کو مجبور کر کے قائم کئے ہیں تو نکاح کو رد کرنے کا بالغ لڑکی کا قول معتبر ہو گا<sup>(۲)</sup>

۵- قاضی یا شرعی کونسل کو عاقله بالغ کا قول قسم کے ساتھ معتبر مان کر نکاح فتح کرنے کا اختیار ہے۔

---

(۱) شامی ۳۱۸/۲  
شامی ۳۰۲/۲

# جبری نکاح کی شرعی حیثیت

مولانا محمد ابو بکر قاسمی  
شکر پور بھروسہ، در بھنگ

## ۱۔ بحالت اکراه نکاح کی اجازت کا شرعی حکم:

اس صورت میں اس کا نکاح شرعاً منعقد و نافذ ہو جائے گا۔

”وَإِنْ أَكْرَهْ عَلَى النِّكَاحِ جَازَ الْعَدْ“<sup>(۱)</sup> (اگر نکاح پر مجبور کیا گیا تو عقد نافذ نہ آجائے گا)۔

اسی طرح فتاویٰ ہندیہ میں ہے:

”وَإِذَا أَكْرَهَتِ الْمَرْأَةُ عَلَى النِّكَاحِ فَفَعَلَتْ فَإِنَّهُ يَحُوزُ الْعَدْ وَلَا ضَمَانَ عَلَى الْمُكْرَهِ“<sup>(۲)</sup> (جب کسی عورت کو نکاح پر مجبور کیا گیا اور اس نے نکاح کر لیا تو عقد جائز ہو گیا اور مجبور کرنے والے پر کسی بھی حال میں تاویں نہیں ہے)۔

کون نہیں جانتا کہ مذہب اسلام کو قبول کرنے کے لئے اکراه جائز نہیں ہے، جیسا کہ ارشاد خداوندی ہے: ”لَا إِكْرَاهٌ فِي الدِّينِ“<sup>(۳)</sup> تاہم حالت اکراه کے اسلام کو بھی حضرات

(۱) الجوہرۃ المشرقة الجواہرۃ الثانی من الجلد الثاني رس ۳۰۔

(۲) فتاویٰ عالمگیری ار ۲۹۳۔

(۳) سورۃ تبرہ ۲۵۶۔

فقہاء نے معتبر مانا ہے<sup>(۱)</sup>۔

بحالت اکراہ اسلام قبول کرنے ہی کی طرح بحالت اکراہ نکاح کے اذن کو سمجھنا چاہئے۔ ایک حدیث نبوی میں صاف صراحت موجود ہے:

”ثلاث جدهن جد و هزلهن جد : النکاح والطلاق والرجعة“<sup>(۲)</sup> (تین چیزیں بالقصد اور پختگی کے ساتھ ہوں یا مذاق کے ساتھ ہوں انہیں بالقصد ہی مانا جائے گا، نکاح، طلاق اور رجعت)۔

اس حدیث پاک سے صاف معلوم ہوتا ہے کہ نکاح و طلاق اور رجعت کے معاملہ کو مذہب اسلام نے ہر حال میں یہاں تک کہ حالت اکراہ میں بھی معتبر مانا ہے، کیونکہ نکاح کا انعقاد ایجاد و قبول سے ہوتا ہے جس کا تکلم زبان سے کیا جاتا ہے، اس لئے زبانی اذن کے سبب جبری نکاح بھی شرعاً معتبر تسلیم کیا جائے گا<sup>(۳)</sup>۔

## ۲۔ بحالت اکراہ نکاح کی زبانی و تحریری اجازت کا حکم:

اگر زبانی اجازت کے بجائے زبردستی اس سے تحریر کھوا کر دستخط کروالیا گیا، اور بحالت اکراہ ہی تحریری اجازت نام حاصل کیا گیا مگر زبان سے اس نے کچھ نہیں کہا تو شرعاً حالت اکراہ کی اس تحریر کو حقیقی اذن و رضا نہیں مانا جائے گا اور اس حالت میں کیا ہوا نکاح شرعاً معتبر نہ ہوگا<sup>(۴)</sup>۔

(۱) الجوہرة الخیرۃ، کتاب الاکراہ ۱۳۰/۱۳۔

(۲) ابو داؤد ر/۲۹۸، ابن ماجہ ر/۱۳۸، مشکاة ر/۲۸۳، ترمذی ر/۱۳۲، شرح معانی فتاویٰ نمار ۵۷/۲۔

(۳) الموسوعۃ الشفیعیۃ، ۲۲/۲۲۳۔

(۴) رواجع نمار ۱۵۷، فتاویٰ خانی علی ہامش الہندیہ ر/۲۷۳، قاعدہ ۲۵۵ ص ۱۰۷۔

۳۔ عورت کے ولی کے غیر کفومرد سے بحالت اکراہ شادی کر دینے کے دعویٰ کی بنیاد پر فتح نکاح کی شرعی حیثیت:

اگر برتانیہ کے ماحول میں رہنے والی لڑکی کی ہندوستان میں پروردش پانے والے لڑکے سے دباؤ ڈال کر شادی کر دی جائے پھر شادی کے بعد دونوں ملک کے طرز رہائش، طور و طریق، معاشرت و مزاج اور زبان کے فرق کے سبب لڑکی شوہر کو اپنے لئے بے جوڑ پا کر قاضی کی عدالت میں یا شرعی پنچائت میں فتح نکاح کا مطالبہ کرے تو شرعاً عورت کا یہ مطالبہ صحیح نہیں ہے، کیونکہ حضرات فقہاء نے مذکورہ امور میں کفاءت کا اعتبار نہیں کیا ہے، البتہ اگر واقعہ شوہر غیر کفوہ ہو، مثلاً فاسق ہو، فقیر ہو، بالکل ہی ادنیٰ پیشہ والا ہو، یا نسبی اعتبار سے بے جوڑ ہو تو عورت کو فتح نکاح کے مطالبہ کا حق ہو گا، اور قاضی ان صورتوں میں نکاح فتح کر دے گا، چنانچہ فتاویٰ عالمگیری میں ہے:

”وَإِمَّا إِذَا أَكْرَهْتُ عَلَى أَنْ تَزُوْجْ نَفْسَهَا مِنْ غَيْرِ الْكَفُوءِ أَوْ بِأَقْلَلِ مِنْ مَهْرِ  
الْمُشْلَثِ ثُمَّ زَالَ إِلَّا كَرَاهَ فَلَهَا الْخِيَارُ، كَذَا فِي الْمُحِيطِ“<sup>(۱)</sup> (جب کسی عورت کو غیر کفومرد یا مهر مشلث سے کم مهر پر نکاح کرنے پر مجبور کیا گیا تو اکراہ کے ختم ہونے کے بعد عورت کو خیار فتح ہو گا)۔

۴۔ بحالت اکراہ بے جوڑ شوہر سے شادی ہونے کی صورت میں عورت کو حق تفریق حاصل ہونے میں تفصیل:

اگر جبری شادی ہونے کے بعد عورت نے خود کو شوہر کے حوالہ کر دیا، یا شوہر سے اس نے مہر کی رقم کا مطالبہ کر دیا تو یہ شرعاً رضامندی ہے، اور اس رضامندی کے بعد عورت کو مہر مسکی

(۱) فتاویٰ ہندیہ ۱/۳۹۷۔

ملے گا اور اسے شرعاً فتح نکاح کے مطالبہ کا حق حاصل نہ ہوگا، چنانچہ ”السراج الوباج“ کے حوالہ سے فتاویٰ عالمگیری میں ہے:

”إذا مكنت الزوج بعد ما زوجها الولي فهو رضا وكذا لو طالبت بصدقها بعد العلم فهو رضا“<sup>(۱)</sup> (جب عورت نے ولی کے شادی کرادینے کے بعد اپنے اوپر شوہر کو قدرت دے دی اسی طرح نکاح کے علم کے بعد عورت نے شوہر سے مہر کا مطالبہ کر دیا تو یہ شرعاً رضامندی ہے)۔

ہاں اگر عورت نے بخوبی شوہر کو اپنے اوپر قدرت نہ دی ہو بلکہ شوہرنے زبردستی اس سے وطی کر لی ہو تو عورت کے لئے فتح نکاح کے مطالبہ کا حق باقی رہے گا<sup>(۲)</sup>۔

اسی طرح زوجین میں زن و شوہر کے تعلقات قائم نہ ہوئے ہوں تب بھی عورت کو شوہر کے غیر کفوہ ہونے کے صورت میں فتح نکاح کے مطالبہ کا حق حاصل ہوگا، اور دخول سے پہلے نکاح فتح ہونے کی صورت میں عورت کو مہر کی رقم میں سے کچھ بھی ملے گا<sup>(۳)</sup>۔

اوہ اگر عورت کے اولیاء نے کسی عورت کا نکاح مہر میں پر کفومرد سے زبردستی کر دیا ہو تو ایسی صورت میں عورت کو ہرگز فتح نکاح کے مطالبہ کا حق حاصل نہ ہوگا۔

”إذا أكرهت المرأة على أن تزوج نفسها عن كفاء بمهر المثل ثم زال إلا كراه فلا خيار لها“<sup>(۴)</sup> (جب عورت کو مہر میں پر کفوسے شادی کرنے پر مجبور کیا گیا تو ازالہ اکراہ کے بعد عورت کو خیار فتح حاصل نہ ہوگا۔

(۱) فتاویٰ ہندیہ ۱/۲۸۷۔

(۲) حوالہ بالا۔

(۳) حوالہ بالا۔

(۴) حوالہ بالا۔

۵۔ بحالت اکراہ منعقد ہونے والی شادی کا اگر قاضی کو علم ہو جائے تو وہ کیا کرے؟

محض جزو اکراہ کی بنیاد پر قاضی نکاح کو فتح نہیں کر سکتا، ہاں اگر ولی نے غیر کفور دے اور مہر مثل سے کم پر بحالت اکراہ بے جوڑ نکاح کر دیا ہو اور نکاح کے بعد برضا و غبت میاں یہی کے تعلقات قائم نہ ہوئے ہوں یا تعلقات قائم ہو گئے ہوں مگر عورت نے خوشی سے شوہر کو اپنے اوپر قدرت نہ دی ہو بلکہ مرد نے زبردستی و ملی کی ہو تو ان صورتوں میں قاضی یا شرعی کو نسل عورت کے فتح نکاح کے مطالبہ کے بعد نکاح کو فتح کر سکتا ہے، ورنہ نہیں، اور عورت کو فتح نکاح کے مطالبہ کا حق بچ کی ولادت سے پہلے تک رہے گا<sup>(۱)</sup>۔

## جبری شادی

مولانا محمد اقبال تاکی

مدرسہ اسلامیہ، شکر پور بھروسہ در بھنگر

عاقلہ بالغہ لڑکی کا نکاح:

شریعت میں عقل اور بلوغ پر احکام اصلیہ اور فرعیہ کا مدار ہے، جب تک یہ دونوں چیزیں انسان میں موجود نہ ہوں وہ احکام کا مکلف نہیں ہوتا، اسی لئے بچہ اور مجنون غیر مکلف ہیں، اور جب آدمی عاقل، بالغ ہو جائے تو وہ احکام شرع کا مکلف ہو جاتا ہے، مرد ہو یا عورت، اور بندہ مجبور حاضر نہیں ہے، اس لئے احکام شرع پر عمل کرنے کی صورت میں ثواب کا اور عمل نہ کرنے کی صورت میں عذاب کا مستحق ہوتا ہے، اور جب مجبور حاضر نہیں ہے تو اس کو کسی کام پر مجبور کرنا اور اس پر باؤڈ النایا زد و کوب کرنا شریعت کے مزاں کے خلاف ہے، ارشاد خداوندی ہے:

”إِنَّا هُدِينَاهُ السَّبِيلَ إِما شَاكِرا وَ إِما كَفُورًا“<sup>(۱)</sup>

(ہم نے انسان کو راستہ بتا دیا، اب اس کو اختیار ہے کہ وہ شکر گزار بنے یا ناشکرا)۔ لیکن اس کا یہ مطلب نہیں ہے کہ وہ بالکل آزاد ہے، وہ جو چاہے کرے، اور جیسی چاہے زندگی گزارے بلکہ اس کو ایک قانون دیا گیا ہے، اسی قانون میں شادی اور نکاح ہے،

(۱) سورہ ہود: ۳۔

شادی اور نکاح کے جو اصول و ضوابط ہیں ان کا مقصد یہ ہے کہ زوجین کے مابین توافق، ہم آہنگی اور موذت و محبت تا حیات برقرار رہے، اسی مقصد کے پیش نظر جہاں عورت کو جب وہ عاقله بالغہ ہو جائے اپنے اختیار اور رضا و رغبت سے نکاح کرنے کی اجازت دی ہے اور اس کے پسند کردہ شوہر سے نکاح کو شریعت نے نافذ نہیں ہے:

”وينعقد نکاح الحرة العاقلة البالغة برضائها وإن لم يعقد عليها“

(ولی) <sup>(۱)</sup>

(آزاد عاقله بالغہ کا نکاح اس کی رضامندی سے منعقد ہو جاتا ہے، اگرچہ ولی نے عقد نہ کرایا ہو)۔

اور اولیاء پر پابندی لگادی ہے کہ وہ اس کو نکاح پر مجبور نہ کریں:

”ولا يجوز للولي إجبار البكر البالغة على النكاح“ <sup>(۲)</sup>۔

(بالغہ با کرہ لڑکی کو نکاح پر مجبور کرنا ولی کے لئے جائز نہیں ہے)۔

وہیں عورت پر یہ پابندی بھی لگادی ہے کہ وہ اپنی شادی غیر کفویں نہ کرے، اگر کر لیتی ہے تو حسن بن زیاد کے قول کے مطابق نکاح درست نہیں ہوگا اور جہور کے قول کے مطابق نکاح لازم نہیں ہوگا اور اولیاء کو اختیار ہے کہ وہ قاضی شریعت سے نکاح کو ختم کروالے۔

”عدم كفأة ت ك وقت ولی کے لئے نکاح فتح کرانا جائز ہے، اور یہ ممکن ہے“

ظاہر الروایۃ پر کہ عقد صحیح ہے اور ولی کو حق اعتراف حاصل ہے، اور حضرت حسنؓ کی روایت کے مطابق عقد صحیح نہیں ہے، اور یہی قول فتویٰ کے لئے پسندیدہ ہے، <sup>(۳)</sup>۔

اور عورت چونکہ ناقص العقل ہوتی ہے وہ نکاح کے نشیب و فراز اور اس کے مصالح سے

(۱) الہدایہ / ۲ / ۳۱۳۔

(۲) الہدایہ / ۲ / ۳۱۳۔

(۳) روایات حکیم / ۲ / ۳۲۲۔

واقف نہیں ہوتی، اس لئے عورت کے لئے عاقله بالغہ ہونے کے باوجود مستحب یہی قرار دیا گیا ہے کہ وہ خود سے اپنا نکاح نہ کرے بلکہ نکاح کے معاملہ کو ولی کے پردازے:

”يستحب للمرأة تفويض أمرها إلى ولتها كيلا تنسب إلى الواقحة“<sup>(۱)</sup>۔

(عورت کے لئے مستحب یہ ہے کہ وہ اپنے معاملہ کو اپنے ولی کے پردازے تاکہ اس کی طرف بے حیائی منسوب نہ ہو)۔

جب شریعت نے عورت کے عاقله بالغہ ہونے کی حالت میں اس کے کئے ہوئے نکاح کو جائز اور درست مانتا ہے اور اسے خود اپنا نکاح کرنے کا اختیار دیا ہے لیکن اسی کے ساتھ اس کے لئے مستحب یہی قرار دیا ہے کہ وہ نکاح خود سے نہ کرے بلکہ ولی سے کرائے تواب ولی کا یہ فرض بنتا ہے کہ وہ لڑکی کا نکاح اس کے مناسب لڑکے سے کرائے، کسی ایسے لڑکے کا انتخاب نہ کرے جو لڑکی کے میل اور جوڑ کا نہ ہو، جب لڑکی کا نکاح اس کے مناسب لڑکے سے ہو گا تو اسی صورت میں لڑکی اور ولی دونوں کی رضامندی پائی جائے گی اور نکاح لازم ہو گا، اور یہ مناسب نہیں ہے کہ بے جوڑ لڑکے سے اس کو نکاح پر بھجا مجبور کرے، اور لڑکی کو ڈرادھم کا کریا زد و کوب کرے کر یا فسیاتی دباو ڈال کر کے نکاح کرادے حالانکہ وہ لڑکی اس سے نکاح کرنے کے لئے بالکل آمادہ نہ ہو، کیونکہ ولی کی ولایت کا مقصد یہ ہے کہ صحیح جگہ نکاح ہو ورنہ اس طرح بے جوڑ شادی تو وہ خود بھی کر سکتی تھی لیکن اگر ولی اس کا رشتہ اس کے میل اور کفوئیں کرائے یا غیر کفوئیں کرائے اور لڑکی زبان سے ہاں نہ کہے تو اس صورت میں نکاح ہی درست نہ ہو گا، رد المحتار میں علامہ شامی تحریر فرماتے ہیں:

”ليس للولي إلا مباشرة العقد إذا رضيت“<sup>(۲)</sup> (ولی کو حق نہیں ہے مگر عقد

کو انجام دینا جب کہ وہ راضی ہو)۔

(۱) روایت ر ۳۲۱/۲

(۲) روایت ر ۳۲۲/۲

اور اگر وہی نے لڑکی کو ڈر ادھر کا کریا زد و کوب کر کے یا انسانیتی دباؤ میں لا کر یا غیر ملکی لڑکی کو پاسپورٹ ضائع کر دینے کی سخت دھمکی دے کر اس سے نکاح کے لئے ہاں کھلوا لیا جب کہ دل سے وہ اس پر راضی نہیں ہے اور اس کا نکاح کر دیا تو یہ نکاح شرعاً درست ہے:

”وإذا أكرهت المرأة على النكاح ففعلت فإنه يجوز العقد“<sup>(۱)</sup>

(جب عورت کو نکاح پر مجبور کیا گیا اور اس نے کر لیا تو بلاشبہ عقد درست ہے)۔

اور یہ صورت رضامندی میں شامل نہیں ہوگی، کیونکہ لڑکی اس نکاح سے راضی نہیں ہے، اس نے تودی کے دباؤ میں آ کر نکاح کی اجازت دی ہے۔ رضامندی کے لئے تو ضروری ہے کہ وہ خوش ہو کر قبول کرے، دباؤ میں آ کر نہیں، چنانچہ مفتی عیم الاحسان صاحب مجددی ”التعريفات الفقهية“ میں رضا کی تعریف ان لفظوں میں کرتے ہیں:

”الرضاء الاختيار والقبول..... وهو اسم من رضى ضد سخط“<sup>(۲)</sup>

(رضاء کے معنی پسند کرنا اور قبول کرنا..... اور یہ رضی کا اسم ہے جو سخط بمعنی ناراضگی کی ضد ہے)۔

ہاں یہ جبراً کراہ ہے، کیونکہ اس کو دھمکی دے کر ہاں کہنے پر مجبور کیا جا رہا ہے، اور اگر اس کا مفہوم بھی یہی ہے کہ کسی شخص کو بغیر اس کی رضامندی کے دھمکی دے کر کسی کام پر مجبور کیا جائے۔

”إلا كراه هو إجبار أحد على أن يعمل عملاً بغير حق من دون رضاه  
بالإخلافة“<sup>(۳)</sup>

(اگر کراہ کسی شخص کو ناجائز بغیر اس کی رضا کے ذرکر کسی کام کے کرنے پر مجبور کرنا ہے)۔

(۱) التقاوی البندیہ / ۲۹۳۔

(۲) التعريفات الفقهية / ۳۰۸۔

(۳) التعريفات الفقهية / ۱۸۸۔

اور جب اس پر اکراہ کی تعریف صادق آتی ہے تو پھر رضا کی تعریف صادق نہیں آ سکتی، کیونکہ دونوں ایک دوسرے کی ضد ہیں، جیسا کہ لفظ دون رضاہ دلالت کر رہا ہے۔

**رضا اور اذن کی حقیقت اور لڑکی سے زبردستی و سخنط کرانا:**

فقہاء کرام نے عاقلہ بالغہ لڑکی کے جواز نکاح کے لئے اذن کو لازم قرار دیا ہے، رضا اور خوشی کو نہیں، فتاویٰ ہندیہ میں ہے:

”لا يجوز نكاح أحد على بالغة صحيحة العقل من أب أو سلطان بغير إذنها بكرأ كانت أو ثيبأ فإن فعل ذلك فالنكاح موقف على إجازتها“<sup>(۱)</sup> -

(کسی شخص کا نکاح بالغہ عاقلہ پر بغیر اس کی اجازت کے نافذ نہیں ہوگا، خواہ باپ ہو یا باادشاہ، لڑکی کنواری ہو یا بیانی، پس اگر ایسا کیا تو لڑکی کی اجازت پر موقف ہوگا)۔

اور اذن کی حقیقت کسی شی کو نافذ یا جائز قرار دینے کی اطلاع اور رخصت دینا ہے، ”المجم الوضیع“ میں ہے:

”الإذن بالإعلام بجازة الشئ والرخصة فيه“<sup>(۲)</sup> -

(اذن کسی چیز کو جائز قرار دینے سے باخبر کرنا اور اجازت دینا ہے)۔

اور رضا کی حقیقت ہے کسی چیز کو پسند کرنا، دل سے قبول کرنا، اور اس کی ضد ناراضی آتی ہے<sup>(۳)</sup> -

اور ان دونوں کے درمیان عام خاص من وجہ کی نسبت ہے، کہی صرف اذن پایا جائے گا، رضا نہیں جیسے زبان سے کسی شخص کو اپنا کوئی سامان لینے کی اجازت دینا اور دل سے اس پر

(۱) البندیہ ۱/۲۸۷۔

(۲) مجمع الوضیع ۱/۱۲۔

(۳) التریفات الفتحیہ ص ۳۰۸۔

نہ پسند یہ گی کا اظہار کرنا اور کبھی رضامندی پائی جائے گی، اذن نہیں جیسے دل سے کسی شخص کو کوئی سامان دینے کے لئے تیار اور آمادہ رہنا لیکن نہ صراحتاً اجازت دینا اور نہ دلالۃ اور کبھی دونوں پائے جائیں گے جیسے بخوبی اجازت دینا، پھر اذن کی دو قسمیں ہیں: ایک صراحتاً اجازت دینا و سرے دلالۃ اجازت دینا جیسے کنواری لڑکی کی خاموشی بوقت اجازت دلالۃ اذن ہے۔

”وَإِنْ اسْتَأْذِنُ الْوَلِيَ الْبَكْرَ الْبَالِغَةَ فَسَكِّنَتْ فَذِلِكَ إِذْنُ مِنْهَا“<sup>(۱)</sup>۔

(اگر کنواری بالغ لڑکی سے اجازت لی اور وہ چپ رہی تو یہ اس کی جانب سے اجازت ہے)۔

زیر بحث مسئلہ میں جب لڑکی نے ہاں کہہ دیا تو کیسے اس کا مفہوم یہ لیا جائے کہ اس نے اجازت نہیں دی ہے، اس نے اجازت دی ہے اور وہ بھی زبان سے دی ہے، اگر چہ دلالۃ لڑکی کی طرف سے اجازت نہیں ہے اور فقہاء اصولیین کے نزد یہ صریحی کے مقابلہ میں دلالت کا کوئی اعتبار نہیں، قواعد الفقہ میں ہے:

”لَا عَبْرَةَ بِالدَّلَالَةِ فِي مَقَابِلَةِ الصَّرِيحِ“<sup>(۲)</sup>۔

(صریح کے مقابلہ میں دلالت کا کوئی اعتبار نہیں)۔

دوسری جگہ ہے:

”يُسْقَطُ اعْتِبَارُ دَلَالَةِ الْحَالِ إِذَا جَاءَ التَّصْرِيحُ بِخَلْفِهَا“<sup>(۳)</sup>۔

لہذاز برداشتی ہاں کہلوالینا اذن صریحی ہے اور دخنخڑ کرالینا نہ اذن صریحی ہے نہ کنائی، اس لئے پہلی صورت میں نکاح کا انعقاد ہو جائے گا، دوسری صورت میں نہیں۔

(۱) البندیہ ۱/۲۸۷۔

(۲) قواعد الفقہ (قاعدہ ۲۵۵) مفتی یوسف الاحسان صاحب رحمہ اللہ علیہ ۱۰۷۔

(۳) قواعد الفقہ (قاعدہ ۲۰۸) رحمہ اللہ علیہ ۱۳۱۔

## لڑکی کی طرف سے عدم کفاءت کا دعویٰ:

برطانیہ کے ماحول میں رہنے والی لڑکی اور ہندوستان میں پروردش پانے والے لڑکے کے درمیان اگرچہ معاشرتی فرق ہے لیکن اس کا یہ مطلب نہیں ہے کہ دونوں ایک دوسرے کے کفو نہیں ہو سکتے۔ کفو کے لئے شریعت نے جن چیزوں میں برابری کو معتبر مانا ہے، وہ حریت، اسلام، نسب، دینات و تقویٰ، مالداری اور صنعت و حرفت ہیں، فتاویٰ ہندیہ میں ہے:

”الکفاءة تعتبر في أشياء منها النسب ومنها الإسلام ومنها الحرية ومنها الكفاءة في المال ومنها الديانة ومنها الحرفة“<sup>(۱)</sup> -

(کفاءت چند چیزوں میں معتبر ہے، نسب میں، اسلام میں، آزادی میں، مال میں، دینات میں اور پیشہ میں)۔

اور کچھ فقہاء نے عقل، خاندانی و جاہت اور عیوب سے پاک ہونے کو بھی امور کفاءت میں شمار کیا ہے لیکن اصحاب متون نے ان سب کو معتبر نہیں مانا ہے اور صرف امور بالا ہی کو ذکر کیا ہے<sup>(۲)</sup> -

اب اگر والدین یا دیگر اولیاء نے لڑکی کا نکاح ایسے لڑکے سے کرایا ہے جس میں کفاءت کے ذکر وہ بالا امور موجود ہیں اور لڑکا لڑکی کے جوڑ اور میل کا ہے تو ایسی صورت میں لڑکی کو یہ دعویٰ کرنے کا حق نہیں ہے کہ جس شخص سے میری شادی کی جا رہی ہے وہ میرا کفونیں ہے، فتاویٰ ہندیہ میں ہے:

”وإذا أكرهت المرأة على أن تزوج نفسها من كفاء بمهر المثل ثم زوال الإكراه فلا خيار لها“<sup>(۳)</sup> -

(۱) ہندیہ از ۲۹۱، ۲۹۰، کنز الدقائق علی ہامش، الحجرائق ۳-۱۳۹/۳۔

(۲) الحجرائق ۳-۱۳۳/۳۔

(۳) عالمگیری از ۲۹۳۔

(جب عورت لواس پر بجور کیا جائے کہ وہ اپنی شادی کفو سے مہر میں مل میں کر لے پھر جر  
ختم ہو جائے تو عورت کے لئے کوئی اختیار نہیں ہوگا)۔

اور اگر لڑکا لڑکی کا کفونہیں ہے تو ایسی صورت میں لڑکی عدم کفاءت کا دعویٰ کر کے نکاح  
فوج کر سکتی ہے یا نہیں؟ تو اس کا جواب موقف ہے اس پر کہ کفاءت عورت کا حق ہے یا ولی کایا  
دونوں کا، تو فقہاء کی عبارتیں اس بابت مختلف ہیں، صاحب درمختار لکھتے ہیں:

”والکفاءة هي حق الولي لاحقها فلونكحت رجلا ولم تعلم حالي فإذا  
هو عبد لا خيار لها بل للأولياء“<sup>(۱)</sup>

(کفاءت ولی کا حق ہے، عورت کا نہیں، لہذا اگر عورت نے کسی شخص سے نکاح کیا اور  
اس کا حال نہ جان سکی پھر اچانک معلوم ہوا کہ وہ غلام ہے تو عورت کو کوئی اختیار نہیں ہے بلکہ اولیاء  
کو ہے)۔

اس قول کے اعتبار سے جب کفاءت عورت کا حق ہے ہی نہیں تو پھر اس کو ولی کے  
خلاف عدم کفاءت کا دعویٰ کرنے کا حق بھی نہیں ہوگا، اور جب حق دعویٰ نہیں تو حق تفریق کہاں  
سے حاصل ہوگا، لیکن علامہ ابن عابدین شامی کی رائے یہ ہے کہ کفاءت عورت اور ولی دونوں  
کا حق ہے، دلیل یہ ہے کہ باپ اور دادا کے علاوہ اگر کوئی دوسرا ولی صیریہ کا نکاح غیر کفو سے  
کر دے تو یہ درست نہیں ہے<sup>(۲)</sup>۔

اور یہی بات زیادہ درست معلوم ہوتی ہے کہ کفاءت دونوں کا حق ہے، اس لئے کہ  
لڑکے کا غیر کفو ہونا جس طرح والدین اور خاندان والے کے لئے شرم و عار کی بات ہے اس سے  
کہیں زیادہ لڑکی کے لئے عار کا سبب ہے، اسی لئے شریعت نے لڑکی کے لئے لڑکے کا کفو ہونا  
معتبر گردانا ہے، نہ کہ لڑکے کے لئے لڑکی کا کفو ہونا، اور جب کفو عورت کا بھی حق ہے تو غیر کفو سے

(۱) درمختار علی باش رو انجمنار ۳۲۳/۲

(۲) رو انجمنار ۳۲۳/۲

شادی کرنے کی صورت میں لڑکی کو یہ دعویٰ کرنے کا حق ہے کہ میری جس شخص سے شادی کی گئی ہے وہ میرا کفونہیں ہے، اس لئے بربنائے کفاءت مجھے حق تفریق حاصل ہے<sup>(۱)</sup>۔

### جری شادی کے بعد زن و شوئی تعلقات:

اس طرح جری شادی کے بعد اگر میاں یوہی میں زن و شوئی تعلقات قائم ہو جاتے ہیں اور لڑکی نے برضاء و رغبت لڑکے کو اپنے اوپر قدرت دی ہے تو یہ رضامندی شمار کی جائے گی، اس لئے کہ بخوبی اپنے اوپر قدرت دینا عقد کو جائز قرار دینا ہے۔ اسی طرح اگر لڑکی شادی کے بعد لڑکے سے مہر کا مطالبہ کرے تو وہ بھی رضامندی ہے۔ عالمگیری میں ہے:

”وَكَذَا إِذَا مَكَثَتِ الْزَوْجُ مِنْ نَفْسِهَا بَعْدَ مَا زَوَّجَهَا الْوَلِيُّ فَهُوَ رَضَا  
وَكَذَا لَوْ طَالَتِ بِصَدَاقَهَا بَعْدَ الْعِلْمِ فَهُوَ رَضَا كَذَا فِي السَّرَاجِ الْوَهَاجِ“<sup>(۲)</sup>۔

(اسی طرح جب وہ شوہر کو اپنے اوپر قدرت دے دے بعد اس کے کوئی نے اس کی شادی کرائی تھی تو یہ رضامندی ہے، اسی طرح اگر وہ شادی کے علم کے بعد اپنے مہر کا مطالبہ کرے تو یہ بھی رضا ہے)۔

اور اس صورت میں لڑکی کو حق تفریق حاصل نہیں ہوگا اگرچہ لڑکا غیر کفوہ ہو۔

”وَإِنْ دَخَلَ بَهَا طَانِعَةً يَلْزَمُهُ الْمُسْمَىٰ وَلَا يَزَادُ عَلَيْهِ وَيَكُونُ هَذَا رَضَا  
مِنْهَا بِالنِّكَاحِ لَانْ تَمْكِينَهَا مِنْ نَفْسِهَا إِجَازَةُ الْعَقْدِ كَقُولُهَا: رَضِيتُ وَيَسْقُطُ  
الْخِيَارُ إِنَّ الثَّابِتَانِ لَهَا: التَّفْرِيقُ لِعدَمِ الْكَفَاءَةِ وَإِتَّمَامُ مَهْرِ الْمُثْلِ“<sup>(۳)</sup>۔

(اور اگر اس نے عورت سے رضامندی کے ساتھ دخول کیا تو شوہر پر مہر مسمی لازم ہوگا، اس پر اضافہ نہیں کیا جائے گا اور یہ عورت کی جانب سے نکاح پر رضامندی ہوگی، اس لئے کہ

(۱) الفتاوى الهندية ارج ۲۹۳۔

(۲) الفتاوى الهندية ارج ۲۸۷۔

(۳) الفتاوى الهندية ارج ۲۹۳۔

عورت کا اپنے اوپر قدرت دینا عقد کو جائز قرار دینا ہے جیسے یہ کہنا کہ میں راضی ہوں اور وہ دونوں اختیار ساقط ہو جائیں گے جو عورت کے لئے ثابت تھے، تفریق بر بنائے عدم کفاءات اور مہر مثل کی تکمیل۔)

اور اگر لڑکی نے بخششی وطی کی اجازت نہیں دی اور اس نے اس سے زبردستی وطی کر لی تو یہ رضامندی شمار نہیں ہو گی اور لڑکی کو حق تفریق حاصل ہو گا۔

”فإن دخل بها إن كانت مكرهة لزمه مهر المثل، وحق الاعتراض  
لعدم الكفاءة باقٍ“<sup>(۱)</sup>۔

(اگر اس نے اس سے دخول کیا تو اگر زبردستی کیا ہو تو شوہر پر مہر مثل لازم ہو جائے گا اور بر بنائے عدم کفاءات حق اعتراض باقی رہے گا)۔

اسی طرح اگر زن و شوہر کے مابین قائم نہیں ہوئے ہیں تو عورت کو عدم کفاءات یا مہر کے مہر مثل سے کم ہونے کی بنا پر حق تفریق حاصل ہے، وہ چاہے تو قاضی یا شرعی کو نسل کو نکاح کو فتح کرنے کی درخواست دے سکتی ہے جیسا کہ اوپر آچکا ہے<sup>(۲)</sup>۔

اگر قاضی یا شرعی کو نسل نکاح فتح کر دے تو شوہر پر نہ مہر مثل لازم ہو گا اور نہ مہر مسکی، اس لئے کہ تفریق عورت کی جانب سے آئی ہے اور وہ بھی دخول سے پہلے ہے۔

”ولو فرق بينهما قبل الدخول لا يلزمهم شيء كذا في السراج  
الوهاج“<sup>(۳)</sup>۔

(اور اگر دونوں میں دخول سے پہلے تفریق ہو گئی تو شوہر پر کچھ بھی لازم نہیں ہو گا)۔  
یہ تمام تفصیلات اس وقت ہیں جبکہ شوہر لڑکی کا لفونہ ہو، اور اگر کفو ہے اور مہر مثل

(۱) البندیہ ۱/۲۹۳۔

(۲) الحجۃ بحوالہ الفتاوی البندیہ ۱/۲۹۳۔

(۳) البندیہ ۱/۲۹۳۔

ہے یا مہر پر اس کو کوئی اعتراض نہیں ہے تو پھر لڑکی کو حق تفریق حاصل نہیں ہے نہ دخول سے پہلے نہ دخول کے بعد<sup>(۱)</sup>-

### قاضی شریعت یا شرعی کوسل کا نکاح کو فتح کرنا:

قاضی یا شرعی کوسل اس نکاح کو محض جبر و اکراہ کی بنیاد پر فتح نہیں کر سکتے ہیں، کیونکہ جبراکراہ اسباب فتح میں سے نہیں ہے، ہاں لڑکا لڑکی کے میل اور جوڑ کا نہ ہو اور دونوں کے درمیان شرعی اعتبار سے برابری نہ پائی جاتی ہو یا مہر پر مشتمل سے کم ہو اور دونوں میں برضاء و رغبت زدن و شوئی تعلقات قائم نہ ہوئے ہوں تو ایسی صورت میں اگر لڑکی فتح نکاح کا دعویٰ کرتی ہے تو پھر قاضی یا شرعی کوسل فریقین کے بیانات اور شہادت کے بعد ولائل کی بنیاد پر نکاح کو فتح کر سکتے ہیں اور اگر دونوں میں برابری پائی جاتی ہو اور مہر پر لڑکی کو کوئی اعتراض نہ ہو تو پھر جبر و اکراہ کے باوجود ان کو فتح نکاح کا اختیار نہیں ہے۔

(۱) حوالہ سابق۔

## جبری شادی

مشتی عبدالرحیم

دارالعلوم صطوفی، محلہ توحید گنج، بارہ مولہ کشیر

۱۔ عاقلہ بالغہ آزاد عورت کے اختیارات اور حدود فقہاء کی نظر میں:

بالغہ، عقل مند اور آزاد عورت کا نکاح ولی کی اجازت کے بغیر درست ہو جاتا ہے، خواہ وہ کنواری ہو یا غیر کنواری (بیوہ، مطلقہ وغیرہ) یہ امام ابو حنفیہ اور امام ابو یوسف "کامشہور مذہب ہے، اور امام ابو یوسف سے ایک روایت یہ ہے کہ ایسی عورت کا نکاح بغیر ولی کے درست نہیں، امام محمدؐ کے زدیک ولی کی اجازت پر موقوف ہے<sup>(۱)</sup>۔

یہاں جو موقف امام محمدؐ کا بیان ہوا ہے بعد میں انہوں نے اس رائے سے رجوع فرمایا  
وہی قول اختیار کر لیا تھا جو اپر حضرات شیخین کا بیان ہوا ہے جیسا کہ خود صاحب ہدایہ نے اس کی تصریح فرمادی ہے، نیز ہدایہ میں ہی آگے چل کر (۲۰۱/۲) پر "وقد صح ذلک" سے اس رجوع کی مزید تائید ہوتی ہے۔

امام مالکؓ اور امام شافعیؓ کے زدیک ولی کی اجازت کے بغیر عورت کا نکاح ہی درست نہیں (صاحب بدایۃ الحجہد علامہ ابن رشد الحفید مالکیؓ نے "بدایۃ الحجہد" میں اس موضوع پر

(۱) ہدایہ ۲۹۳، ۲۹۴۔

تفصیل سے کلام کیا ہے اور فریقین کے دلائل نقل کرنے کے بعد مالکی ہونے کے باوجود انہوں نے حنفیہ کے مسلک کی کھل کرتا ہے اور فریق خالف کی پیش کردہ تمام آیات و روایات کو ان کے دعوے کے لئے ناقابل قرار دیا ہے۔

پوری بحث کے بعد وہ یوں تبہرہ کرتے ہیں:

جو بات دل کو زیادہ لگتی ہے وہ یہ ہے کہ شارع نے (نکاح میں) ولایت کی شرط نہیں لگائی ہے، کیونکہ اگر نبی ﷺ (علیہ السلام بالغہ کے لئے) ولایت کی شرط لگاتے تو لازمی طور پر اولیاء کی جنس، ان کی فسمیں اور ان کے مراتب بیان فرماتے، وجہ یہ ہے کہ مسلک ولایت عامۃ الورود ہے اور اس قدر کثرت سے پیش آنے والے اہم مسئلہ میں وضاحت طلب چیزوں کی وضاحت میں تاخیرنا قابل فہم ہے اور یہ بات حضور ﷺ کے منصب نبوت کے خلاف ہے اور آپ ﷺ کی شان سے بعید تر، لہذا یہی مانتا پڑے گا کہ دراصل ولایت کی شرط لگانا شارع علیہ السلام کا مقصد ہی نہیں ہے۔)

اس کے بعد صاحب ہدایہ فرماتے ہیں: ظاہر روایت میں ہے کہ ولی کو اس صورت میں اعتراض (اور فتح نکاح) کا حق ہو گا جبکہ بالذغا قلعہ عورت غیر کفویں نکاح کر لے اور امام ابوحنیفہ وابو یوسفؓ کے نزدیک غیر کفویں نکاح جائز ہی نہیں، اس لئے کہ بہت سے اولیاء ناپسندیدگی کے باوجود غیر کفویں نکاح ہونے کی صورت میں متعدد وجوہات کی بنا پر قاضی شرعی کے پاس اعتراض و دعوا نئے فتح پیش نہیں کر سکتے اور اگر پیش کر بھی دیں تو قاضی انصاف کے تقاضوں کو پورا کرے اس کی کوئی ضمانت نہیں۔

اسی وجہ سے اب فتوی یہ ہے کہ بے جوڑ نکاح منعقد ہی نہ ہو گا، چنانچہ فتحہ حنفی کی مستند کتاب ”مجموع الانہر میں فتاویٰ قاضی خان“ سے یہ فتویٰ نقل کیا گیا ہے:

”نفذ نکاح حرمة مكلفة بلا ولی وله الاعتراض في غير الكفوء ورؤي

الحسن عن الإمام عدم جوازه وعليه الفتوى ”، پھر مصنف خود فرماتے ہیں: ”وهذا  
أصح وأحوط والمختار للفتوى في زماننا“<sup>(۱)</sup>۔

۲- عاقلہ، بالغ آزاد لڑکی کا نکاح جبراً کرنا ناجائز ہے:

الف۔ ”ولا يجوز للولي إجبار البكر البالغة على النكاح (إلى قوله) ولنا  
أنها حرة فلا يكون للغير عليه ولاية الاجبار والولاية على الصغيرة لقصور  
عقلها وقد كمل بالبلوغ بدليل توجيه الخطاب“<sup>(۲)</sup>۔

(کنواری بالغ لڑکی کے ولی کو شرعاً اس کی اجازت نہیں ہے کہ وہ اس کی مرضی کے  
خلاف اس کا نکاح کرے، کیونکہ یہ بالغ ہے، آزاد ہے، شرعاً مکلف ہے اور بالغ ہو جانے کی وجہ  
سے فہم کا وہ قصور اور کسی جس کی وجہ سے اولیاء کو اس پر ولایت اجبار اور بالادستی حاصل تھی اب باقی  
نہیں رہی جس کا ثبوت یہ ہے کہ اب یہ بالغ بلا واسطہ احکام خداوندی کی مخاطب و مکلف بن چکی۔  
ہے، لہذا کسی کو بھی اس پر جبراً کرنے کا اختیار نہیں ہے)۔

”قوله وهو السنة) بان يقول له قبل النكاح فلان يخطبك أو  
يذكرك فسكتت وإن زوجها بغير استئثار فقد أخطأ السنة وتوقف على  
رضاهـ بحر عن المحيطـ واستحسن الرحمتي ما ذكره الشافعية من أن السنة  
في الا ستندان أن يرسل إليها نسوة ثقات ينظرن ما في نفسها والأم بذلك  
أولى، لأنها تطلع على مالا يطلع عليه غيرها“<sup>(۳)</sup>۔

(اور سنت یہ ہے کہ نکاح سے قبل ولی بالغ لڑکی سے باقاعدہ مشورہ کرے اور اس سے

(۱) مجمع الأئمہ ۳۳۲/۱۔

(۲) الهدایہ ۲۹۳/۲۔

(۳) شابی ۲۹۸/۲ طبع تعمانیہ۔

اجازت لے مثلاً فلاں شخص نے تمہارے لئے نکاح کا پیغام بھیجا ہے یا فلاں شخص تم سے نکاح کرنا چاہتا ہے (وغیرہ) تو اگر یہ سن کر بالغہ خاموش رہے تو یہ نکاح درست ہے، لیکن ولی کا بالغہ سے پوچھے بغیر ہی نکاح کر دینا سنت کے بالکل خلاف ہے اور ایسا نکاح منعقد نہ ہو گا تا آنکہ بالغہ اپنی آزادانہ رضامندی سے اُسے قبول نہ کرے، یہ صاحب بحر نے ”الحیط“ سے نقل کیا ہے اور حسمی نے اس مسئلے میں شافعیہ کا بیان کر دیا یہ طریقہ پسند کیا ہے کہ ولی کو چاہئے کہ بالغ کی آزادانہ رائے و حقیقی رضامندی معلوم کرنے کے لئے چند قابل اعتماد عورتوں کو اس کے پاس بیٹھ ج دے، سب سے بہتر اس معاملے میں اس کی والدہ رہے گی، کیونکہ والدہ اس کے تعلق سے بہت سے ان حالات سے بھی یقیناً واقف ہو گی جن کی دوسروں کو ہوا تک نہ لگی ہو، لہذا حال دل کی صحیح ترجیhanی و عکاسی بھی کما حقوق والدہ ہی کر پائے گی۔

درختارہی میں ہے:

اگر کسی عورت کے شوہر کا انتقال ہو جائے اور شوہر کے رشتہ دار شوہر کی وراثت سے محروم کرنے کے لئے اس عورت سے یہ کہیں کہ تمہارا نکاح مرحوم سے درست نہیں تھا، لہذا اتم اس کی وراثت نہیں بن سکتیں، اور ہر عورت کا دعویٰ ان کے بر عکس ہو اور یہ معاملہ عدالت شرعی تک پہنچ جائے تو قاضی شرعی اس عورت سے سوال کرے گا کہ بتاؤ تمہارا نکاح تمہارے باپ نے تمہاری اجازت سے کیا تھا یا نہیں؟ اس پر اگر عورت جواب میں یہ کہدے کہ میرا نکاح میرے باپ نے میری اجازت سے کیا تھا اور شوہر کے رشتہ دار اس کی بات سے انکار کر دیں جب بھی یہ نکاح درست ہی سمجھا جائے گا اور مرحوم کے رشتہ داروں کے برخلاف وہ اپنے شوہر کی وراثت قرار پائے گی، نیز عدالت و فقات گزارے گی، (لیکن اگر عورت کا جواب اس طرح ہو کہ) گو میرا نکاح میرے باپ نے مجھ سے پوچھے بغیر ہی کر دیا تھا مگر جب مجھے اس کی خبر ملی تو میں اس نکاح پر رضامند ہو گئی تھی، تو اب اس صورت میں قاضی کا فیصلہ اس عورت کے خلاف اور اس کے مخالفین شوہر کے رشتہ داروں کے حق میں جائے گا، وجہ اس کی یہ ہے کہ ولی نے پہلی صورت میں نکاح سے قبل ہی

بالغ سے اجازت ملی تھی، لہذا اپلا کسی شک و شبہ کے وہ نکاح درست قرار دیا گیا لیکن دوسری صورت میں بغیر اجازت جو نکاح ہوا وہ نکاح کے وقت درست نہیں ہوا البتہ بعد میں اگرچہ بالغہ اپنی رضامندی کا اقرار کر رہی ہے جس کی وجہ سے نکاح درست ہو جاتا ہے مگر چونکہ خاص طور پر یہ جگہ تہمت سے خالی نہیں، لہذا اقاضی نکاح کے غیر صحیح ہونے کا فیصلہ کرے گا<sup>(۱)</sup>۔

غور فرمائیے کہ بالغہ کی اجازت پر نکاح کے صحیح اور باطل ہونے کا کس قدر دار و مدار ہے جیسا کہ اس مسئلہ سے واضح ہے۔

### ۳- بالغہ کی اجازت و انکار کی چند صورتیں اور ان کا حکم:

۱- ولی نے منسون طریقے پر از خود بالغہ سے نکاح کی اجازت مانگی مثلاً فلاں تم سے نکاح کرنا چاہتا ہے کیا تمہیں یہ رشتہ منظور ہے؟ یا ولی کے کیلیں یا قاصد نے بالغہ سے اجازت ملی اور اس نے اپنی فطری شرم و حیا کی وجہ سے بجائے صاف جواب دینے کے خاموشی اختیار کی تو یہ شرعاً اس کی طرف سے اجازت ہے اور یہ نکاح منعقد ہو جائے گا<sup>(۲)</sup>۔

۲- ولی نے بالغہ کی اجازت کے بغیر اس کا نکاح کر دیا اور بعد میں از خود یا اپنے قاصد کے ذریعہ بالغہ کو اس نکاح کی اطلاع دی جس کو سن کر بالغہ نے حیاء کی وجہ سے خاموشی اختیار کی تو نکاح درست ہو گیا<sup>(۳)</sup>۔

۳- ولی نے بانہ کی اجازت کے بغیر اس کا نکاح کر دیا اور کسی معتبر آدمی نے بالغہ کو اس نکاح کی خبر دی جس پر اس نے حیاء خاموشی کو اپنالیا تو یہ نکاح بھی صحیح ہو گیا<sup>(۴)</sup>۔

(۱) دریقتاریح رد المحتار ۲/۲۹۹۔

(۲) دریقتار علی الشامی ۲/۲۹۹، ۲۹۸۔

(۳) دریقتار علی الشامی ۲/۲۹۹۔

(۴) دریقتار علی ہامش الشامی ۲/۲۹۹۔

۴۔ مندرجہ بالا تینوں صورتوں میں بالغہ خاموش نہیں بلکہ جس وقت اس سے اجازت لی جائی تھی یا اطلاع دی جائی تھی تو وہ نہیں پڑی یا مسکرانے لگی یا (یا اپنے والدین، بھائی ہنوں اور متعلقین کی جدائی کا تصور کر کے) چپکے چپکے رونے لگی تو ان صورتوں میں بھی نکاح منعقد ہو گیا<sup>(۱)</sup>۔

۵۔ ولی نے کسی شخص کا نام و پتہ وغیرہ بیان کر کے بالغہ سے اس کے ساتھ نکاح کرنے کی اجازت مانگی جس پر پہلے تو اس نے نامنظور کر دیا مگر کچھ عرصہ کے بعد (جبکہ اس شخص کے متعلق بالغہ کو مکمل اطمینان ہو چکا تھا) ولی نے بغیر پوچھنے اسی سے بالغہ کا نکاح کر دیا اور معلوم ہونے پر اب کی بارشم کی وجہ سے بالغہ نے خاموشی اختیار کی تو نکاح درست ہو گیا۔ صاحب فتح القدير اور صاحب الحجر الرائق کے نزدیک اس صورت میں نکاح درست نہیں لیکن معتبر قول صحت نکاح کا ہی سے

۶۔ ولی نے بالغہ کی موجودگی میں اس کی اجازت کے بغیر اس کا نکاح کر دیا اور وہ شرم کی بنا پر خاموش رہی تو نکاح درست ہو گیا بشرطیکہ نکاح کے وقت ہی اپنے والے شوہر کو پہچان رہی ہو<sup>(۲)</sup>۔

اوپر وہ صورتیں ذکر کی گئی ہیں جن میں نکاح درست ہو جاتا ہے، اس کے بعد ان صورتوں کا ملح حوالہ ذکر کیا جاتا ہے جن میں نکاح درست نہیں ہوتا۔

۱۔ جس وقت بالغہ سے نکاح کی اجازت مانگی جائی تھی اس نے اسی وقت رشتے

(۱) دریقت علی ہاشم الشامی ۲۹۹/۲۔

(۲) دریقت ابریح الشامی ۳۰۰/۲۔

(۳) حوالہ بالا ۳۰۱/۲۔

کو منظور کرنے سے انکار کر دیا مثلاً یہ کہا کہ وہ تو دباغ ہے یا دوسرا شخص اس سے اچھا ہے، وغیرہ  
وغیرہ تو نکاح ہی درست نہیں ہوا<sup>(۱)</sup>۔

۲۔ جب بالغہ سے اجازت لی گئی یا اس کو نکاح کی اطلاع دی گئی تو وہ زور زور سے  
رو نے گئی یا ظفر و تفسیر کے انداز پر ہنسنے لگی (جو کہ حاضرین کو محسوس ہو جاتا ہے) تو اس صورت میں  
بھی نکاح نہیں ہوگا<sup>(۲)</sup>۔

۳۔ بالغہ سے نکاح کی اجازت ولی، اس کے وکیل یا اس کے قاصد نے نہیں لی بلکہ کسی  
انجمنی یا دور دراز کے رشتہ دار یا دوسرے و تیسرے درجہ کے ولی نے حقیقی ولی کی موجودگی کے  
باوجود نکاح کی اجازت چاہی اور بالغہ خاموش رہی تو نکاح درست نہیں جب تک کہ وہ زبان قال یا  
زبان حال سے اس رشتے پر رضامند نہ ہو، مثلاً صاف صاف قبول یا رد کرے یا زبان سے کچھ نہ  
کہے بلکہ مہر طلب کرے یا شوہر کے ساتھ صحبت وغیرہ پر ارضی ہو تو ان شرائط کے ساتھ نکاح  
درست ہو جائے گا<sup>(۳)</sup>۔

۴۔ ولی نے بالغ کی اجازت کے بغیر اس کا نکاح کر دیا اور بالغ کو اس نکاح کی اطلاع نہ  
ولی کے ذریعہ ملی نہ اس کے وکیل یا قاصد نے اسے مطلع کیا بلکہ کسی غیر معتر آدمی نے بالغ کو اس  
نکاح کی خبر دی اور وہ یہ خبر سن کر خاموش ہو گئی تو اس صورت میں بھی نکاح منعقد نہیں ہوا البتہ درج  
بالا<sup>(۳)</sup> میں مندرج شرائط کے ساتھ یہاں بھی نکاح درست ہو جائے گا۔

۵۔ ولی نے بالغہ سے نکاح کی اجازت لیتے وقت ناک کا نام نہیں لیا نہ بالغہ کو وہ ناک  
پہلے سے معلوم ہے تو ایسے وقت بالغہ کے چپ رہنے سے رضامندی ثابت نہ ہو گی اور اجازت نہ  
سمجھیں گے بلکہ نام و نشان بتانا ضروری ہے جس سے بالغہ اتنا سمجھ جائے کہ یہ فلاں شخص ہے،

(۱) دریقت علی الشافی ۲۹۹/۲۔

(۲) دریقت ۲/۱۹۸، بہشتی زیور انتزی حاشیہ ۲۸۵/۳۔

(۳) فتاویٰ ہندیہ ۱/۲۸۷، آخری بہشتی زیور حاشیہ ۲۸۶/۳۰۔

اسی طرح اگر مہر نہیں بٹلایا اور مہر مل سے بہت کم پر نکاح کر دیا تب بھی بالغہ کی اجازت کے بغیر نکاح نہ ہو گا بلکہ اس سے ازسرنو اجازت لینا ضروری ہے، فقہاء متاخرین کی رائے یہی ہے اور فتح القدری میں اسی کو بہتر قرار دیا ہے<sup>(۱)</sup> -

۶۔ اجازت مانگنے پر بالغہ کار دعویٰ کچھ ایسا تھا کہ جس میں رضامندی کا بھی اختال ہے اور انکار و تاپسند کا بھی تو ایسی صورت میں اس کی طرف سے انکار ہی سمجھا جائے گا اور نکاح منعقد نہ ہو گا<sup>(۲)</sup> -

۷۔ ولی نے کسی شخص کا نام و پتہ بتلا کر جب بالغہ سے نکاح کی اجازت چاہی تو اس نے رشتہ رو کر دیا پھر کچھ عرصہ گذرنے کے بعد ولی نے بالغہ سے پوچھئے بغیر ہی اس شخص سے اس کا نکاح کر دیا، جب بالغہ کو اس نکاح کا علم ہوا تو اس نے دوبارہ پھر انکار کر دیا یا صرف اتنا کہا کہ ”میں پہلے ہی کہہ چکی ہوں کہ مجھے فلاں پسند نہیں“، تو ایسا نکاح منعقد نہیں ہو گا حتیٰ کہ اگر بالغہ اس مکر انکار کے بعد اس رشتے پر ارضی بھی ہو جائے جب بھی نکاح درست نہ ہو گا<sup>(۳)</sup> -

۸۔ جب بالغہ سے نکاح کی اجازت لی جا رہی تھی تو اسے کھانسی یا چھینک آنے لگی اور کھانسی و چھینک بند ہوتے ہی اس نے کہا: مجھے یہ رشتہ منظور نہیں یا جس وقت وہ کچھ جواب دینا چاہتی تھی تو زبردستی اس کامنہ بند کر دیا گیا اور جو نبی اس کامنہ آزاد ہوا اس نے فوراً رشتہ نامنظور کر دیا، ان سب صورتوں میں بھی نکاح درست نہیں ہو گا اور بالغہ کے انکار کو درست مانا جائے گا، کیونکہ کھانسی، چھینک یا منہ بند ہو جانے کی وجہ سے بالغہ کی عارضی و جبری خاموشی و ر حقیقت و خاموشی ہی نہیں ہے جس کو شریعت مطہرہ نے اقرار و رضامندی کا بدل قرار دیا ہے، لہذا اس اختیاری خاموشی اور اس اضطراری سکوت میں فرق لا زی چیز ہے<sup>(۴)</sup> -

(۱) عالمگیری ملخصہ ۱/۲۸۸ حاشیہ بہشتی زیر ملخصہ حصہ ۲/۲۸۵ -

(۲) شای ۲/۳۰۰ -

(۳) درحقیقت اشای ۲/۳۰۰ -

(۴) شای ۲/۲۹۹ -

## ۲- نکاح کے منعقد ہونے یا نہ ہونے کے بارے میں زوجین کے اختلاف کا شرعی حکم:

علامہ شامی<sup>۱</sup> نے اپنے حاشیہ میں فرمایا: (جس صورت میں زوجین کے متفاہد دعووں اور شرعی ثبوت نہ ہونے پر زوج کے حق میں اس کے قسم کھانے کی بات فیصلے کا حکم ہے جبکہ زوجین میں صحبت نہ ہوئی ہو) تو وہاں صحبت نہ ہونے سے مراد یہ ہے کہ یا تو بالکل صحبت نہ ہوئی ہو، یا صحبت تو ہوئی لیکن اس میں عورت کی رضا شامل نہ ہو، لہذا اگر یہ ثابت ہو جائے کہ زوجہ صحبت پر رضامند تھی تو پھر اس کا نکاح منعقد ہونے سے انکار کرنا بے معنی ہو کرہ جائے گا اور شوہر کے حق میں ہی فیصلہ کر دیا جائے گا، حاشیہ الغزی علی الاشواہ میں صحبت ہو جانے کے بعد عورت کے انکار کے متعلق فہرائ کرام کے اختلاف کو ذکر کرنے کے بعد یہ فیصلہ کیا گیا ہے کہ صحبت ہو جانے کے باوجود بھی اگر عورت سرے سے ہی نکاح منعقد ہونے کا انکار کر رہی ہو تو اس کا انکار درست اور معتبر ہے، کیونکہ یہ تحریم فرج کا معاملہ ہے جو انہیاً حرم و احتیاط کا مقتاضی ہے بلکہ مذکورہ مؤلف علامہ غزی<sup>۲</sup> نے اپنے شیخ علامہ مقدمی<sup>۳</sup> کے بارے میں تحریر فرمایا ہے کہ انہوں نے اس موضوع پر ایک مستقل رسالہ تالیف فرمایا کہ اس میں زوجین کے صحبت کرنے کے باوجود سرے سے ہی نکاح کے انعقاد کے متعلق عورت کے انکار کو معتبر و راجح قرار دیا ہے<sup>(۱)</sup>۔

پھر اس مسئلہ میں عورت کے قول کا اعتبار کرنے کے متعلق علامہ شامی<sup>۴</sup> نے یہ دلیل پیش کی ہے کہ چونکہ عورت مرد کے بقول عقد نکاح کے لازم ہونے اور اس کے نتیجے میں اسے ملک بضعہ حاصل ہونے کا انکار کر رہی ہے، لہذا اشريعۃ مقدسہ کے مقرر قواعد کی روشنی میں اس کے انکار کرنے اور قسم کھانے کی وجہ سے فیصلہ اسی کے حق میں کیا جائے گا، کیونکہ ضابط ہے: ”اليمين على من أنكر“<sup>(۲)</sup>۔

(۱) شامی ۳۰۲/۲۔

(۲) پیدا ۲۹۵/۲۔

اس کے بعد صاحب فتح القدر اور الکافی لحائکم الشہید کے حوالے سے تحریر فرماتے ہیں کہ اگر اس معاملے میں عورت کا ولی (باب، داد اور بھائی وغیرہ) بھی شوہر کے حق میں شہادت دے تو اس کے باوجود فیصلہ عورت کے ہی حق میں ہو گا اور نکاح باطل قرار دیا جائے گا<sup>(۱)</sup>۔ واضح رہے کہ زیر بحث صورت میں عورت کے قسم کھانے کا مسئلہ صاحبین کی رائے پر ہے اور اسی پر فتوی ہے ورنہ امام اعظم<sup>ؑ</sup> کے نزدیک عورت کی بات بغیر قسم کے ہی معتبر ہے یعنی العقاد نکاح کے متعلق اس کے انکار پر بغیر قسم لئے ہی فیصلہ کر دیا جائے گا<sup>(۲)</sup>۔  
مزید توضیح کے لئے ملاحظہ ہو: فتاویٰ محمودیہ ۳۰۲/۳۰۰۔

## ۶۔ خلاصہ بحث:

- ۱۔ مذکورہ صورتوں میں ہرگز نکاح منعقد نہیں ہو گا۔
- ۲۔ جبر، زبردستی اور نفیا تی دباؤ کے تحت اگر بالغہ بظاہر نکاح کے لئے ہال کہدے یا نکاح نامہ وغیرہ پر اپنے دستخط بھی ثابت کر دے تب بھی حقیقی اجازت اور آزادانہ رضا مندی کے فقدان کی وجہ سے نکاح نہ ہو گا اور شرعاً سے اذن اور رضا تسلیم نہ کیا جائے گا۔
- ۳۔ شریعت مطہرہ میں نکاح کے سلسلے میں برابری اور کفاءت کا اعتبار مسلمہ حقیقت ہے۔ آپ ﷺ کا ارشاد ہے: ”وَلَا يَزُوجنَ إِلَّا مِنَ الْأَكْفَاءِ“<sup>(۳)</sup> (عورتوں کے نکاح کفو میں کئے جائیں)۔  
لیکن چونکہ زیر بحث مسئلہ میں دوسرا وجہات کی بنا پر نکاح باطل ہو چکا ہے، لہذا بالغ کو یہ عوائے کفاءت پیش کرنے کی ضرورت نہیں رہی۔

(۱) شای ۳۰۲/۲۔ ۳۰۳، ۳۰۴/۲۔

(۲) شای ۳۰۳/۲، ہدایہ ۲۹۲/۲۔

(۳) ہدایہ ۲/۱۔

-۴- جیسا کہ شامی، درختار، ہدایہ اور فتاویٰ مجددیہ کی تصریحات سے قبل ازیں ثابت ہو چکا ہے کہ شرعی وجوہات کی وجہ سے جس طرح قبل صحبت و ہمستری تفریق کر دی جائے گی، اسی طرح قاضی شرعی، عالم و مفتی اور مسلمان حاکم بعد صحبت و انعقاد نکاح بھی تفریق کا مجاز ہے، لہذا دونوں صورتوں کا حکم یکساں ہے۔

-۵- اس میں کوئی مشکل نہیں کہ جب قاضی یا شرعی کو نسل پر یہ بات واضح ہو جائے گی کہ جر دا کراہ کے مختلف حرے بے اختیار کر کے بالغہ کو نکاح پر مجبور کیا گیا ہے تو وہ اس نکاح کو فتح کر سکتے ہیں بلکہ صحیح بات تو یہ ہے کہ قاضی صاحب و شرعی کو نسل وغیرہ صرف برائے نام ہی فتح نکاح کی خانہ پری فرمائیں گے، کیونکہ سابقہ بحث سے یہ بات واضح ہو گئی ہے کہ ایسا نکاح سرے سے منعقد ہی نہیں ہوا تھا۔

## جبری نکاح

مولانا ابوالعاص وحیدی، سرحدار تھاگر

تمہدی بحث:

مذہب اسلام تمام انسانوں کا انتہائی ہمدرد و نعمگار مذہب ہے۔ اس نے انسانوں کے تمام طبقات کے ساتھ بڑی محبت و رافت اور اعتدال و توازن کا معاملہ کیا ہے۔ طبقہ نساں پر ایک نظر ڈالنے تو یہ حقیقت روز روشن کی طرح عیاں ہو جاتی ہے کہ عورتیں مختلف مذاہب اور تاریخی مراحل میں حد درجہ مظلوم رہی ہیں۔ انہیں صرف اسلام کے دامن رحمت میں پناہ ملی ہے۔

مذہب اسلام نے ایک طرف عورتوں کی شرم و حیاء کا لحاظ اور تحفظ کیا ہے تو دوسری طرف اس کی آزادی ضمیر اور پسند و ناپسند سے بھی صرف نظر نہیں کیا ہے، چنانچہ عورتوں کی حیا کے تحفظ کے پیش نظر اور اس اندیشہ کے پیش نظر کہ ان کے اندر حد درجہ شوخی و بے با کی نہ پیدا ہو جائے، اسلامی شریعت نے کہا کہ عورت کے لئے ولی ضروری ہے، چاہے وہ صغیر ہو یا بزرگ، بنابریں نہ وہ اپنا نکاح کر سکتی ہے اور نہ دوسرے کا نکاح کر سکتی ہے، لیکن مردوں کے حق ولایت کا یہ مطلب نہیں کہ وہ عورتوں کے ساتھ جبر و اکراه کا معاملہ کریں، اس لئے شریعت نے نکاح وغیرہ میں جبر و اکراه سے روک دیا ہے اور یہ واضح فیصلہ کر دیا ہے کہ ”الشیب احق بنفسها من“

ولیہا۔ مگر یہاں "حق" اس تفصیل استعمال کیا گیا ہے جس سے لطیف انداز میں حق ولایت کا ثبوت بھی ہو رہا ہے، پھر بھی کسی مرد کو عاقلہ و بالغ کے معاملہ میں اجبار و اکراہ کا حق نہیں ہے، صغیرہ نابالغہ کے ساتھ اس کا ولی اجبار کا معاملہ کر سکتا ہے مگر بالغ ہونے کے بعد اسے شریعت نے خبار بلوغ دے کر اس کی آزادی رائے کا پورا لحاظ رکھنے ہے، عورتوں کی آزادی ضمیر کا لحاظ نہ ہب اسلام نے یہاں تک کیا ہے کہ اگر کسی ولی نے کسی عورت کی شادی اس کی مرضی کے خلاف کہیں کر دی تو اسے عدالت میں جا کر احتجاج اور سخت روئی کا پورا حق دیا ہے۔

اور ایک زاویہ سے طبقہ نسوں کے معاملہ میں نہ ہب اسلام کا اعتدال و توازن دیکھئے کہ اس نے اگر ایک طرف مرد کو حق طلاق دیا ہے تو دوسری طرف عورت کو حق خلع دیا ہے تاکہ ناخشنوار ماحول میں وہ گھٹ گھٹ کر زندگی گذارنے پر مجبور نہ ہو۔

میں نے مندرجہ بالا امور روح کتاب و سنت اور جمہور فقهاء و ائمہ کے نقطہ نظر کے مطابق لکھے ہیں اگرچہ علماء حنفیہ نے ولایت اور خلع وغیرہ کی بعض جزئیات سے اختلاف کیا ہے، بہر حال ضروری ہے کہ عورتوں کے بارے میں مندرجہ بالا نکات کا لحاظ رکھا جائے تاکہ آزادی نسوں اور حقوق انسانی کی پرفریب تنظیموں کو یہ کہنے کا موقع نہ ملے کہ نہ ہب اسلام میں آزادی رائے اور عورتوں کے حقوق کو پاہال کیا گیا ہے۔

نہ ہب اسلام میں اولاد کی صحیح تعلیم و تربیت پر بھی بہت زور دیا گیا ہے، اگر ان کی صحیح تعلیم و تربیت ہو تو مسلمان لڑکے یا لڑکیاں مشرقی ماحول میں رہیں یا مغربی ماحول میں رہیں، ان کے قدم غلط سمت نہیں بڑھ سکتے۔

اس تمہیدی بحث کے بعد بس والات کے جوابات ملاحظہ ہوں!

۱۔ اس صورت کو اس کی رضامندی ہرگز نہیں تصور کیا جائے گا جب کہ وہ دل سے اس نکاح پر راضی نہیں ہے۔

در اصل جبرا کراہ کے نتیجہ میں نکاح، طلاق اور عتقاک تتحقق نہیں ہوتا، اس لئے کہ جبرا

اکراہ کے نتیجہ میں جو فیصلہ آدمی کرتا ہے اسے اضطراری ترجیح تو کہا جاسکتا ہے مگر اسے اختیاری فیصلہ نہیں کہا جاسکتا، اختیاری فیصلہ کا تعلق تو داخلی جذبہ و شعور سے ہوتا ہے جو حالت اکراہ میں مفقود ہے۔

۲۔ اگر جبراکراہ کے نتیجہ میں کسی عاقله بالغ نے نکاح کے لئے ہاں کر لیا تو اسے اس کی رضا اور حقیقی اذن ہرگز تصویر نہیں کیا جائے گا۔ عہد نبوی کا یہ واقعہ ملاحظہ ہو کہ ایک عورت رسول اللہ ﷺ کے پاس آئی اور کہا کہ میرے والد نے میری شادی اپنے بھتیجے سے کر دی ہے جو مجھے تائپند ہے تو آپ نے اس عورت کو اختیار دے دیا، مگر اس دلشذ عورت نے بعد میں کہا: ”قد اجزت ما صنع ابی ولکن اردت ان اعلم النساء ان ليس إلى الآباء من الأمر شيء“<sup>(۱)</sup> اس حدیث کی روایت ابن ماجہ نے کی ہے اور اس کے روایۃ صحیح کے روایات ہیں۔

یعنی میرے والد صاحب نے جو کیا میں اسے درست قرار دیتی ہوں، لیکن میں نے یہ چاہا کیا کہ دوسرا عورتوں کو بتا دوں کہ باپ کو عورت کے معاملہ میں کچھ بھی (جبراکراہ کا) حق نہیں ہے۔ اس طرح کا ایک دوسرا واقعہ مند احمد، سفیان ابی داؤد، سفیان ابن ماجہ اور دارقطنی میں بھی آیا ہے۔

اور طلاق و عناق میں بھی جبراکراہ معتبر نہیں، رسول اللہ ﷺ کا ارشاد گرامی ہے: ”لا طلاق ولا عناق في إغلاق“<sup>(۲)</sup> (ابوداؤد، ابن ماجہ)۔

یعنی جبراکراہ کی طلاق و عناق کا کوئی اعتبار نہیں۔

۳۔ برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان یقیناً بڑا معاشرتی فرق ہوتا ہے مگر اس فرق کی وجہ سے لڑکی کو دعویٰ کرنے کا کبھی حق

(۱) فقرہ ۲/۲۶۶۔

(۲) مشکاة المصابح، باب الجنح والطلاق۔

نہیں کہ میری شادی جس شخص سے کی جائی ہے وہ میرا کفونیں ہے، اس لئے کہ اسلام اور دینداری میں کفاءت کا اعتبار ہے، دیگر امور میں نہیں۔

۳۔ اگر جبراکراہ سے نکاح ہوا ہے اور کسی طرح زن و شوئی کے تعلقات قائم ہو گئے تو چونکہ وہ نکاح ہوا ہی نہیں، اس لئے دونوں میں تفریق کر ادی جائے گی اور عورت مہر کی مستحق ہو گی جیسا کہ سنن ابی داؤد میں بصرہ بن اثم کا واقعہ آیا ہے کہ ایک عورت سے ان کی شادی ہوئی مگر وہ حاملتی تو انہوں نے رسول اللہ ﷺ سے ذکر کیا تو آپ ﷺ نے فرمایا:

”لها الصداق بما استحللت من فرجها..... وفرق بينهما“<sup>(۱)</sup>۔

وہ جماع کی وجہ سے مستحق مہر ہو گی، اس کے بعد آپ ﷺ نے دونوں میں تفریق کر ادی۔

اور اگر زن و شوئی کے تعلقات قائم نہیں ہوئے تو تفریق کر ادی جائے گی۔

۵۔ اگر لڑکی کو جبراکراہ کے ذریعہ نکاح پر مجبور کیا گیا تھا تو فریقین کے بیانات کے بعد قاضی یا شرعی کو نسل کو چاہئے کہ نکاح فتح کر دے، چونکہ وہ نکاح منعقد نہیں ہوا جیسا کہ اوپر ذکر کیا گیا۔

(۱) فقہالن ۲۹۸/۲ بحث المهر۔

## جبری شادی

مفتی عزیز الرحمن بخاری

مدنی دارالافتاء، مدرسہ عربی مہمیۃ الحلوم، بخاری

اللہ تعالیٰ نے انسانوں ہی میں نہیں بلکہ جانوروں اور حیوانوں میں بھی جوڑے پیدا فرمائے ہیں۔ اس سے مقصد جہاں ازدواج نسل ہے وہیں ایک دوسرے کے لئے باعث راحت اور سکون ہے۔

”وَمِنْ آيَاتِهِ أَنَّ خَلْقَكُمْ مِنْ أَنفُسِكُمْ أَزْوَاجًا لَتَسْكُنُوا إِلَيْهَا وَجَعَلْتُمْ بَيْنَكُمْ مُوَدَّةً وَرَحْمَةً“<sup>(۱)</sup> (اور اللہ کی نشانیوں میں سے یہ بھی ہے کہ اس نے تمہارے نقوں سے جوڑے پیدا کئے تاکہ تم کو سکون حاصل ہو اور تمہارے درمیان محبت اور رحمت قائم کر دیں ہے)۔

معلوم ہوا کہ جوڑا اور برا بری ہونا باعث سکون اور راحت ہے، اگر یہ نہ ہو تو نظام عالم درستہم ہو جائے گا۔

جناب رسول اللہ ﷺ نے ارشاد فرمایا: ”وَلَا يَزُوجُنَ إِلَّا مِنَ الْأَكْفَاءِ“<sup>(۲)</sup> (عورتوں کی شادی ان کے کفوہی سے کی جائے)۔

(۱) سورہ روم۔

(۲) البہاری۔

اکی وجہ سے ہمارے فقہاء اور مشائخ نے ارشاد فرمایا ہے:

۱- ”الکفاء معتبرة في ابتداء النكاح لزومه وصحته“<sup>(۱)</sup> (ابتدائے

نكاح میں اس کے لازم ہونے اور اس کے صحیح ہونے کے لئے کفایت معتبر ہے)۔

۲- ”إن الولي لزوج الصغيرة غير الكفوء لا يصح مالم يكن أباً

و جداً“<sup>(۲)</sup> (ولی اگر نابالغہ لڑکی کا نکاح غیر کفوئیں کر دے تو نکاح صحیح نہیں ہو گا بشرطیکہ باپ اور  
دادا نہ ہو)۔

۳- ”والمحترار للفتوى أنه لا يصح العقد“<sup>(۳)</sup> (مفتی بقول یہ ہے کہ عقد صحیح

نہیں ہو گا)۔

۴- امام محمد قرقما تے ہیں: غیر کفوئے میں نکاح منعقد نہیں ہوتا۔<sup>(۴)</sup>

۵- ”العجمي لا يكون الكفوء للعربية ولو كان عالماً أو سلطاناً“ (عجمی

مرد عربی عورت کا کفوئیں ہو سکتا ہے اگر چہ وہ عالم ہو یا بادشاہ)۔

مندرجہ بالا تصریحات سے چند باتیں ثابت ہیں:

۱- غیر کفوئیں نکاح جائز نہیں ہے اگر ہو گا تو منعقد نہیں ہو گا۔

۲- عجمی عربی کا کفوئیں ہوتا اگر چہ وہ عالم ہو یا سلطان ہو، ان تمام صورتوں میں علت

عدم سکون اور انتظام عالم میں بگاڑ پیدا ہونے کا اندیشہ ہے۔

(۱) دریخار۔

(۲) حوالہ بالا۔

(۳) روایکر ۲/۳۸۳۔

(۴) دریخار۔

لہذا وہ لڑکیاں جو دوسرے ملکوں میں پیدا ہوئیں، وہاں کا ماحول پایا اور تربیت پائی  
وہ اگر کسی دوسرے ملک میں جبراً یا بلا رضا مندی کے بیانہ دی جائیں تو ایسے نکاح منعقد نہ ہوں  
گے، جبکہ عالمہ بالغ کا نکاح کسی دباؤ سے نہیں کیا جاسکتا ہے، ان حالات میں جبراً شادیاں نہ  
ہوں گی، بلکہ ان کا انعقاد ہی نہ ہو گا، تاہم قاضی شرعی یا شرعی پنچایت کو بلا جھگٹک نکاح فتح کر دینا  
چاہئے، یہ احتیاط اور نہ جب نکاح کا وجود ہی تسلیم نہیں تو فتح کی بھی ضرورت نہیں ہے۔

## جبری نکاح

مولانا محمد اظہار عالم قاسمی

مرکزی دارالفنون، امارات شرعیہ، پشاور

### اکراہ کی لغوی تعریف:

انسان کا کسی ایسی چیز کے کرنے پر مجبور ہونا جس کو وہ ناپسند کرتا ہے اکراہ ہے۔

”حمل الانسان علی شی یکرہ“<sup>(۱)</sup>، اکراہ رضا اور محبت کی ضد ہے۔ دونوں کو ایک دوسرے کے مقابل استعمال کیا جاتا ہے، ارشاد ربانی ہے: ”وعسى أن تكرهوا شيئاً وهو خير لكم وعسى أن تحبوا شيئاً وهو شر لكم“<sup>(۲)</sup>۔

### اکراہ کی شرعی تعریف:

ناحق کسی شخص کو اس کی رضامندی کے بغیر کسی کام کے کرنے پر ڈرا کر مجبور کرنا اکراہ

ہے۔

”هو إجبار أحد على أن يعمل عملاً بغير حق من دون رضاه بالإخافة“<sup>(۳)</sup>،

اور بعض فقهاء کرام نے اکراہ کی شرعی تعریف اس طرح کی ہے:

(۱) الجبراۃ، ۸/۱۲۷، الدرجاۃ علی ہامش رد المحتار، ۹/۱۷۱، المباب فی شرح الکتاب، ۱۰۷/۱۳۔

(۲) سورۃ البقرہ، ۲۱۶/۵۔

(۳) التعریفات الفقہیہ علی تواعد الفقہ، ص ۱۸۸، ۱، الجبراۃ، ۸/۱۲۸۔

”وشر عاً حمل الغير على فعل بما ي عدم الرضا دون اختياره لكنه قد يفسد وقد لا يفسد“<sup>(١)</sup>

### إكراه کی اقسام:

فہرائے کرام نے اکراه کی دو قسمیں بیان کی ہیں: ۱۔ ملجمی، ۲۔ غیر ملجمی، اکراه ملجمی: جس میں رضا معدوم اور اختیار فاسد ہوتا ہے، جیسے کسی انسان کو تاحق مجبور کرنا کہ اگر تم فلاں کام نہیں کرو گے تو تم کو قتل کر دیں گے، یا یہ کہ فلاں عضو کاٹ دیں گے، اکراه غیر ملجمی: ایسا اکراه جس میں رضا معدوم ہو جاتی ہے اور اختیار فاسد نہیں ہوتا ہے، یعنی کسی انسان کو پٹالی یا تیکی دھمکی دے کر کسی کام کے کرنے پر تاحق مجبور کرنا۔

”هو أن الإكراه نوعان: نوع ي عدم الرضا ويفسد الاختيار ..... ونوع  
يعدم الرضا ولا يفسد الاختيار .....“<sup>(٢)</sup>

خلاصہ یہ ہے کہ اکراه کی تمام صورتوں میں رضا معدوم ہے، اور اصل اختیار تمام صورتوں میں ثابت ہے، ہاں البتہ اکراه کی بعض صورتوں میں اختیار فاسد ہوتا ہے اور بعض صورتوں میں اختیار فاسد نہیں ہوتا ہے، جیسا کہ اصول و فروع کی تمام کتابوں میں ہے۔

”فالجائز أن عدم الرضا معتبر في جميع صور الإكراه وأصل  
الاختيار ثابت في جميع صوره لكن في بعض الصور يفسد الاختيار و في  
بعضها لا يفسد“<sup>(٣)</sup>

(١) المباب في شرح الكتاب / ٣ / ١٠٧ -

(٢) شرح بدایہ البیان علی ہاشم الہدایہ / ٦ / ٣١٣، ٣١٥، ٣١٥، المباب في شرح الكتاب / ٣ / ١٠٧، الجواب الرأی / ٨ / ٧٠، درر الحکام في شرح غرر الاحکام، الجزء الثاني، کتاب الاکراه ص ۲۶۹ -

(٣) درر الحکام في شرح غرر الاحکام / ٢ / ٢٩٦ -

اکراہ مکرہ کی الہیت کے منافی نہیں ہے اور نہ ہی حالت اکراہ میں مکرہ سے خطاب ساقط ہوتا ہے، کیونکہ دراصل مکرہ مبتنی ہوتا ہے اور مبتنی سے الہیت اور خطاب ساقط نہیں ہوتا ہے یہی وجہ ہے کہ مکرہ حالت اکراہ میں فرض، ظہر، اباحت اور خصت کے درمیان متعدد ہوتا ہے۔

”ثُمَّ أَعْلَمُ أَنَّ الْأَكْرَاهَ لَا يَنْافِي أَهْلِيَةَ الْمُكْرَهِ وَلَا يُوجِبُ وَضْعَ الْخُطَابِ عَنْهُ بِحَالٍ؛ لِأَنَّ الْمُكْرَهَ مُبْتَلِيٌّ وَالْإِبْلَاءُ يَحْقِّقُ الْخُطَابَ وَالدَّلِيلُ عَلَيْهِ أَنَّ أَفْعَالَهُ تَرْدِدُ بَيْنَ فَرْضٍ وَحَظْرٍ وَإِبَاحةٍ وَرِحْصَةٍ وَيَاثِمَ تَارَةً وَيُؤْجِرُ أُخْرَىً“۔

### رضاء کی لغوی تعریف:

رضاء، رضی یا رضی رضیٰ و رضواناً مرضاه سے ماخوذ ہے، جس کے معنی راضی ہونا، پسند کرنا، خوش ہونا وغیرہ ہے، رضا سخت (امور کراہت) کی ضد ہے اور صوفیاء کے یہاں رضا سے مراد سرو قلب ہے۔

### رضاء کی اصطلاحی تعریف:

خفیہ نے رضا کی اصطلاحی تعریف یہ کی ہے کہ وہ اختیار کا ایسا کامل ہونا ہے کہ جس کا اثر چہرہ کے ظاہر سے جانا جاتا ہو۔

”فِي الْاَصْطِلَاحِ عُرِفَتِ الْحَنْفِيَّةُ بِأَنَّهُ امْتَلَأَ الْاِخْتِيَارَ أَيْ بِلُوغِهِ وَنَهَايَتِهِ بِحِيثِ يَفْضِيُ أَثْرُهُ إِلَى الظَّاهِرِ مِنْ ظُهُورِ الْبَشَاشَةِ فِي الْوِجْهِ وَنَحْوِهَا“<sup>(۱)</sup>۔ اور جمہور فقهاء کرام نے رضا کی تعریف: ”أَنَّهُ قَصْدُ الْفَعْلِ دُونَ أَنْ يَشْوِبَ إِكْرَاهًا“<sup>(۲)</sup> سے کی ہے۔

(۱) المثلوح علی التوضیح ۱۹۵/۲۔

(۲) المؤواثی علی منصر الخليل ۹/۵۔

اب فقهاء حنفیہ اور جمہور میں اختلاف اس بات میں ہے کہ رضا اور اختیار دونوں ایک ہیں، یا دو الگ الگ چیزیں ہیں تو اس سلسلہ میں فقهاء حنفیہ کی رائے یہ ہے کہ رضا اور اختیار دو الگ الگ چیزیں ہیں، جب کہ جمہور علماء کرام کا کہنا ہے کہ دونوں ایک ہی ہیں، یعنی دونوں متادف الفاظ ہیں۔

”ذهب الحنفية إلى أن الرضا والاختيار شيئاً مختلفان من حيث“

المعنى الاصطلاحي والآثار في حين الجمہور إلى أنهما متادفان“<sup>(۱)</sup>

مذکورہ باتوں سے یہ واضح ہوتا ہے کہ تصرفات مکرہ کے سلسلہ میں حنفیہ اور جمہور کے درمیان دراصل اختلاف کی بنیاد رضا اور اختیار پر ہی ہے، کیونکہ جمہور کے نزدیک حالت اکراہ میں مکرہ سے رضا اور اختیار دونوں معدوم ہو جاتے ہیں اور حنفیہ کے نزدیک مکرہ سے حالت اکراہ میں صرف رضا معدوم ہوتی ہے نہ کہ اختیار، بلکہ حنفیہ کے نزدیک اکراہ کی بعض صورتوں میں اختیار فاسد ہوتا ہے اور بعض صورتوں میں تو اختیار بھی فاسد نہیں ہوتا بلکہ اختیار صحیح باقی رہتا ہے، جیسا کہ اوپر گذرہ۔

### حقیقت رضا:

اب غور طلب امریہ ہے کہ احکام شرعیہ میں رضا کی کیا حقیقت اور اہمیت ہے؟ آیا رضا احکام شرعیہ کے لئے شرط صحت ہے یا نہیں، تو اس سلسلہ میں جمہور نے تمام احکام شرعیہ میں رضا کو شرط صحت قرار دیا ہے، سوائے ان احکام کے جن میں کوئی صریح نفس وارد ہوئی ہو جیسے حضور ﷺ نے ارشاد فرمایا: ”ثلاث جد هن جد و هزلهن جد: الطلاق والعتاق والنکاح“<sup>(۲)</sup> (اگر کسی شخص نے مذاق سے اپنی بیوی کو طلاق دے دی، یا کسی سے مذاق میں نکاح کر لیا، یا اپنے

(۱) حاشیہ ابن عابدین ۱/۳۵۰، کشف الاسرار ۱/۳۸۳۔

(۲) ترمذی والبودودی۔

غلام کو مذاق ہی میں آزاد کر دیا تو سب نافذ ہوں گے)، حنفیہ کے نزدیک بعض تصرفات شرعیہ میں رضا شرط صحت ہے اور بعض میں نہیں (آئے تفصیلی بحث آرہی ہے)۔

اب حالت اکراہ میں مکرہ کے تصرفات نافذ ہوتے ہیں یا نہیں تو اس سلسلہ میں حنفیہ اور جہور میں اختلاف ہے۔

تصرفات کی دو قسمیں ہیں: تصرفات حیہ اور تصرفات شرعیہ، پھر تصرفات شرعیہ کی دو قسمیں ہیں: ۱۔ اثناء، ۲۔ اقرار، پھر اثناء کی دو قسمیں ہیں، ایک قسم وہ ہے جو فتح کا احتمال رکھتی ہے اور دوسری قسم وہ ہے جو فتح کا احتمال نہیں رکھتی ہے۔ جو تصرفات شرعیہ فتح کا احتمال نہیں رکھتے ہیں وہ یہ ہیں: طلاق، عتاق، نکاح، ظہار، یمن، قصاص کا معاف کرنا وغیرہ، اور وہ تصرفات شرعیہ جو فتح کا احتمال رکھتے ہیں وہ فتح، اجارہ وغیرہ ہیں۔

”التصرفات الشرعية في الأصل نوعان: إنشاء وإقرار والإنشاء نوعان: نوع لا يتحمل الفسخ ونوع يتحمله، أما الذي لا يتحمل الفسخ فالطلاق والرجعة والعتاق والنكاح واليمين والنذر والظهور والإيلاء والفسخ في الإيلاء والتدبیر والعفو عن القصاص، وهذه التصرفات جائزة مع الإكراه عندنا وعنده الشافعي لاتجوز“<sup>(۱)</sup>

جہور کے نزدیک تصرفات شرعیہ میں اکراہ موثر ہے جب کہ حنفیہ کی رائے یہ ہے کہ وہ احکام شرعیہ جو فتح کا احتمال نہیں رکھتے ہیں اور نہ ان میں رضا شرط ہے تو ان احکام میں اکراہ موثر نہیں اور ایسے تصرفات حالت اکراہ میں بھی مکرہ کے کرنے سے نافذ و لازم ہوں گے، پس اگر کسی شخص کو ناقص مجبور کیا گیا کہ تم اپنی بیوی کو طلاق دے دو اور اس شخص نے بھی حالت اکراہ میں ڈر کی وجہ سے اپنی بیوی کو طلاق دے دی تو اس شخص کی بیوی پر طلاق واقع ہو جائے گی، اسی

(۱) بداع الصنائع، ۱۸۳۔

طرح سے اگر کسی شخص کو کسی سے نکاح کرنے پر ناقص مجبور کیا گیا اور زبردستی اس سے ڈرا دھن کا کر نکاح پر ہاں کھلوا لیا گیا تو نکاح منعقد ہو جائے گا۔

”وضابط ذلیک أن كل مالا يؤثر فيه الفسخ بعد وقوعه لا يعمل فيه الإكراه من حيث منع الصحة، لأن الإكراه يفوت الرضا وفوات الرضا يؤثر في عدم اللزوم وعدم اللزوم يمكن المكره من الفسخ، فالإكراه يمكن المكره من الفسخ بعد التحقق، فما لا يحتمل الفسخ لا يعمل فيه الإكراه“<sup>(۱)</sup>۔

جمہور فقهاء کرام کے نزدیک تصرفات شرعیہ میں اکراہ موثر ہے، اور حالت اکراہ میں کئے گئے تصرفات شرعیہ نافذ نہیں ہوتے ہیں، کیونکہ جمہور کے نزدیک تمام تصرفات شرعیہ میں رضا شرط ہے اور حالت اکراہ میں رضا معدوم ہوتی ہے۔ یہی وجہ ہے کہ مکرہ کی دی ہوئی طلاق واقع نہیں ہوتی ہے اور نہ ہی مکرہ کا کیا ہوا نکاح منعقد ہوتا ہے، بلکہ تمام تصرفات شرعیہ حالت اکراہ میں فاسد ہوتے ہیں۔

”ويرى جمهور العلماء غير الحنفية أن الإكراه يؤثر في هذه التصرفات فيفسدها، فلا يقع طلاق المكره مثلا، ولا يثبت عقد النكاح بالإكراه ونحوها“<sup>(۲)</sup>۔

### شرعیت میں عاقله بالغہ لڑکی کی رضامندی:

شرعیت اسلامیہ نے عاقله بالغہ عورت کی رضامندی کو نکاح میں بڑی اہمیت دی ہے جیسا کہ آیت قرآنی اور احادیث شریفہ سے واضح ہوتا ہے۔ یہی وجہ ہے کہ عبارت نساء سے حفیہ

(۱) فتح القدير / ۹، ۲۵۳ / ۹، شرح المتفایہ / ۲۱، ۵۲۹ / ۲۱۔

(۲) الموسوعة الفقهية / ۲، ۱۱۸، الفقه الاسلامي وادیتہ / ۵ / ۳۰۳، نیز دیکھئے: الحکیم زم / ۹، ۲۵۸ / ۹، الفیر الکبیر / ۲، ۹۹ / ۲، المباب فی شرح الکتاب / ۳، ۱۱۳، الاصناف / ۸ / ۳۳۱، بداعی الصناع / ۶ / ۱۹۳۔

کے نزدیک نکاح منعقد ہو جاتا ہے، جبکہ بعض فقہاء کرام کے نزدیک عبارت نساء سے نکاح منعقد نہیں ہوتا ہے، کیونکہ ان کے نزدیک صحت نکاح کے لئے ولایت شرط ہے، اس لئے اگر کوئی عورت از خود اپنا نکاح کر لے تو نکاح درست نہیں ہو گا۔

حفیظ کی دلیل یہ ارشاد ربانی ہے:

”فَإِنْ طَلَقَهَا فَلَا تَحْلُّ لَهُ مِنْ بَعْدِ حَتْنِي تَنكِحُ زَوْجًا غَيْرَهُ“<sup>(۱)</sup> -

”وَإِذَا طَلَقْتُمُ النِّسَاءَ فَلَا فِلْفَنْ أَجْلَهُنَّ فَلَا تَعْضُلوهُنَّ أَنْ يَنْكِحْنَ أَزْوَاجَهُنَّ“<sup>(۲)</sup> -

ان دونوں آیتوں میں زواج کی نسبت عورتوں کی طرف کی گئی اور اسناد میں اصل فاعل حقیقی ہے، اب زواج کی نسبت عورت کی طرف ہونے سے یہ واضح ہوا کہ عورت کو بھی نکاح کرنے کا حق ہے<sup>(۳)</sup>۔ حدیث شریف میں بھی عورت کو خود اپنا نکاح کرنے کا اختیار ثابت ہے، چنانچہ حدیث پاک ہے: ”الْأَيْمَ أَحَقُّ بِنَفْسِهَا مِنْ وَلِيهَا“<sup>(۴)</sup> -

الْأَيْم: ایسی عورت کو کہا جاتا ہے جس کا شوہر نہ ہو خواہ باکرہ ہو یا شیبہ۔ شریعت نے ایسی عورت کو دوسرا سے زیادہ اپنے نفس کا حقدار بنایا ہے اور زبانی حق کا صدور اس وقت ہو گا جبکہ وہ اپنا نکاح از خود ولی کی رضا مندی کے بغیر کرنے کی مجاز ہو گی<sup>(۵)</sup>۔

با کرہ بالغہ کو نکاح پر مجبور کرنا:

ولی کے لئے بالکل مناسب نہیں ہے کہ وہ اپنی عاقله بالغہ کی کوکی ایسے شخص سے نکاح

(۱) سورہ بقرہ ۲۳۰/۵۔

(۲) سورہ بقرہ ۲۳۲/۱۰۔

(۳) فرقان ۲/۲۹۸۔

(۴) مسلم شریف۔

(۵) الحجر الرائق ۱۱۷/۳، الدر المختار علی ہامش روایتکر ۱۵۵/۳۔

کرنے پر مجبور کرے جس کو وہ ناپسند کرتی ہے۔ اگر کوئی ولی ایسا کرتا ہے تو وہ شریعت اسلامیہ کے خلاف کرتا ہے۔ اس کو ایسی حرکت سے بازا آ جانا چاہئے، اس لئے کہ نکاح کے باب میں شریعت نے عالمہ بالغہ لڑکی کی رضامندی اور اجازت کو بخوبی رکھا ہے۔

”ولَا إجْبَارٌ عَلَى الْبَكْرِ الْبَالِغَةِ فِي النِّكَاحِ“<sup>(۱)</sup> -

مندرجہ بالتفصیل کی روشنی میں سوالات کے جوابات ملاحظہ فرمائیں:

۱- ایسی صورت میں رضا نہیں پائی جائے گی اور لڑکی کی رضامندی نہیں کبھی جائے گی، کیونکہ اکراہ کی دنوں صورتوں میں یعنی خواہ ملکی ہو یا غیر ملکی رضا معدوم ہوتی ہے۔

”فَالْحَاصِلُ أَنَّ الْرَّضَا مُعْتَبَرٌ فِي جَمِيعِ صُورِ الْإِكْرَاهِ“<sup>(۲)</sup> -

دوسری بات یہ ہے کہ نکاح کے باب میں انعقاد نکاح کے لئے رضا شرط نہیں ہے جیسا کہ کتب فقہ میں ہے، چنانچہ علامہ شامی رقطراز ہیں:

”إِذْ حَقِيقَةُ الرَّضَا غَيْرُ مُشْرُوطَةٍ فِي النِّكَاحِ لِصَحَّتِهِ مَعَ الإِكْرَاهِ وَالْهَزْلِ“<sup>(۳)</sup> -

۲- اس سے نکاح منعقد ہو جائے گا، اور اس کی رضا اور حقیقی اذن تسلیم کیا جائے گا، اس لئے کہ اکراہ کی حالت میں مکرہ سے حقیقی کے نزدیک اختیار ساقط نہیں ہوتا ہے اور جب اس کو اختیار ہے اور وہ اہلیت بھی رکھتا ہے تو اس کے اذن کو حقیقی اذن شمار کیا جائے گا، ہر ہل پر قیاس کرتے ہوئے<sup>(۴)</sup>، چنانچہ اس سلسلہ میں حضور ﷺ کا ارشاد ہے:

”ثَلَاثٌ جَدٌ هُنْ جَدٌ وَهُزْلٌ هُنْ جَدٌ: النِّكَاحُ وَالْ طَّلاقُ وَالْ عَنْقٌ“<sup>(۵)</sup>

(۱) الاختیار ۹۲/۲۔

(۲) در الاحکام فی شرح غرر الاحکام، المجزء الثاني، ۲۶۹۔

(۳) رد المحتار، ۳۱/۳، المجزء اول۔

(۴) المبوط للمرتضی، ۱۲، ۲۳، الفتاوی البندیہ، ۵، ۵۳، الجواب ائمۃ، ۲۳۲/۳، دریخار علی ہاشم

رد المحتار، ۲۲۱/۲، کتاب الطلاق۔

(۵) ترمذی، ابو داؤد۔

(تمیں چیزیں ایسی ہیں جن کی سنجیدگی سنجیدگی ہے اور مذاق بھی سنجیدگی ہے: نکاح، طلاق اور رجعت)۔

### نکاح بذریعہ دستخط کا حکم:

اگر کسی لڑکے یا لڑکی کو غیر معمولی دباؤ میں لا کر بوقت نکاح دستخط کرالیا تو یہ نکاح درست ہو گا یا نہیں؟

حنفیہ کے نزدیک نکاح صحیح منعقد ہونے کے لئے عاقدین کا ایجاد و قبول، زبان سے کہنا اور سنا ضروری شرائط میں سے ہے۔ اسی طرح شاہدین کا بھی عاقدین کے ایجاد و قبول کا سنا ضروری ہے، صرف کسی سے دستخط کروانے سے نکاح منعقد نہیں ہو گا<sup>(۱)</sup>۔

۳۔ اس صورت میں لڑکی کو قطعاً یہ دعویٰ کرنے کا حق نہیں ہے کہ میری شادی جس لڑکے سے کی جا رہی ہے یا کی گئی وہ میرا کافوئیں ہے اور نہ ہی اس لڑکی کو معاشرتی فرق کو کفاءت کی بنیاد پنا کر حق تفریق حاصل ہے۔

۵۔ چونکہ یہ ایک قسم کا قلم ہے اور رفع ظلم قضاء یا شرعی کوسل کا فریضہ ہے، اس لئے ایسی صورت میں میری ناقص رائے یہ ہے کہ قاضی یا شرعی کوسل کو بر بنائے ناچر جبراً کراہ لڑکی کا نکاح فتح کرنے کا اختیار دیا جائے اور لڑکی کو بھی بر بنائے جبراً کراہ نکاح کا حق دیا جائے۔

(۱) الدر المختار ارج ۱۸۲، بحر الرائق ۲۳۶، رواجخار ۲۲۱، ۲۳۶۔

## جبری شادی

مولانا ابیزان احمد تاگی

مدرسہ اسلامیہ مجدد العلوم، دہلی

نکاح میں عاقله بالغہ لڑکی کا اختیار:

عاقله بالغہ لڑکی اپنے نکاح میں خود مختار ہے۔ اس کو کوئی شخص نکاح پر مجبور نہیں کر سکتا۔ حدیث صحیح میں ہے: "الايم أحق بنفسها من ولیها، والبکر تستاذن وإذنها صماتها" (عاقله بالغہ لڑکی اپنے نفس کی اپنے ولی سے زیادہ حق دار ہے، باکرہ سے اس کی اجازت اور مرضی معلوم کی جائے اور اس کی اجازت خاموش رہنا ہے)، نیز دیکھئے: در مختار

۳۱۰ / ۲

ابن تیمیہ فرماتے ہیں:

"ويجب على ولی المرأة أن يتعقى الله فيمن يزوجها به وينظر في الزوج هل هو كفوء أو غير كفوء، فإنه إنما يزوجها لمصلحتها لالمصلحته، وليس له أن يزوجها بزوج ناقص لفرض له" (۱)۔  
(عورت کے ولی پر ضروری ہے کہ اس شخص کے بارے میں جس سے اس کی شادی کرنا

(۱) فتاویٰ ابن تیمیہ ۳۵ / ۳۲

چاہتا ہے اللہ سے ڈرے، اور شوہر کے بارے میں غور کرے کہ آیا وہ کفوہ ہے یا نہیں، اس لئے کہ وہ عورت کی شادی کر رہا ہے اس کی مصلحت کی خاطر، نہ کہ اپنی مصلحت کے پیش نظر اور ولی کے لئے جائز نہیں اپنی غرض کو حاصل کرنے کے لئے کسی ناقص شوہر سے اس کی شادی کر دے)۔ دوسرا جگہ فرماتے ہیں:

”اما تزویجها مع کراحتها للنكاح فهذا مخالف للأصول والنقول، والله لم يسوغ لوليها أن يكرهها على بيع وإجارة إلا بإذنها ولا على طعام أو شراب أو لباس لاتریده فكيف يكرهها على مباضعة و معاشرة من تکره مباضعته ومعاشرة من تکره معاشرته“<sup>(۱)</sup>۔

(ولی کا عورت کی ناپسندیدگی کے باوجود اس کی شادی کرانا اصول و نقول سب کے خلاف ہے۔ اللہ نے کسی ولی کے لئے جائز قرار نہیں دیا کہ وہ عورت کی مرضی کے بیم کسی شی کی بیع اور اجارہ پر اس کو مجبور کرے اور نہ ایسی چیز کے کھانے، پینے، اور پہننے پر مجبور کر سکتا ہے جس کو وہ ناپسند کرتی ہے، تو ولی کس طرح عورت کی مرضی کے خلاف کسی شخص سے نکاح پر اس کو مجبور کر سکتا ہے؟ اور ایسے شخص کے ساتھ معاشرت پر مجبور کر سکتا ہے جس کی معاشرت کو وہ پسند نہیں کرتی)۔

### حالتِ اکراه کا نکاح:

کسی ولی نے تمام تر شرعی ذمہ داریوں کو فراموش کرتے ہوئے عاقله بالغہ کو کسی ناپسندیدہ شخص سے نکاح پر مجبور کر دیا اور بحالت مجبوری اس نے قبول زیلیا تو حفیہ کی رائے کے مطابق یہ نکاح منعقد ہو جائے گا<sup>(۲)</sup>۔

(۱) فتاویٰ ابن تیمیہ ۳۵۸۳۲۔

(۲) رواکتاب ۵۷۹/۲۔

قاضی یا شرعی کو سل کے ذریعہ فتح:

عورت کی طرح شہر کے ساتھ زندگی گزارنے پر راضی نہ ہو تو اپنے دعویٰ کو ثابت  
کر کے بذریعہ قاضی لکھ فتح کرائے<sup>(۱)</sup>۔

## جبری شادی

مولانا خورشید احمد علی  
الکتب الحسینی، رکھونا تھے پورہ، مکو

- ۱۔ یہ صورت رضامندی پر مجمل ہوگی، اور نکاح صحیح ہوگا۔
  - ۲۔ اولیاء کے بارے میں یہ پہلو غالب ہے کہ وہ لڑکی کے حق میں خیر خواہی، شفقت اور اس کے مفادات کی رعایت کو ملحوظ رکھیں گے۔ اگر اس سے ہٹ کر کسی جذبہ کے تحت وہ لڑکی پر دباؤ ڈالتے ہیں تو ان کا یہ فعل باعث گناہ ہوگا، مگر لڑکی کی اجازت جو جبراً کراہ کے تحت حاصل ہو رہی ہے، نکاح کے باب میں اس کی رضامندی پر ہی مجمل ہوگی۔
  - ۳۔ نکاح کے باب میں شرعاً صرف دین میں کفاءت کا اعتبار کرنا چاہئے جیسا کہ احادیث نبویہ اور عہد رسالت و قرون مشہودہ کی شادیوں سے معلوم ہوتا ہے<sup>(۱)</sup> اور امام مالک<sup>نیز</sup> امام کرنی، ابو بکر الجہاص اور دیگر علماء عراق نے بھی صرف اسی کا اعتبار کیا ہے، اگرچہ بعض خارجی امور (خمر و مبهات) کا لحاظ کرتے ہوئے عرف دیگر امور میں بھی خنیہ کے نزدیک کفاءت کا اعتبار کیا گیا ہے وہ امور یہ ہیں:
- نسب، اسلام، پیشہ، آزادی، دیانت اور مال<sup>(۲)</sup>

(۱) تفصیل کے لئے ملاحظہ ہو: انساب و کفاءت کی شرعی حیثیت تالیف محدث جیب الرحمن الاعظی۔

(۲) روایت حمار ۲۰۹/۳۔

برطانوی لڑکی کے نکاح کی جو صورت سوالنامہ میں مذکور ہے، اس سے اندازہ ہوتا ہے کہ لڑکی کے اولیاء اس کا نکاح اپنے خاندان اور گھرانہ میں ہی کرتے ہیں اگرچہ ملک اور ولن بدلہ ہوا ہے، لہذا لڑکی کا یہ دعویٰ کہ میرا نکاح غیر کفو میں ہو رہا ہے، جائز نہیں ہو گا۔

اول تو اس لئے کہ کفاءت کو اولیاء کا حق شمار کیا گیا ہے۔

دوم: اس لئے کہ لڑکی کو اس کا علم ہوتا ہے کہ اس کا نکاح کس سے کیا جا رہا ہے اور اس کی اجازت شامل ہوتی ہے اگرچہ اکراہ کے ساتھ ہو۔  
سوم: اس لئے کہ ایک دیہاتی شہری کا کفو ہو سکتا ہے<sup>(۱)</sup>۔

لہذا جن کے نزدیک دین کے علاوہ دیگر امور میں بھی کفاءت کا اعتبار کیا گیا ہے، ان کے نزدیک بھی اختلاف بلد یا شہری اور دیہاتی ہونے کی بنیاد پر کفاءت میں کوئی خلل واقع نہیں ہو گا، اور ایک دیہاتی شہری کا کفو ہو سکتا ہے، اس لئے اس کا لحاظ کرتے ہوئے برطانوی نژاد لڑکی کا کفو ہندوستانی یا پاکستانی نژاد لڑکا ہو سکتا ہے، لہذا لڑکی کا مطالبة تفریق درست نہیں ہو گا۔

۵۔ صرف اس بنیاد پر کہ نکاح کے وقت لڑکی نے جبرا وربا میں اجازت دی تھی، ورنہ وہ اس نکاح پر راضی نہیں تھی، قاضی کو اس نکاح کے فتح کا اختیار نہیں ہو گا۔

(۱) رواجکار ۲۱۹/۳۔

## جبری شادی

مولانا تابہاء الدین عدوی، کیرالا

۱۔ شافعی مسلک کے مطابق لڑکی کی رضامندی کی اہمیت ہے، لیکن اگر لڑکی کنواری (بکر) ہو تو اس لڑکی کے باپ (باپ نہیں ہے تو دادا) اس لڑکی کو شادی کرنے پر مجبور کر سکتا ہے، جبکہ وہ شادی کفوس سے ہو جائے۔ اس کا سبب یہ بتایا گیا ہے کہ ایک لڑکی کے مستقبل کے بارے میں لڑکی سے بھی اچھی طرح باپ یادا داجانتے ہیں اور اپنی بیٹی کو کسی طرح کی مضررتا نے کی خواہش عموماً ان کو نہیں ہوگی، تو لڑکی کے کنواری ہونے کی صورت میں اس کی پوری اجازت شافعی مسلک میں ضروری نہیں ہے اور اگر شیب (جو کنواری نہیں ہے) ہے تو اس کی اجازت کے بغیر شادی صحیح نہیں ہے۔

”وللأب تزوج البكر صغيرة وكبيرة بغیر إذنها لكمال شفقته  
ويستحب استذانها أي الكبيرة تطبيبا لخاطرها، وليس له تزویج ثیب إلا  
بإذنها فإن كانت صغيرة لم تتزوج حتى تبلغ، لأن الصغيرة لا إذن لها، والجد  
كالأب عند عدمه في جميع ماذكر“

لیکن ہمارے مسئلہ میں رضامندی کی بات آتی ہے۔ اس میں شافعی مسلک کا حکم یہ ہو گا کہ اگر شادی کفوس سے نہیں ہے تو وہ باطل ہے، چاہے ولی کو جر کرنے کا حق ہو یا نہ ہو۔ امور کفاءت کی جو خصلتیں آتی ہیں وہ فقید کی کتابوں میں درج ہیں۔

”لوزوجها الولي غير كفء أو بعض الأولياء المستوون برضاهما  
ورضا الباقين صح التزويج، ولو زوجها الأقرب برضاهما فليس للأب اعتراف،  
ولوزوجها أحدهم بغير كفاءة برضاهما دون رضاهما لم يصح: وفي قول: يصح،  
ولهم الفسخ، ويحرى القولان في تزويج الأب أو الجد، بكرأ صغيرة أو بالغة  
غير كفاءة بغير رضاهما، ففي الأظهر باطل، وفي الآخر: يصح، وللبالغة الخيار  
وللصغيرة إذا بلغت“.

٢- زناح کے انعقاد میں یادوسرے کسی معاملے کے انعقاد میں اکراہ موثر نہیں ہے، لیکن  
اکراہ اس صورت کو بولا جاتا ہے جس میں مندرجہ ذیل شرائط موجود ہوں:  
ا۔ اکراہ کرنے والے کو جس بات کو بول کر کے وہ اکراہ کرتا ہے، اس کو نافذ کرنے کی  
طااقت ہو۔

٣- اکراہ متعجل یعنی حالی ہو، مطلب یہ ہے کہ اگر کل یا پرسوں یا ایک مہینے کے بعد قتل  
کرنے کی دھمکی دی جائے تو یہ اکراہ میں شامل نہیں ہے۔  
٤- اس دھمکی سے سلامتی پاننا ممکن ہو۔

”وشرط الاکراہ قدرة المكره على تحقيق ما هدد به عاجلاً بولاية أو  
تغلب، وعجز المكره عن دفعه بفرار أو استغاثة وظنه أنه ان امتنع فعل ماخوفه  
به ناجزاً فلا يتحقق العجز بدون اجتماع ذلك كله“.

پاسپورٹ جلاوطنی کی دھمکی اس میں شامل نہیں ہے، کیونکہ عموماً وہ بات بعد کی ہوگی  
، ہاں اگر لڑکی کے سامنے پاسپورٹ جلاوطنی کی دھمکی ہو تو وہ اکراہ ہے۔  
میراشک یہ ہے کہ اکراہ کی بات اس میں کیسے آئے گی، لڑکی پر اکراہ کرنا ہماری بحث  
کا موضوع نہیں ہے۔ اگر وہ کوئی شادی پر مجبور کرے تو اس کو اکراہ (عقد یا معاملے میں اکراہ  
بولا جاتا ہے۔ ولی لڑکی پر اکراہ کرے تو یہ شادی یا معاملے میں اکراہ نہیں ہو گا۔

۳۔ کفاءت میں جو باتیں معتبر ہیں ان میں سے "نسب" (خاندان) کے تحت اس مسئلہ کو رکھا جاسکتا ہے، اگر لڑکا کفونہیں ہے تو اس صورت میں تفریق کا حق مسلک شافعی کے مطابق خود لڑکی کو حاصل ہے۔

۴۔ زن و شوئی تعلقات قائم ہونے کے بعد تفریق کرنا اور اس کے پہلے تفریق کرنا دونوں کا حکم ہر ایک مسئلہ میں ایک ہے، یعنی اگر زن و شوئی تعلق قائم ہونے کے بعد تفریق ہوتی ہے تو مہر واپس نہیں لے سکتا اور اگر اس کے قبل ہے تو مہر کا آدھا حصہ واپس دینا واجب ہے۔

۵۔ جواب نمبر (۳) کی عبارت سے واضح ہے کہ اگر غیر کفوئے شادی ہوگی تو لڑکی کو خود فتح کرنے کا حق حاصل ہے۔ اگر بالغ نہیں ہے تو بالغ ہونے کے بعد بھی یہ حق حاصل ہے، تو لڑکی کے قول پر عمل کرنا قاضی اور شرعی کو نسل کے لئے جائز ہے، لیکن فتح کا صبغہ لڑکی کے منہ سے آنا چاہئے، کیونکہ فتح کا حق اس کا ہے۔

## جبری شادی

شیخ عبدالقدار عبد اللہ القادری، کیرالا

عربی سے ترجمہ

ولی کو عاقلہ شوہر دیدہ لڑکی کی شادی کرانے کا اختیار نہیں ہے، الایہ کہ وہ اس کی اجازت دے، کیونکہ مسلم کی روایت ہے: "الثیب أحق بنفسها من ولبها" (شیبہ اپنے ولی کے مقابلہ میں اپنے آپ کی زیادہ حق دار ہے)، اس کی علت یہ ہے کہ مردوں سے سابقہ پیش آنے کی وجہ سے اس کی ناواقفیت ختم ہو چکی ہوتی ہے اور وہ مردوں کی طرف سے پہنچنے والے ففع و نقصان کو سمجھ لیتی ہے برخلاف کنواری لڑکی کے<sup>(۱)</sup>۔

نکاح میں عورت کی رضامندی شرط ہے، کیونکہ یہ اس کا حق ہے<sup>(۲)</sup> اور عورتوں کی دو فتمیں ہیں: ۱۔ شیبہ (شوہر دیدہ)، ۲۔ باکرہ (کنواری)<sup>(۳)</sup>، اور "النساء على ضربين" سے مراد یہ ہے کہ نکاح کے سلسلے میں جرنیں کیا جاسکتا اور کنواری لڑکیوں کے معاملہ میں باپ اور دادا کو جبر کرنے کا حق ہے<sup>(۴)</sup>۔

(۱) احتجاج ۲۳۵/۷۔

(۲) تختۃ الطالب بشرح تختۃ المباب ج ۲۲۳/۲۔

(۳) شرح ابن قاسم الغزی علی متن ابن شجاع۔

(۴) حاشیۃ الباجوری ۱۱۲/۲۔

ثیہے بالغہ پر جبر کرنا جائز نہیں ہے اور نہ اس کی شادی کرائی جاسکتی ہے، بلایہ کہ وہ اجازت دے اور اس کا یہ کہنا: ”اگر میرے والد رضا مند ہیں تو میں بھی رضا مند ہوں“ کافی نہ ہوگا اگر اس کا مقصد اپنی رضا مندی کو اپنے والد کی رضا مندی پر متعلق کرنا ہو۔ اور اگر اس کی مراد یہ ہو کہ میرے والد جو کریں میں اس پر ارضی ہوں تو یہ جائز ہے اور اس وقت یہی دستور ہے<sup>(۱)</sup>۔

عقد کے مکمل ہونے سے قبل عورت کا رجوع نہ کرنا بھی شرط ہے، لیکن اگر وہ عقد کے مکمل ہونے کے بعد رجوع کرے تو اس کا قول معین نہیں ہوگا الایہ کہ کوئی بینہ پیش کیا جائے۔ نکاح دو گواہوں کی موجودگی ہی میں صحیح ہوگا اور ان کا آزاد، مرد، عادل (راست باز) اور سننے والا ہونا شرط ہے، اس لئے کہ جس چیز پر گواہی دی جانی ہے وہ قول ہے، لہذا حقیقتاً اس کا ناجانا شرط ہے، اور دیکھنا بھی شرط ہے، جیسا کہ آگے آرہا ہے کہ اقوال دیکھنے اور سننے کے ذریعہ ہی ثابت ہوتے ہیں<sup>(۲)</sup>۔

آواز پر اعتقاد کرنے کا کوئی اعتبار نہیں ہے، لہذا اگر دونوں گواہ ایجاد کرنے والے اور قبول کرنے والے کو دیکھے بغیر ایجاد و قبول کوں رہے ہوں لیکن قطعی طور پر ان کے دل میں یہ خیال ہو کہ ایجاد کرنے والا فلاں ہے اور قبول کرنے والا فلاں تو یہ کافی نہ ہوگا۔ اس کی علت ذکر کی جا چکی ہے یعنی یہ کہ ان دونوں کو ایجاد کرنے والے اور قبول کرنے والے کا علم نہیں ہے، اس لئے کہ نکاح کے دو گواہوں سے مقصود یہ ہے کہ تازع کی صورت میں عقد کو ثابت کیا جائے کہ جو علم نہ ہونے کی صورت میں حاصل نہیں ہو سکتا، ”النہایہ“ ۲۱۸/۲ میں ہے: ”وشرطہما حریۃ وسمع“ (گواہوں میں آزادی اور سننا شرط ہے) اس لئے کہ جس چیز کی گواہی دی جانی ہے وہ قول ہے، لہذا حقیقتاً اس کا ناجانا شرط قرار دیا گیا اور دیکھنا بھی، کیونکہ اقوال کا ثبوت دیکھ کر اور سن کر ہی ہوتا ہے۔

(۱) الانوار فی عمل الابرار ۵۳/۵۲۔

(۲) الحفظۃ مع المہماج ۷/۲۲۸۔

اگر عورت کی طرف سے رضامندی نہیں پائی گئی یا اس کے ساتھ زبردستی کی گئی اور نکاح جبر کے ساتھ ہوا اور زن و شوہر کے تعلقات نہیں قائم ہوئے تو عورت کو فتح نکاح کا حق حاصل ہے، اگر مرد کفونہ ہو۔ کفاءت کا اعتبار پانچ امور میں ہوتا ہے جن کو شارع نے بیان کیا ہے اور اختلاف مکان نہیں اس کا کوئی اثر نہ ہوگا اور نکاح اور دیگر عقد و معاملات کے درمیان فرق ہے، چنانچہ عقد نکاح میں دونوں گواہوں کا موجود رہنا بھی شرط ہے برخلاف معاملات کے جو غیر موجودگی میں بھی درست ہو جاتے ہیں جیسا کہ ”اسنی الطالب“ میں اس کی طرف اشارہ کیا گیا ہے۔

## جب کی شادی

مولانا نیاز احمد عبد الحمید طیب پوری  
الجامعة الاسلامیہ خیر العلوم، سدھار تھگر

۱۔ جب نہیں، یہ رضامندی تصور نہ ہو گی، اس لئے کہ لڑکی مکرہ ہے اور قبول نکاح میں مکرہ کے ارادہ کی تنفیذ کر رہی ہے نہ کہ اپنے جذبات کی ترجیحی۔

”رفع عن امتی الخطأ والنسيان وما استکر هو عا...“ (میری امت سے ...

بھول، چوک اور اس چیز کو معاف کر دیا گیا ہے جس پر اسے مجبور کیا جائے)۔

۲ عاقلہ بالغہ لڑکی کو اپنی رضامندی کا پورا اختیار ہے لیکن اس اختیار سے یہ لازم نہیں آتا کہ یہ اپنی شادی کے تعلق سے مختار کل ہے، بلکہ حدیث کی صراحت کے بموجب ولایت کی شرط باقی رہے گی۔

۳ لڑکی کو اس بات ”حق نہیں ہے کہ وہ عدم کفاءت کا دعویٰ کرے اور اس کے ذریعہ حق تفریق حاصل کرے۔ اصل کفاءت اسلام ہے اور سارے علم گو مسلمان اور بھائی بھائی ہیں، پیشے بھلے ہی الگ الگ ہوں، کوئی مسلمان ایک لڑکی برضاور غبت کسی بھی سماج میں بننے والی لڑکی یا لڑکے سے شادی کر سکتے ہیں، اگر سماجی تقاضوت اور رہنمی کے اختلاف سے کوئی منفی پہلو سامنے آتا ہے اور ازدواجی زندگی میں ایسی کڑواہت پیدا ہوتی ہے جو معاشرتی زندگی کی گاڑی

کے آگے بڑھنے میں سخت مانع ہے تو شریعت نے اس کے لئے استثنائی صورتیں رکھی ہیں، لیکن محض سماجی رکھرکھاؤ اور معاشرتی تفاوت کو عدم کفاءت قرار دینا زیادتی اور اسلامی تصور کے خلاف ہے۔

۳۔ اکراہ کی کوئی چیز واقع نہیں ہوتی ہے، چاہے طلاق ہو یا عتق، صورت مسئولہ میں بڑکی مکرہ ہے، اس لئے اس کا نکاح ہی نہیں ہوا، اب اگر زن و شوہی کے تعلقات قائم ہو چکے ہیں تو بڑکی مہرش کی مستحق ہو گی، بڑکے کو زانی نہیں کہا جائے گا اور نہ ہی اس پر شرعی حد جاری کی جاسکتی ہے، اگرچہ نکاح صحیح نہیں ہوا تھا۔

جسمانی تعلقات قائم نہ ہونے کی صورت میں بڑکی مستحق نہ ہو گی، ایک بات اور بخوبی خاطر رہے کہ نکاح فاسد سے وطی کی صورت میں عدت واجب ہو گی، سید سابق فقد النہ میں رقمطر از ہیں:

”من وطی امرأة بشبهة وجبت عليها العدة؛ لأن وطأ الشبهة كالوطأ في النكاح في النسب، فكان كالوطأ في إيجاب العدة، وكذلك تجب العدة في زواج فاسد إذا تحقق الدخول.“

اما الظاهرية فقالت: لا تجب العدة في النكاح الفاسد ولو بعد الدخول لعدم وجود دليل على إيجابه من الكتاب والسنة<sup>(۱)</sup> (جو کسی عورت سے شبہ کی بنابر وطی کر لے تو اس عورت پر عدت واجب ہو گی، اس لئے کہ شبہ کی وطی نسب کے سلسلے میں نکاح کی وطی کی طرح ہے، لہذا یہ عدت کو واجب کرنے میں وطی کی طرح ہو گیا۔ اسی طرح نکاح فاسد میں اگر دخول ہو جائے تو عدت واجب ہو گی۔ جہاں تک ظاہر یہ کا تعلق ہے تو انہوں نے کہا ہے کہ نکاح فاسد میں عدت واجب نہیں ہے، خواہ دخول ہو چکا ہو، اس لئے کہ کتاب و سنت سے اس کو واجب کرنے والی کوئی دلیل نہیں ہے)۔

(۱) فقد النہ ۳۷۵/۲۔

## جبری شادی

مولانا محمد عظیمی (مس)

۱۔ صورت مسؤولہ میں عاقلہ بالغ سے زبردستی ہاں کہلوالینا نکاح کے لئے اس کی رضا مندی پر دلیل نہیں ہے، کیونکہ جبرا و کراہ کی مذکورہ صورتیں اس کی عدم رضا پر دلالت کر رہی ہیں۔

۲۔ اگر والدین یا اولیاء محض شفقت اور مصلحت دین و دنیا کی بنا پر استیز ان و انکاح کے لئے بالغہ پر جبرا و کراہ کا شائستہ طریقہ اختیار کریں، اس میں ان کی اپنی یا خاندان وغیرہ کی غرض یا مفاد شامل نہ ہو اور کوئی فریب و دھوکہ کی حرکت نہ ہو تو یہ رضا و نکاح درست ہے، ورنہ سوال میں جبرا و کراہ کے مذکورہ طریقوں سے جو نکاح ہو گا وہ فاسد ہو گا، کیونکہ جمہور فقہاء کے نزدیک رضا اور عدم اکراہ انعقاد نکاح کے لئے شرط ہے، چنانچہ ڈاکٹر وہبہ الزحلی لکھتے ہیں:

”الرضا والاختیار من العاقدين أو عدم الإکراه . هو شرط عند الجمهور غير الحنفية، فلا يصح الزواج بغير رضا العاقدين، فإن أكره أحدهما على الزواج بالقتل أو بالضرب الشديد أو بالحبس المديد كان العقد فاسداً، لقوله عليه الصلاة والسلام: ”إن الله تجاوز عن أمتي الخطأ والنسيان وما استكرهوا عليه“ وأخرج النسائي عن عائشة أن فتاة هي الخنساء ابنة خدام

الأنصارية دخلت عليها فقالت: إن أبي زوجني من ابن أخيه يرفع بي خسيسته  
وأنا كارهة..... فجاء رسول الله ﷺ ..... فجعل الأمر إليها" الحديث.

(حنفیہ کوچھوڑ کر جمہور کے نزدیک رضامندی، اختیار اور عدم اکراہ دونوں کی جانب سے شرط ہے، چنانچہ بغیر رضاۓ عاقدین نکاح جائز نہیں ہے۔ اگر ان دونوں میں سے کسی ایک کو بھی قتل، شدید مار، یا طویل مدت تک قید کا خوف دلا کر نکاح کے لئے راضی کر لیا گیا تو یہ نکاح فاسد ہو گا، حضور ﷺ کے اس ارشاد کی وجہ سے جس میں آپ نے فرمایا کہ میری امت کو اللہ تعالیٰ خطاؤ نسیان اور اکراہ کی حالت میں معاف کرتا ہے، اور ایک حدیث جس کو امام نسائی نے حضرت عائشہؓ سے روایت کیا ہے، یہ ہے کہ خنساء بنت خدام انصاریہ ان کی خدمت میں حاضر ہوئیں اور کہا کہ میرے والد نے اپنے پچاڑ بھائی سے میری شادی کر دی ہے تاکہ میرے ذریعہ اس کی خست کو دور کرے اور اسے میں ناپسند کرتی ہوں، اسی دوران حضور ﷺ تشریف لائے پھر یہ بات آپ کو بتائی گئی تو آپ ﷺ نے فرمایا کہ تمہیں اختیار ہے) <sup>(۱)</sup>۔

امام ابن تیمیہؓ نے جبری شادی کو حرام اور جاہلی عمل قرار دیا ہے <sup>(۲)</sup>۔

یہ بھی ایک الیہ ہے کہ بدلتے ہوئے حالات میں پسند کی شادی کار، جان روز افزودن ہے۔ کفاءت کا معیار بھی ماڈرن ہو گیا ہے، جو پیشتر محروم کے ارتکاب کا شاخانہ ہے، اس کے اولین مجرم اولیاء ہیں جن کی تربیت و سرپرستی میں معیار کفاء "الخبیثات للخبيثین" کی منزل تک پہنچ گیا ہے۔ ظاہر ہے کہ اس مرحلے میں اولیاء کے حق اجبار استعمال کرنے سے عظیم مفاسد پیدا ہونے لازمی ہیں، اس لئے اولیاء کو چاہئے کہ ان حالات میں عاقدین پر ظالمانہ جبر و اکراہ کا ارتکاب کر کے اپنے جرائم کے کھاتے کو خفیم نہ بنائیں۔

(۱) الفقہ الـ اسلامی و ادله ۷۸۱۔

(۲) فتاویٰ شیخ الـ اسلام ۵۲/۳۲۔

۳۔ اسلام کی عظیم خصوصیات میں مساوات انسانی ایک ایسی حقیقت ہے جس نے عرب و عجم کو ایک لڑی میں پر دیا ہے، طبقاتی، علاقائی اور نسلی امتیازات و فرق درجات کو، جس طرح منایا ہے وہ ایک کھلی ہوئی کتاب ہے۔ شادی کے معاملے میں کفاءت کے جتنے معیارات قائم کئے گئے ہیں جن کا ثبوت کتاب و سنت میں نہیں ہے، وہ سب قرون اولیٰ کے بعد کی پیداوار ہیں، اس نے مغربی واپسی معاشرتوں کے فرق کو عدم کفاءت کی دلیل نہیں بنایا جاسکتا۔ مشرق و مغرب میں آباد مسلمانوں کے درمیان نکاح اور قرابت کے لئے دین و ایمان اور کردار و اخلاق میں کفاءت ساری کفاءتوں پر مقدم ہے۔ اگر دو ملکوں یا ایک ہی ملک و بستی میں رہنے والے طرفین کے درمیان یہ شرعی کفاءت معدوم ہو تو بلاشبہ سوال میں مذکور دعویٰ کرنے کا حق لڑکی کو حاصل ہے۔

۴۔ یہ سوال بہم ہے۔ جب تک یہ واضح نہ ہو کہ عقد نکاح رضا یا کراہ کی حالت میں ہوا ہے اور اس رضا یا کراہ کی کیفیت کیا رہی؟ پھر کن حالات میں زن و شوہی تعلقات قائم ہوئے، یا کیوں نہیں ہوئے؟ شرعی حکم کے بارے میں کیا کہا جاسکتا ہے؟ البتہ فتح نکاح کی صورت میں مہر کے وجوب و عدم و جوب کا فرق ہو گا۔

۵۔ فتح کر سکتے ہیں جیسا کہ جواب نمبر ۲ میں حضرت عائشہؓ کی حدیث مذکور جو خشاء انصار یہ کے واقعہ پر مشتمل ہے، اس پر مبنی دلیل ہے۔

## جبری شادی

مولانا سلطان احمد اصلاحی، علی گڑھ

۱۔ سوال نامہ میں درج تفصیلات کی روشنی میں صورت مسؤول میں رضا مندی کا تحقیق نہیں ہوگا اور اس طرح زبردستی نکاح کے لئے کہلوایا گیا "ہاں" معتبر نہیں ہوگا۔ عاقله بالغہ لڑکی کو اختیار ہوگا کہ وہ ایسے جبری نکاح کو مسترد کرتے ہوئے کفوے اپنی پسند کا دوسرا نکاح کر سکے۔ اسلامی معاشرے پر واجب ہے کہ وہ اپنے ہاں مصالح کے تحفظ کو یقینی بنائے اور جزئیات فتحہ کے غلط استعمال پر قابو پائے۔ اس طرح کی صورت حال میں شرعی عدالتوں کو بھی ایسی مظلوم خواتین کی بھرپور دادرسی کرنی چاہئے۔ اپنی کتاب "اسلام کا نظریہ جنس" میں رقم "جوڑ کا نکاح" اور "شادی میں اولیاء کا دخل" کے عنوانات کے تحت مسئلہ کی جزئیات پر تفصیل سے لکھ چکا ہے جس کے دہرانے کی اس وقت ضرورت نہیں ہے (۱)۔

۲۔ صورت مسؤول میں یہ لڑکی کی رضا اور اس کا حقیقی اذن نہیں ہوگا، اور اس کی بنیاد پر ہونے والا نکاح بھی اسی طرح غیر حقیقی اور غیر موثر ہوگا۔

۳۔ ہاں! صورت مسؤول میں لڑکی کو یہ دعویٰ کرنے کا حق ہوگا اور برباد کفاءت اس کو تفریق کا اختیار حاصل ہوگا۔

(۱) مطبوعہ ادارہ علم و ادب علی گڑھ طبع دوم ۲۰۰۷ء۔

- ۴ - دونوں کا حکم الگ الگ ہوگا۔ زن و شوی تعلقات قائم ہونے کی صورت میں رشتہ کو ممکن حد تک بھانے کی کوشش کی جائے، دوسری صورت کا حکم اس سے مختلف ہوگا۔
- ۵ - ہاں! جبر و اکراہ کا یقین ہونے کی صورت میں شرعی کو نسل یا قاضی ایسے نکاح کو فتح کر سکتے ہیں۔

## جری نکاح

قاضی محمد کامل قاسمی

آل انڈیا مسلم پرنسپل لا بورڈ، نئی دہلی

اسلام نے ازدواجی رشتہوں کے انتخاب کے لئے زوجین اور ان کے متعلقین کو کئی بنیادی ہدایات دی ہیں۔ ان پر عمل کرنے سے یہ رشتہ ہمیشہ خوشنگوار اور مستحکم رہتا ہے، مثلاً رشتہ کرتے وقت لڑکے یا لڑکی کے انتخاب میں ترجیح کی بنیاد دینداری اور صحن اخلاقی ہونی چاہئے۔ حضرت ابو ہریرہؓ سے روایت ہے کہ رسول اکرم ﷺ نے فرمایا: "نكح المرأة لأربع: لما لها ولحسبها ولجمالها ولدينهَا فاظفر بذات الدين تربت يداك" <sup>(۱)</sup>۔ (عورت سے چار وجہ سے نکاح کیا جاتا ہے: اس کے مال کی وجہ سے، اس کی خاندانی خوبیوں کی وجہ سے، اس کے حسن و جمال کی وجہ سے اور اس کے دین کی وجہ سے، تم دیندار عورت سے نکاح کر کے کامیابی حاصل کرلو۔ تمہارے ہاتھ خاک آ لودہ ہوں) (بخاری و مسلم)۔

دوسری حدیث میں ارشاد ہے:

حضرت ابو ہریرہؓ سے روایت ہے کہ رسول اکرم ﷺ نے فرمایا: إذا خطب إليكم

من ترصنون دینہ و خلقہ فروجوہ، إن لا تفعلوا تکن فتنۃ فی الارض و فساد  
عريض<sup>(۱)</sup>

(جب تمہیں کوئی ایسا شخص پیغام نکاح دے جس کے دین اور اخلاق کو تم پسند کرتے ہو،  
تو تم اس سے نکاح کراؤ۔ اگر تم نے ایمانہ کیا تو زمین میں بڑا فتنہ اور فساد ہو گا)۔  
و یندب ..... والنظر إلیها قبله<sup>(۲)</sup>۔

(نکاح سے پہلے عورت کو دیکھنا مندوب ہے)۔  
مخوطہ کو دیکھنے سے متعلق حضور اکرم ﷺ کے ارشادات:  
(۱) حضرت ابو ہریرہؓ سے روایت ہے کہ ایک شخص نبی ﷺ کے پاس آیا اور  
اس نے کہا: ”إنى تزوجت امرأة من الأنصار قال: فانظر إليها فإن فى أعين  
الأنصار شيئاً<sup>(۳)</sup>۔

(میں نے ایک انصاری خاتون سے نکاح کرنے کا ارادہ کیا ہے۔ آپ ﷺ نے  
فرمایا کہ اس سے دیکھو، اس لئے کہ انصار کی آنکھوں میں کچھ ہوتا ہے) (مسلم)۔  
(۲) حضرت جابرؓ سے روایت ہے، وہ فرماتے ہیں کہ آپ ﷺ نے فرمایا: إذا  
خطب أحدكم المرأة فإن استطاع أن ينظر إلى ما يدعوه إلى نكاحها فليفعل<sup>(۴)</sup>۔  
(جب تم میں سے کوئی عورت کو پیغام نکاح دے تو اگر وہ ان خوبیوں کو جو اسے اس  
خاتون سے نکاح کرنے پر آمادہ کر رہی ہیں دیکھ لسکتا ہو، تو اسے ایسا کر لینا چاہئے)۔

(۱) مشکاة ۲/۲۶۷۔

(۲) شامی ۲/۲۶۱، ۲۶۲۔

(۳) مشکاة ۲/۲۶۸۔

(۴) اس کی روایت ابو داؤد نے کی ہے۔ دیکھنے: مشکاة ۲/۲۶۸۔

(۳) حضرت مغیرہ بن شعبہؓ سے روایت ہے، وہ فرماتے ہیں: خطبت امراء  
 فقال لي رسول الله ﷺ: هل نظرت إليها فإنه أحرى أن يؤدم بينكمما۔<sup>(۱)</sup>  
 (میں نے کسی عورت کو نکاح کا پیغام دیا، تو مجھ سے رسول اکرم ﷺ نے فرمایا کہ کیا تم  
 نے اسے دیکھ لیا ہے، اس لئے کہ دیکھنا تم دونوں کی الفت و محبت کے لئے زیادہ بہتر ہے)۔  
 اولیاء کو بدایت کی گئی ہے کہ بالغ لڑکے اور لڑکی کا نکاح ان کی اجازت اور رضامندی  
 سے کریں، اس کے بغیر نہ کریں۔

التدبر۔ لی نے فرمایا ہے:

و إذا طتم النساء فبلغن أجلهن فلا تعضلوهن أن ينكحن أزواجهن  
 إذا تراضوا بينهم بالمعروف<sup>(۲)</sup> (اور جب تم نے عورتوں کو طلاق دے دی، پھر وہ اپنی  
 عدت کو پورا کر چکیں، تو ان کو اس سے نہ روکو کہ اپنے انہی خاوندوں سے نکاح کر لیں جب کہ آپس  
 میں دستور کے موافق راضی ہو جاویں)۔

حضرت ابن عباسؓ سے روایت ہے کہ نبی کریم ﷺ نے فرمایا: الأيم أحق بنفسها  
 من ولیها والبکر تستامر و إذنها سکوتها<sup>(۳)</sup> (شیبہ اپنے نفس کی، اپنے ولی سے زیادہ حق  
 دار ہے، باکرہ سے اجازت طلب کی جائے گی اور اس کی اجازت اس کا خاموش رہتا ہے)۔

امام بخاری رحمۃ اللہ علیہ نے باب قائم کیا ہے:

”باب: لا ينكح الأب وغيره البکر والشیب إلا برضاهما“ (والد وغيره باکرہ  
 اور شیبہ کا نکاح اس کی رضامندی کے بغیر نہ کریں)۔  
 اس کے تحت انہوں نے حدیث پیش کی ہے۔

(۱) رواہ احمد و الترمذی و النسائی و ابن ماجہ والدارمی، مشکاةۃ ۲۶۹ / ۲۔

(۲) سورہ بقرہ ۵ / ۲۳۲۔

(۳) مسلم، بحکم المشکاةۃ ۲۷۰ / ۲۔

عن أبي سلمة أن أبا هريرة حدثهم أن النبي ﷺ قال: "لا تنكح الأيم حتى تستأمر ولا تنكح البكر حتى تستأذن قالوا يا رسول الله : و كيف إذنها قال: أن تسكت<sup>(۱)</sup>۔

(حضرت ابو سلمہ رضی اللہ عنہ سے روایت ہے کہ حضرت ابو ہریرہ رضی اللہ عنہ نے ان سے بیان کیا کہ رسول اکرم ﷺ نے فرمایا: شوہر دیدہ عورت کا نکاح اس کی صریح اجازت کے بغیر نہ کیا جائے اور باکرہ (کنواری) لڑکی کا نکاح بھی اس کی اجازت کے بغیر نہ کیا جائے۔ صحابہ نے عرض کیا: یا رسول اللہ ﷺ اس کی اجازت کیسے معلوم ہوگی؟ آپ ﷺ نے فرمایا کہ اس کا خاموش ہو جانا اس کی اجازت ہے۔)

حضرت عائشہؓ سے روایت ہے کہ انہوں نے عرض کیا: یا رسول اللہ ﷺ إن البکر تستحبی قال: رضاها صمتها، (یا رسول اللہ ﷺ باکرہ حیا کرتی ہے۔ آپ ﷺ نے فرمایا کہ اس کی رضامندی اس کا خاموش رہنا ہے) (حوالہ سابق)۔

حضرت ابو ہریرہؓ سے روایت ہے کہ آپ ﷺ نے فرمایا: الیتیمة تستأمر في نفسها فإن صمتت فهو إذنها وإن أبنت فلا جواز عليها۔

(یتیم لڑکی سے اس کے نفس کے متعلق اجازت چاہی جائے گی، چنانچہ اگر وہ خاموش رہے تو یہی اس کی اجازت ہے اور اگر وہ انکار کر دے تو اس پر جر کرنے کا کوئی جواز نہیں ہے)<sup>(۲)</sup>۔

یتیمہ اس بالغ لڑکی کو کہا جاتا ہے جس کے والد کا انتقال ہو گیا ہو۔ اس حدیث میں یتیمہ سے مراد وہ باکرہ لڑکی ہے جس کے والد کا انتقال اس کے بالغ ہونے سے قبل ہو گیا ہو۔ اس

(۱) بخاری ۲/۲۷۱۔

(۲) اس حدیث کی روایت ترمذی، ابو داؤد، نسائی نے کی ہے اور دراری نے اسے حضرت ابو موسیٰ سے نقل کیا ہے (مشکاة ۲/۲۷۱)۔

حدیث میں ایسی لڑکی کا نکاح کرنے کے لئے اس سے اجازت یعنی کا حکم دیا گیا ہے۔ اگر کوئی باپ یا اور کوئی بالغ لڑکی کا نکاح اس کی اجازت کے بغیر کر دے تو وہ نکاح نافذ ولازم نہ ہو گا، بلکہ اس کی رضامندی پر موقوف رہے گا۔

حضرت جابر بن عبد اللہ<sup>رض</sup> سے روایت ہے: ان رجالاً زوج ابنته و هي بكر من غير أمرها فأتت النبي ﷺ ففرق بينهما<sup>(۱)</sup>۔

(ایک آدمی نے اپنی باکرہ لڑکی کی شادی اس کی اجازت کے بغیر کر دی، وہ لڑکی نبی کریم ﷺ کے پاس آئی، آپ ﷺ نے ان دونوں کے درمیان تفہیم کر دی)۔

حضرت عبد اللہ بن عمر رضی اللہ عنہ سے روایت ہے کہ جب عثمان بن مظعون کا انتقال ہوا تو انہوں نے ایک لڑکی چھوڑی، ابن عمر رضی اللہ عنہ نے فرمایا کہ میرے ماموں قدامہ نے میرا نکاح اس سے کر دیا اور وہ اس لڑکی کے چھاتھے۔ اور انہوں نے اس سے مشورہ نہیں کیا۔ یہ واقعہ اس کے والد کے انتقال کے بعد کا ہے، اس نے اس نکاح کو ناپسند کیا اور لڑکی نے مغیرہ بن شعبہ کے ساتھ نکاح کرانے کو پسند کیا، لہذا اس کا نکاح مغیرہ بن شعبہ کے ساتھ کر دیا گیا<sup>(۲)</sup>۔

اور شامی میں ہے: وَإِن زَوْجَهَا بِغَيْرِ اسْتِئْمَارٍ فَقَدْ أَخْطَأَ السَّنَةَ وَتَوَّءَ عَلَى رِضَاهَا - بحر عن المحيط<sup>(۳)</sup>۔

(اور اگر اس کا نکاح اجازت لئے بغیر کیا تو اس نے سنت کے خلاف کیا، اور نکاح اس کی رضامندی پر موقوف رہے گا)۔

ذیل میں حضرت عبد اللہ بن عباس رضی اللہ عنہ کی روایت ابو داود شریف کے حوالہ سے آرہی ہے جس میں یہ مذکور ہے کہ ایک باکرہ لڑکی نے حضور اکرم ﷺ کی خدمت میں حاضر ہو کر

(۱) الحکیم الابن حزم ۹۶۱، بحول المفضل فی احكام المرأة والبيت اسلام، دفعہ ۲۰۵ / ۳۳۶۔

(۲) ابن ماجہ، بحول المختار فی احکام المرأة فی عمر الرسالہ ج ۱ / ۵۷۔

(۳) شامی ۲۹۸ / ۲۔

عرض کیا کہ اس کے والد نے اس کا نکاح کر دیا ہے اور وہ اس نکاح کو ناپسند کرتی ہے، تو نبی کریم ﷺ نے اسے اختیار دے دیا۔ اس حدیث میں اس کی وضاحت نہیں ہے کہ اس کا نکاح اس کے والد نے اس سے اجازت لے کر کیا تھا اس کی اجازت کے بغیر۔ ابو داؤد میں اس حدیث پر درج ذیل باب قائم کیا گیا ہے: بَابِ فِي الْبَكْرِ يَزُوجُهَا أَبُوهَا وَلَا يَسْتَأْنِ مِنْهَا۔ اور ”بذل المجهود فی حل أبي داؤد“ میں اس کی تشریح ”بغير إذنها“ سے کی گئی ہے<sup>(۱)</sup> اس تشریح سے معلوم ہوا کہ اس باکرہ لڑکی کا نکاح اس کے والد نے اس کی اجازت کے بغیر کیا تھا، لہذا حضرت خسرو بنت خدام رضی اللہ عنہما کی روایت کو بھی اس پر محول کیا جائے گا کہ ان کے والد نے ان کا نکاح ان سے اجازت لئے بغیر کیا تھا۔

حضرت ابن عباسؓ نے فرمایا: إن جارية بكرًا أنت رسول الله ﷺ فذكرت أن أباها زوجها وهي كارهة، فخيرها النبي ﷺ<sup>(۲)</sup>۔  
 (ایک باکرہ لڑکی نے رسول اکرم ﷺ کی خدمت میں حاضر ہو کر بتایا کہ اس کے والد نے اس کا نکاح کر دیا ہے اور وہ اس نکاح کو پسند نہیں کرتی ہے، تو نبی کریم ﷺ نے اس لڑکی کو اختیار دے دیا)۔

حضرت خسرو بنت خدامؓ انصاریہ سے روایت ہے: أن أباها زوجها و هي ثيب فكرهت ذلك فأنت رسول الله ﷺ فرذ نكاحها<sup>(۳)</sup>۔  
 (ان کے والد نے ان کا نکاح کر دیا اور وہ شیبہ تھیں۔ انہوں نے اس نکاح کو پسند نہیں کیا، وہ رسول اکرم ﷺ کے پاس آئیں، آپ ﷺ نے ان کا نکاح رد کر دیا)۔  
 ان حدیثوں کو اس پر محول نہیں کیا جا سکتا کہ لڑکی پر جبر و رکرا کر کے اس سے ایجاد یا

(۱) بذل الجهد في حل أبي داؤد ۵ حصہ: ۱۰۲ مکتبہ دارالباز، عباس احمد الباز، مکتبۃ المکتبہ۔

(۲) اس حدیث کی روایت ابو داؤد نے کی ہے، مشکاة ۲۱/۲۔

(۳) بخاری ۲۷۲، ۷۷۲، ۷۷۴۔

قبول کرالیا گیا، اس کے بعد اس نے حضور ﷺ کی خدمت میں حاضر ہو کر اس کی شکایت کی، اور اس کے اس نکاح کو ناپسند کرنے کا اظہار کرنے پر آپ ﷺ نے اس کے نکاح کو رد کر دیا ہو، یا اسے اختیار دے دیا ہو۔

ذیل میں کہہ کر نکاح کا حکم بیان کرنے سے پہلے اکراه کے لغوی معنی، اصطلاحی تعریف اور اس کی قسمیں بیان کی جاتی ہیں:

### إِكْرَاهُ الْغُوْيِيُّ مَعْنَى:

إِكْرَاهُ الْغُوْيِيُّ مَعْنَى بِيَانِ كَرْتَهُ عَلَيْهِ "الْمُوسَوعَةُ الْفَقِيهِيَّةُ" مِنْ هُنَّ:

"قال في لسان العرب : أكرهته، حملته على أمر هو له كاره ، و في مفردات الراغب نحوه . لسان العرب ، و المصباح المنير ، مادة (كره) ..... ولخص ذلك كله فقهاؤنا إذ قالوا : الإكراه لغة : حمل الإنسان على شيء يكرهه يقال : أكرهت فلاناً إكراهها : حملته على أمر يكرهه"۔

"لسان العرب" میں اکرھتے کے معنی میں نے اسے ناپسندیدہ کام کرنے پر اکسایا، لکھے ہیں، "مفردات الراغب" میں بھی ایسے ہی ہے۔ "لسان العرب"، "مضباح المنیر" مادہ "كره"..... ہمارے فقہاء نے ان سب معانی کی تنجیص کر کے فرمایا ہے کہ إِكْرَاهُ الْغُوْيِيُّ مَعْنَى ہیں: انسان کو ایسی چیز کے کرنے پر مجبور کرنا جسے وہ ناپسند کرتا ہو، کہا جاتا ہے: أَكْرَهْتْ فَلَانَا إِكْرَاهًا مَیں نے اسے ناپسندیدہ کام کرنے پر مجبور کیا) (۱)

### إِكْرَاهُ الْأَصْطَلَاحِيُّ تَعْرِيفٌ:

"هو فعل يفعله الإنسان بغierre فيزول به الرضا" زاد في "المبسط":

(۱) مجمع الانہر ۲/۳۱۲، شامی ۵/۸۰، بکوالہ الموسوعۃ الفقیہیۃ۔

أو يفسد به اختياره من غير أن تendum به الأهلية في حق المكره ، أو يسقط عنه الخطاب<sup>(١)</sup>۔

(إكراه ايسافل ہے جسے انسان دوسرے کی وجہ سے کرتا ہے، لہذا إكراه کی وجہ سے مکرہ کی رضامندی جاتی رہتی ہے۔ ”امبسوٹ“ میں اضافہ کیا ہے: یا اکراه کی وجہ سے مکرہ کی اہلیت ختم ہوئے بغیر اس کا اختیار بیکار ہو جاتا ہے، یا مکرہ سے خطاب ساقط ہو جاتا ہے)۔

### إِكْرَاهُ كَيْ وَقْتَيْنِ:

فقهاءَ كرامَةَ إِكْرَاهَ كَيْ دَوْتَمِينَ بِيَانِ كَيْ یِیْنَ: اِتَّامٌ، ۲۔ نَاقِصٌ۔

### إِكْرَاهُ تَامٌ:

وَ أَمَا بِيَانَ أَنْوَاعَ إِلَّا كَرْهِ فَنَقُولُ: إِنَّهُ نَوْعَانُ: نَوْعٌ يُوجَبُ إِلَّا لِجَاءِ  
وَالاضْطَرَارِ طَبْعًا كَالْقُتْلُ وَالْقِطْعُ وَالضُّرُبُ الَّذِي يَخْفَى فِيهِ تَلْفُ النَّفْسِ أَوْ  
الْعَضْوِ قَلَ الضُّرُبُ أَوْ كَثُرَ ..... وَهَذَا النَّوْعُ يُسَمَّى إِكْرَاهًا تَامًا<sup>(٢)</sup>۔

(جہاں تک إکراه کی قسموں کی وضاحت کا تعلق ہے تو ہم کہتے ہیں کہ إکراه کی دو  
وَقْتَيْنِ یِیْنَ: ایک قسم وہ ہے جس میں مکرہ کا طبعاً مجبور و مضرور ہونا لازم آتا ہے؛ جیسے مکرہ کو قتل کرنے  
یا اس کے کسی عضو کو کاشنے، یا اسکی پٹائی کرنے کی دھمکی دینا، جس سے جان جانے یا عضو کے ضائع  
ہونے کا اندر یشہ ہو، پٹائی کم ہو یا زیادہ، اس قسم کا نام إِكْرَاهُ تَامٌ ہے)۔

### إِكْرَاهُ نَاقِصٌ:

وَ نَوْعٌ لَا يُوجَبُ إِلَّا لِجَاءِ وَالاضْطَرَارِ وَالْجَسْسُ وَالْقِيدُ وَالضُّرُبُ

(١) ابْرَارُ الرَّأْيِ ۱۸۰۷۔

(٢) بِدَائِعُ الصَّنَاعَ ۱۷۵۷۔

الذى لا يخاف منه التلف، وليس فيه تقدير لازم ..... و هذا النوع من  
 الإكراه يسمى إكراها ناقصاً<sup>(١)</sup>

(دوسري قسم وہ ہے جس میں مکرہ کا مجبور و مضطربونا لازم نہیں آتا ہے۔ اس قسم میں قید  
 کرنے، بیڑی ڈالنے اور اسی پیالی کرنے کی دمکی دینا ہے جس سے جان جانے یا کسی عضو کے  
 ضائع ہونے کا اندیشہ نہ ہوا اور اس میں کوئی مقدار ضروری نہیں ہے۔ إکراہ کی اس قسم کا نام کراہ  
 ناقص ہے)۔

### إكراه کے ساتھ صحیح ہونے والے تصرفات:

فأطلاق والعناق والرجعة والنكاح واليمين والنذر والظهور ....

هذه التصرفات جائزة مع الإكراه عندنا<sup>(٢)</sup> -

(طلاق، عناق، رجعة، نكاح، قسم، نذر اور ظهار وغيرها ایسے تصرفات ہیں جو حفظہ کے  
 نزدیک إکراہ کے ساتھ (نہ چاہتے ہوئے کر لینے سے بھی) جائز ہو جاتے ہیں)۔

### مکرہ کے نکاح کا حکم:

مکرہ کا نکاح وطلاق وغيره تصرفات صحیح ہو جاتے ہیں، اس لئے کہ مکرہ سے إکراہ کی صورت میں اس کی صرف طبی رضا مندی جاتی رہتی ہے۔ وقوع طلاق کے لئے طبی رضا مندی شرط نہیں ہے، اس لئے کہ مذاق میں طلاق دینے والے کی طلاق واقع ہو جاتی ہے، حالانکہ طلاق دینے پر وہ طبعاً راضی نہیں ہے۔

لأن الفائت بالإكراه ليس إلا الرضا طبعاً، وإنه ليس بشرط لوقوع

(١) بداع الصنائع ١٧٥/٧۔

(٢) بداع الصنائع ١٨٢/٧۔

الطلاق . فإن طلاق المهازل واقع وليس براضٍ به طبعاً<sup>(۱)</sup> -

صحت نكاح کے لئے عاقدين میں سے ہر ایک کا دوسرے کے لفظ کو سننا شرط ہے۔

حقیقی رضامندی شرط نہیں ہے، اس لئے کہ نکاح إکراہ اور مذاق میں کرنے سے صحیح ہو جاتا ہے۔

( و شرط سماع کل من العاقدين لفظ الآخر ) ليتحقق رضاهما ( قوله: ليتحقق

رضاهما ) أي ليصدر منها ما من شأنه أن يدل على الرضا إذ حقيقة الرضا غير

مشروطة في النكاح لصحته مع الإكراه والهزل<sup>(۲)</sup> -

نكاح وطلاق کے مذاق میں صحیح ہونے کی دلیل نبی کریم ﷺ کا ارشاد ہے: "ثلاث

جدهن جدو هز لهن جد: النكاح و الطلاق و الرجعة"۔

( تین چیزیں ایسی ہیں جن میں سنجیدگی سنجیدگی ہے اور ان میں مذاق کرنا بھی سنجیدگی

ہے: نکاح، طلاق اور رجعت)۔

اس لئے بھی کہ نکاح ایک قولی تصرف ہے، لہذا اس میں إکراہ موثر نہیں ہوگا، جیسے

طلاق اور عتقاپ پر إکراہ کا کوئی اثر نہیں ہوتا ہے۔

ولأن النكاح تصرف قولي فلا يؤثر فيه الإكراه كالطلاق والعتقا<sup>(۳)</sup> -

جب نکاح میں إکراہ موثر ہی نہیں ہوگا تو إکراہ کے ذریعہ ہونے والا نکاح اور وہ نکاح

جو بغیر إکراہ کے ہو، دونوں کا حکم ایک ہی رہے گا، یعنی دونوں قسم کے نکاح صحیح ہو جائیں گے۔

- یہ صورت حقیقی رضامندی میں تو شامل نہیں ہوگی، البتہ اس صورت میں اس کے نکاح

کے لئے ہاں کہہ دینے سے نکاح منعقد ہو جائے گا، اس لئے کہ صحت نکاح کے لئے حقیقی

رضامندی شرط نہیں ہے۔ اس لئے کہ نکاح مذاق میں کرنے سے اور زبردستی کرنے سے بھی

ہو جاتا ہے۔

(۱) بداع الصنائع ۱۸۲۔

(۲) شامی ۲۷۱/۲۔

(۳) بداع الصنائع ۱۸۳/۱۔

۲۔ عاقلہ بالغہ خاتون کو اپنے نفس کا پورا اختیار حاصل ہے، اس اصول کا تعلق نکاح کے سلسلہ میں انعقاد نکاح سے پہلے کے حالات سے ہے۔ مطلب یہ ہے کہ اس کے اختیار و رضا مندی کے بغیر اس کے نفس کے متعلق کسی کو کوئی تصرف کرنے کا کوئی حق حاصل نہیں ہے۔ نکاح کے انعقاد میں اگر اہم موتشر نہیں، اس اصول کا تعلق اس صورت سے ہے کہ عاقلہ بالغہ لڑکی پر اگراہ کر کے اس سے نکاح کے لئے ہاں کہلوالیا جائے تو نکاح کے لئے ہاں کہلوانے پر اس اگراہ کا کوئی اثر نہیں ہو گا اور یہ سمجھا جائے گا کہ اس عاقلہ بالغہ لڑکی نے بغیر اگراہ نکاح کے لئے ہاں کہا ہے۔ لہذا اس سے نکاح صحیح ہو جائے گا، اس لئے کہ نکاح کے انعقاد میں اگراہ موتشر نہیں ہے، بلکہ کافی نکاح منعقد ہو جاتا ہے۔

ہاں اگر زبان سے نکاح قبول نہیں کرایا گیا اور زبردستی نکاح نامہ وغیرہ پر دستخط کر لئے گئے تو اس صورت میں نکاح منعقد نہ ہو گا۔

۳۔ سوال ۱ و ۲ میں جس قسم کے نکاح کا ذکر ہوا ہے، اگر اس میں شوہر خاتون کا کفوہ و اور مہر، مہر مل یا اس سے زیادہ مقرر ہوا ہو تو زوجین کے مابین ازدواجی تعلقات قائم ہوئے ہوں یا نہ ہوئے ہوں، دونوں صورتوں میں یہ نکاح صحیح ولازم ہو جائے گا۔ اگر اس نکاح میں شوہر اس خاتون کا کفوہ ہو لیکن مہر، مہر مل سے کم مقرر کیا گیا ہو۔ اور خاتون مہر مل سے کم پر ارضی نہ ہو اور زوجین کے درمیان ازدواجی تعلقات قائم نہ ہوئے ہوں تو یہ خاتون قاضی کے پاس کیس کر کے تفریق کرانے کا مطالبہ کر سکتی ہے اور اگر زوجین کے مابین زن و شوہی کے تعلقات قائم ہو گئے ہوں، چاہے بیوی کے شوہر کو جماع پر قدرت دینے کی وجہ سے یا شوہر نے زبردستی اس سے جماع کر لیا ہو، دونوں صورتوں میں بیوی کا حق تفریق بالٹل ہو جائے گا۔ مہر کے متعلق تفصیل یہ ہے کہ اگر تفریق بیوی کے مطالبہ پر باہم زن و شوہی کے تعلقات قائم ہونے سے پہلے ہوئی ہو تو بیوی کو کچھ نہیں ملے گا۔

اگر ازدواجی تعلقات قائم ہو گئے اور یہ تعلقات بیوی کی رضامندی سے ہوئے تو بیوی کو صرف مقررہ مہر ملے گا، خواہ وہ مہر مثل سے کتنا ہی کم ہو۔ اور اگر شوہر نے زبردستی اس کے ساتھ جماع کیا تو بیوی پورے مہر مثل کی حق دار ہوگی۔

اگر اس نکاح میں شوہر اس کا کفونہ ہو اور بیوی عدم کفاءت کی صورت میں اس کے ساتھ رہنے پر نہ صراحتہ راضی ہو اور نہ دالالتہ تو وہ قاضی کے پاس مقدمہ کر کے تفریق کر سکتی ہے، بشرطیکہ باہم ازدواجی تعلقات قائم نہ ہوئے ہوں یا شوہر زبردستی جماع کر لے۔ بیوی اپنی مرضی سے شوہر کو جماع پر قدرت نہ دے۔ اگر بیوی عدم کفاءت کے باوجود شوہر کے ساتھ رہنے پر صراحتہ رضامندی کا اظہار کر دے یا دلالتہ، مثال کے طور پر شوہر کو جماع پر قدرت دے دے تو اس کا حق تفریق ختم ہو جائے گا۔

۵۔ اس صورت میں جواب ۴ کی تفصیل کے مطابق مہر مثل میں کی یا عدم کفاءت کی بنیاد پر : شرعی کوسل یا قاضی ان کے درمیان تفریق کر سکتے ہیں، یا شوہر سے زبردستی طلاق دلو سکتے ہیں۔

## جبری شادی

ڈاکٹر سید قدرت اللہ باقوی

میسور، کرناٹک

- اسلامی معاشرہ کے ازدواجی سکون و طہانیت مزاج و مذاق کے توافق پر حاصل ہوتے ہیں، شرعی طور پر جبری نکاح کی اجازت نہیں، چنانچہ ارشاد باری تعالیٰ ہے:

وَمِنْ آيَاتِهِ أَنَّ خَلْقَ لَكُمْ مِنْ أَنفُسِكُمْ أَزْوَاجًا لَتَسْكُنُوا إِلَيْهَا وَجْعَلْتُمْ بَيْنَكُمْ مُوَدَّةً وَرَحْمَةً إِنْ فِي ذَلِكَ لَا يَتَ لِقَوْمٍ يَتَفَكَّرُونَ<sup>(۱)</sup>۔

اسی لئے عالمہ بالغ رکی کے نکاح میں شریعت نے رضامندی کو بہت اہمیت دی ہے: ”وَلَا يَجْبَرُ الْوَلِيُّ بِالْغَةِ وَلَوْ بَكْرًا“<sup>(۲)</sup> (بالغ پر خواہ وہ باکرہ ہی ہو ولی جبر نہیں کرے گا)۔

اور قدوری میں ہے:

”وَلَا يَجُوزُ لِلْوَلِيِّ إِجْبَارُ الْبَالِغَةِ الْعَاقِلَةِ“ (بالغ عالمہ پر ولی کے لئے جبر کرنا جائز نہیں ہے)۔

(۱) سورہ مریم ۲۱۔

(۲) ہدایہ، باب الولی۔

شرعی طور پر ولی کو جبرا کراہ کی اجازت نہیں ہے: ”وان اب لم يزوجها“ (اگر لڑکی انکار کر دے تو ولی اس کی شادی نہیں کرائے گا)۔

- ۲ شریعت میں عالمہ بالغہ کو اپنے نفس کا پورا اختیار حاصل ہے، عدم رضا مندی سے نکاح کرنا جائز نہیں ہے، ذرانا دھمکانا اور دھوکہ دے کر نکاح پر مجبور کرنا ہرگز جائز نہیں، نتیجتاً اس قسم کے نکاح کا انجام براہوتا ہے اور اگر گندہ گاری پر اتر جائے تو معاشرہ گندہ اور بدنام ہو گا۔

- ۳ بے جوڑ شادیوں میں معاشرتی سکون مفقود ہو جاتا ہے، لڑکی کو حق کفاءت کی بناء پر تغیریق کا حق حاصل ہوتا ہے۔

”الكفاءة تعتبر في النسب والدين والمال“<sup>(۱)</sup> (کفاءت کا اعتبار نسب، دین اور مال میں ہے)۔

- ۴ بالغہ کے لئے اجراء نکاح میں فساد کا امکان ہے، خواہ نکاح کے بعد زن و شویں تعلقات قائم رہیں یا نہ رہیں۔

- ۵ زوجین کے مزاجی تفاوت و تغیر سے شرعی کوسل یا قاضی کو شخص نکاح کا حق حاصل ہے۔

(۱) باب النکاح، قدوری۔

## جبری شادی

مفتی شیر علی سعیدی

۱- العقاد نکاح کے سلسلے میں تو اس کو رضامندی ہی مانا جائے گا، اس لئے کہ اکراہ کے باوجود زبان سے قبول کرنے اور رضامندی ظاہر کرنے سے نکاح منعقد ہو جاتا ہے<sup>(۱)</sup>۔

حقیقی رضامندی نکاح کے صحیح ہونے کے لئے شرط یا ضروری نہیں معلوم ہوتی، جیسے باب پا یا دادا صغری یا صغریہ کا نکاح کر دیں تو نکاح منعقد ہو جاتا ہے، حالانکہ ان کو رضامندی اس وقت تو معلوم ہی نہیں اور آئندہ اگر وہ اپنی عدم رضامندی کا اظہار کریں تب بھی ان کو اختیار نہیں ہے۔

۲- اذن ہی تسلیم کیا جائے گا اور نکاح منعقد ہو جائے گا، اس لئے کہ نکاح ان امور میں سے ہے جن میں جد اور ہرل دونوں برابر ہیں اور ایسے امور میں اکراہ کا کوئی حکم نہیں ظاہر ہو گا<sup>(۲)</sup>۔

”والاصل عندنا أن كل ما يصح مع الہزل يصح مع الإكراه، لأن ما يصح مع الہزل لا يتحمل الفسخ، وكل مالا يتحمل الفسخ لا يؤثر فيه الإكراه“<sup>(۳)</sup>

(۱) عالمیہ ۵۳/۵ کتاب الالکراہ۔

(۲) حوالہ سابق۔

(۳) در حقائق بر شامی ۱۹۱/۹ کتاب الالکراہ۔

(ہمارے نزدیک اصل یہ ہے کہ ہر وہ تصرف جو ہرل کے ساتھ صحیح ہو، وہ اکراہ کے ساتھ بھی صحیح ہوتا ہے، اس لئے کہ جو ہرل کے ساتھ صحیح نہیں ہوتا ہے اس میں فتح کا اختیال نہیں ہوتا ہے اور جس میں فتح کا اختیال نہیں ہوتا اس میں اکراہ موتشر نہیں ہوتا ہے)۔

۳۔ فقہاء کرام نے جن نو امور میں کفایت کا اعتبار کیا ہے ان میں سے معاشرتی اعتبار سے دونوں کا کفوہر نہیں ہے: اس لئے کناعت کی بنیاد پر حق تفریق کا دعویٰ کرنے کا حق نہیں ہوگا۔

۵۔ قاضی یا شرعی کو نسل کو بظاہر اس کے نکاح کے فتح کرنے کا محض اس بنیاد پر حق نہیں ہوگا الایہ کم فتح نکاح کے اسباب شرعیہ میں سے کوئی سبب پایا جائے۔

## جبری شادی

مولانا محمد یعقوب چاہی  
جامعہ عربیہ امداد العلوم زید پور بارہ بکھی

- ۱- اگر بالغہ عورت حالتِ اکراہ میں زبان سے اپنے نکاح کی اجازت دے دے اگرچہ دل سے راضی نہ ہو تو شرعاً نکاح ہو جاتا ہے۔

”لأنه يصح النكاح مع الإكراه أي الإيجاب أو القبول مكرها“<sup>(۱)</sup>  
(اس لئے کہ نکاح اکراہ کے ساتھ صحیح ہو جاتا ہے ایجاد ہو یا قبول ہو زبردستی، دونوں حالتوں میں نکاح درست ہو جاتا ہے)۔

شامی ایک دوسری جگہ رقم طراز ہیں:

”إذحقيقة الرضا غير مشروطة في النكاح لصحته مع الإكراه والهزل الخ“<sup>(۲)</sup>

(کیونکہ نکاح میں حقیقی طور پر رضامندی شرط نہیں ہے اس لئے کہ نکاح زبردستی اور مذاق میں بھی صحیح ہو جاتا ہے)۔

- ۲- اگر لڑکی کو نکاح کے لئے زد کوب کیا گیا اور اس نے ذرکی وجہ سے نکاح کے کامنڈات

(۱) الدر الخمار على هامش رد المحتار ۳۱۳ / ۲

(۲) شامی ۲ / ۳۷۳

پر مستخط کر دیئے اور دل سے اس نکاح سے بیزار ہے اور نکاح کے متعلق زبان سے کوئی لفظ ادا نہیں کیا تو ایسی صورت میں نکاح منعقد نہ ہو گا جیسا کہ طلاق نامہ پر جبراً مستخط کرالینے سے طلاق واقع نہیں ہوتی<sup>(۱)</sup>۔

بالغہ عورت کا زبردستی نکاح کر دینے سے نکاح منعقد نہیں ہوتا ہے جیسا کہ کتب فقہ میں اور احادیث نبویہ میں مذکور ہے:

”وَلَا تجْبِرُ الْمُحْلِّيَّةَ عَلَى النِّكَاحِ لَنْقَطَاعَ الْوَلَايَةِ بِالْبَلُوغِ“<sup>(۲)</sup>

(بالغہ لڑکی پر نکاح کے سلسلہ میں زبردستی نہ کی جائے، کیونکہ لڑکی کے بالغ ہو جانے کی وجہ سے ولایت ختم ہو جاتی ہے)۔

فتاویٰ ہندیہ میں مذکور ہے:

”لَا يَجُوزُ نِكَاحٌ أَحَدٌ عَلَى بِالْغَيْرِ صَحِيحَةُ الْعُقْلِ مِنْ أَبٍ أَوْ سُلْطَانٍ بِغَيْرِ إِذْنِهِ بَكْرًا كَانَتْ أَوْ ثَيَّبًا، فَإِنْ فَعَلَ ذَلِكَ فَالنِّكَاحُ مُوقَوفٌ عَلَى إِجازَتِهِ فَإِنْ أَجَازَتْهُ جَازَ وَإِنْ رَدَتْهُ بَطَلَ“<sup>(۳)</sup>

(باب دادا اور بادشاہ میں سے کسی کے لئے بالغہ صحیح اعقل کا نکاح کرنا اس کی اجازت کے بغیر درست نہیں۔ بالغہ باکرہ ہو خواہ شیبہ ہو اگر کسی نے نکاح کر دیا تو نکاح بالغہ کی اجازت پر موقوف ہو گا۔ اگر اس نے اجازت دے دی تو نکاح صحیح ہو گا اور نہ باطل ہو گا)۔

احادیث نبویہ میں زبردستی نکاح کے منعقد نہ ہونے کے متعلق متعدد احادیث موجود ہیں:

(۱) فتاویٰ عالیٰ ۱/۶۳۔

(۲) درحقیار ۲۱۰/۲۔

(۳) عالیٰ ۲/۱۳۔

”جاءت امرأة إلى رسول الله ﷺ فقالت: إن أبي أنكحني رجلاً وأنا كارهة فقال لأبيها: لانكاح اذهبي فانكحني من شئت“<sup>(۱)</sup>

(ایک عورت نے حضور ﷺ کے پاس حاضر ہو کر عرض کیا کہ میرے ماں باپ نے میری شادی ایک مرد کے ساتھ کر دی ہے حالانکہ میں اس کو پسند نہیں کرتی تو اس کے باپ سے آپ ﷺ نے ارشاد فرمایا کہ تیرے نکاح کا اعتبار نہیں، تو جا اور جس سے چاہے نکاح کر)۔

بخاری شریف میں حضرت ابو ہریرہؓ کی روایت ہے:

”لَا تنكح الأيم حتى تستأمر ولا تنكح البكر حتى تستأذن“<sup>(۲)</sup>۔  
(بے شوہر عورت کا نکاح مشورہ کے بغیر اور باکرہ کا نکاح اجازت کے بغیر نہ

کیا جائے)۔

حدیث اس باب میں بالکل صریح ہے کہ شیبہ اور باکرہ کسی پر اجبار شرعاً درست نہیں ہے۔ ابو داؤد کی ایک روایت میں حضرت ابن عباسؓ سے مروی ہے:

”ان جارية أنت النبي ﷺ فذكرت أن أباها زوجها وهي كارهة فخيّرها النبي ﷺ“<sup>(۳)</sup>

(ایک باکرہ لڑکی حضور ﷺ کے پاس آئی اور اس نے کہا کہ اس کے باپ نے اس کی شادی اس کی مرضی کے بغیر کر دی ہے تو حضور اکرم ﷺ نے اس کو نکاح کے معاملہ میں اختیار دیا)۔

مشکاة شریف میں حضرت ابن عباس سے روایت ہے: ”ان النبي ﷺ“ ردنکاح ثیب و بکر انکجهما أبوهما و هما کارهتان“<sup>(۴)</sup>۔

(۱) درود ۲۹۳/۲

(۲) بخاری ۲۷۱/۲

(۳) ابو داؤد شریف میں ۲۸۶، ۲۸۵۔

(۴) مرقة شرح مشکاة ۲۰۸، ۲۰۹۔

(نبی ﷺ نے ایک شیہ اور ایک باکرہ کا نکاح رجسٹر مار دیا جن کے والدین نے ان کی مرضی کے بغیر زبردستی ان کا نکاح کر دیا تھا)۔

۳۔ صورت مسؤولہ میں چونکہ باللہ لڑکی کی شادی غیر کفو میں ہوئی ہے، اس لئے اس کو کفو میں شادی نہ ہونے کی وجہ سے حق تفریق حاصل ہو گا، کیونکہ جمہور کے نزدیک کفاءت اولیاء اور باللہ دونوں کا حق ہے۔

”ولکن الکفاءة عند الجمهور حق للمرأة والأولياء“<sup>(۱)</sup>

(لیکن کفاءت جمہور کے نزدیک لڑکی اور اولیاء دونوں کا حق ہے)۔

۴۔ مذکورہ نکاح میں اگر زن و شوہی کے تعلقات قائم ہو گئے تو پھر حق کفاءت و حق تفریق لڑکی کو حاصل نہ ہوں گے، البتہ اگر اس نکاح میں زن و شوہی کے تعلقات قائم نہیں ہوئے ہیں اور لڑکی تاہموز اس نکاح سے بیزاری کا اظہار کرتی ہے تو اسی صورت میں لڑکی کو حق کفاءت و حق تفریق دونوں حاصل ہوں گے۔

۵۔ ایسی حالت میں قاضی اس نکاح کو حسب ضرورت فتح کر سکتا ہے۔

## ادارة القرآن کراچی کی چند اہم اور مفید مطبوعات

اسلام کا نظام عشر و خراج ۲ جلد	حیرت انگیز واقعات
زکاۃ کے جدید مسائل ۲ جلد	عبرت انگیز واقعات
قططلوں پر خرید و فروخت	اکابرین کے پا کیزہ لطائف
زکاۃ اور مسئلہ تملیک	جدید تجارتی شکلیں
بنیادی فقہی احکام ۲ جلد	سوال و جواب (آپ کے مسائل اور ان کے حل کے لیے اج)
چالیس بڑے مسلمان	ضرورت و حاجت کا احکام شرعیہ میں اعتبار
جدید فقہی مباحث ۲۳ جلد	وقف املاک کے شرعی احکام
شیئر ز اور کمپنی طریقہ کار و احکام	عصر حاضر کے پچیدہ مسائل کا شرعی حل
حج عمرہ اور ان کے جدید مسائل	تحفہ افواج اسلام دو جلد
لڑکے اور لڑکیوں کے نکاح کا اختیار	نمہ اہب عالم اور عصر حاضر کی فکری جماعتیں
مجموعہ قوانین اسلامی	برطانوی قوانین فروع جرائم کے ذمہ دار ہیں
احکام و آداب طہارت، وضو، نماز	متاع نور (سوانح مولانا نور احمد)

تاریخ ان قرآن مجید و اسلامی، عربی، اردو، انگریزی کتب  
مرکز مطبوعات پاکستان، بیرون و باداً عربی، تفسیر،  
حدیث، تقدیم، اسلامی قانون، تاریخ اسلام، اسلامی  
حصوت، لغت، ادب عربی، اعلیٰ معیار کی عربی، اردو،  
انگریزی، فارسی کمپیوٹر کپوڈ مگ۔

☆ مطبوعات پاکستان عربی، اردو، انگریزی کتب کی  
و سبق پیلانے پر اسکیپورٹ۔ ☆ بدرا لید ریشنری پارسل  
اندرون ملک و بیرون ملک ترسیل۔

☆ ہر قسم کی اسلامی کتب کی طباعت کا انتظام  
☆ تفصیلی تہرست کتب حاصل کریں۔